




# తెలుగువాడు

56  
AM. No.:




ప్రకాంత మాడ్








000056




L: B 03- R 20  
(Kon-1)



056.  
Artich → KON  
PRA





Handwritten text in a cursive script, possibly a signature or a note, located to the right of the circular stamps.

Handwritten text at the bottom of the page, including the number '12-0' and a signature that appears to be 'A. V. C.'.



# ರಾಟಾವಳಿ

ಪ್ರಶಾಂತ್ ಮಾಡ್



ಕೊಂಕಣಿ ಸಂಸ್ಥೆ  
ಸಾಂ ಲುವಿಸ್ ಕೋಲೆಜ್  
ಮಂಗಳೂರು - 575 003

2004




**RATAVAL** - a collection of articles in Konkani written by Fr.Prashant Madtha S.J., St Aloysius College, Mangalore, and published by the Institute of Konkani, St Aloysius College Mangalore 575 003.

First Edition : March 2004

Copies : 1000


Price : Rs.50



056  
N→KON  
PRA

**ALL THE RIGHTS RESERVED BY**

THE PROVINCIAL  
THE KARNATAKA JESUIT PROVINCE  
LOYOLA MANDIR  
96 LAVELLE ROAD, 3RD CROSS  
BANGALORE - 560 001



ಮುಕ್ತೆಂ ಪಿಂತುರ್ : ಹರಿಣೆ

Printed at Prasad Printers, Kulshekar, Mangalore - 575 005.

Ph. : 2232536, 2232356



# ಅರ್ಪಣಾ

ವಿವಿಧ ರೀತಿನಿಂ ಮಾಡಾ ಮಜತ್ ದಿಲ್ಲಾ  
Sisters of Charity ರೆಲಿಜಿಯೊಸ್ ಭಯ್ಲಿ

ಸಿಸ್ಟರ್ ರಾಫಾಯಲ್ ಗೊಮ್ಸ್ (ಆಲ್ಫೋನ್ಸ ನಗರ್)

ಸಿಸ್ಟರ್ ಹೆರಿಯೆಟ್ (ನಾರಾವಿ)

ಸಿಸ್ಟರ್ ಆಗಸ್ತಿನ (ಒಲವಿನ ಹಳ್ಳಿ)

ಹ್ಯಾಮೊಗಾಳ್ ಸಿಸ್ಟರಾಂಕ್ ಹೊ ಬೂಕ್ ಅರ್ಪಣಾ ಕರ್ತಾಂ.









## ದೋನ್ ಉತ್ರಾಂ

ಲಗ್‌ಭಗ್ ಧಾ ವರ್ಸಾಂ ಆದಿಂ ರಾಕ್ಣೊ ಹಪ್ತಾಳ್ಕಾಚೆರ್ ಮ್ಹಜಿಂ ಲೇಕನಾಂ, 'ಆಮ್ಕೆರ್', 'ತಾರಾಂ ಲಾರಾಂ' ಆನಿಂ 'ರಾಟಾವಳ್' ನಾವಾಂನಿಂ ಪ್ರಗಟ್ ಜಾತಾಲಿಂ. ಹಿಂ ಸರ್ವ್ ಲೇಕನಾಂ ಎಕ್ಟಾಂಯಿ ಕರ್ನ್ ಆತಾಂ ಬೂಕಾ ರೂಪಾರ್ ತುಮ್ಮಾ ಹಾತಾಂತ್ ದವರ್ಲಾಂ. ಹಿಂ ಸರ್ವಿಭರ್ತಿ ಲೇಕನಾಂ ಜಾಲ್ಲ್ಯಾನ್ ಹ್ಯಾ ಬೂಕಾಂತ್ ತಾಳ್‌ಮೂಳ್ ಮೊದುಂಕ್ ವಚನಾಕಾತ್. ಲೇಕನಾಂ ತಿತ್ಲಿಂ ಊಂಚ್ ಮಟ್ಪಾಚೆಂ ನೈಂ ಜಾಲ್ಲ್ಯಾನ್ ಬೂಕಾಚೆಂ ಮೋಲ್ ಚಡ್‌ಚ್ಚ್ ದವರ್ಲಾಂ - ಪೈಶೆ ಪಾಡ್ ಮ್ಹಣ್ ತುಮ್ಮಾಂಚ್ ಚುರ್ಚುರೆ ಮೊಗಾಶೆಂ ಕರುಂಕ್!

ಹೊ ಬೂಕ್ ಪರ್ಗಟ್ ಕೆಲ್ಲ್ಯಾ, ಸಾಂ ಲುವಿಸ್ ಕೊಲೇಜೆಚ್ಯಾ ಕೊಂಕ್ಣಿ ಪಂಸ್ಥಾಕ್, ಹಿಂ ಲೇಕನಾಂ ಪಯಿಲ್ಲೆಂ ಪರ್ಗಟ್ ಕೆಲ್ಲ್ಯಾ 'ರಾಕ್ಣೊ' ಪತ್ರಿಕೆಚ್ಯಾ ಪಂಪಾದಕಾಕ್, ಮುಕ್ಲ್ಯಾ ಪಾನಾಚೆಂ ಪಿಂತುರ್ ಸೊಡವ್ನ್ ದಿಲ್ಲ್ಯಾ ಹರಿಣೆಕ್, ಲೇಕನಾಂಕ್ ಪಿಂತುರಾಂ ದಿಲ್ಲ್ಯಾ ಗೋಡ್ವಿನಾಕ್, ಪ್ರಿಂಟ್ ಕರ್ನ್ ವೆಳಾರ್ ಪಾವಿತ್ ಕೆಲ್ಲ್ಯಾ ಪ್ರಸಾದ್ ಪ್ರಿಂಟರ್ಸ್ - ಹಾಂಕಾ ಸರ್ವಾಂಕ್ ಹಾಂವ್ ಆಭಾರಿ ಜಾವ್ನಾಸಾಂ.

ಸಾಂ ಲುವಿಸ್ ಕೊಲೇಜ್

ಮಂಗ್ಳೂರ್ - 575 003

9-2-2004

ಪ್ರಶಾಂತ್ ಮಾಡ್





# 1

## ಗರ್ಭ-ಸರ್ಗ

ಆವಯ್ಯಾ ಗರ್ಭಾಂತ ಸುಶೇಗಾತ್ ಆಸ್ವಾ ಬಾಳ್ಕಾಚಿಂ ಚಿಂತ್ನಾಂ ಆನಿ  
ಮೊಗ್ಗಾಂ ಆಮ್ಕಾಂ ಉಹನ್ ಕರುಂಕ್ ಮಾತ್ ಸಾಧ್ಯ ಆಸಾತ್ ಶಿವಾಯ್, ಆಸಾತಶೆಂ  
ರೂಪಣ್ ಕರುಂಕ್ ಜಾಯ್ನಾ. ಬಾಳ್ಕಾಚಾ ವರ್ತನಾಂತ್ ವ್ಯವಸ್ಥಾ ಆನಿಂ ರೂಲಿ ನಾಂತ್.  
ವ್ಹಡ್ ಜಾತಾನಾ ಆಪ್ಣಾಚಾ ಬಾಳ್ಕಾಪಣಾಚಿ ಅನ್ನೋಗ್ ಅಂದಾಜ್ ಕರ್ಯೆತ್ ವ್ಹಯ್  
ಪುಣ್ ನಿಘಂಟ್ ಜಾವ್ನ್ ವಿವರಣ್ ದೀಂವ್ಕ್ ಜಾಂವ್ಚೆಂನಾ.

ಜಿಲ್ಲಿ-ವಿಲ್ಲಿಕ್, ತಾಣೆಂ ಆಶೆಲ್ಲೊ ಮಾಣೆಕ್ ರವಿ ಜಲ್ಮಾಲೊ. ಹೊ ಚಿಕ್ಕಿ ರವಿ  
ವಿಲ್ಲಿಚಾ ಗರ್ಭಾಂತ ಕಸೊ ಆಸ್ಲೊ? ಕಿತೆಂ ಕರ್ತಾಲೊ? ಆಬ್ಲೆ ಧಂಯ್ಚ್ ಕಿಕ್ರಾಟ್  
ಮಾಚೊ ರವಿ, ಆತ್ಮಾಂ ಆಪ್ಲ್ಯಾ ಜಿಣೆಯೆಚಿಂ ಪಯಿಲ್ಲೆ, ಭಾರಿ ಪುರಾಸಣೆಚಿಂ,  
ಪುನರಾವರ್ತನ್ ಕರುಂಕ್ ಜಾಯ್ನಾತ್ಲೆಂ, ಪಯ್ಣ್ ಸಂಪವ್ನ್ ಸಂಸಾರಾಕ್ ದೆಂವ್ಲಾ. ನವೊ  
ಪಾಗೊ, ನವೆಂ ವಾತಾವರಣ್! ಜಲ್ಮೊಂಚಿಂ ಮ್ಹಳ್ಯಾರ್ ಭಿಜುಡೆ ಸ್ಥಿತೆ ಧಾವ್ನ್ ಸುಕೆ ಸ್ಥಿತೆಕ್  
ವಿಕಾಚ್ ಫರಾ ಆಯಿಲ್ಲೆ ರಿತಿನ್ ಜಾತಾ, ತಳ್ಕಾ ಧಾವ್ನ್ ತಡಿಕ್ ಯೆಂವ್ಚ್ಯಾ ಭಾಶೆನ್.  
ಮಾಳ್ಕಾಂಕ್ ಹೊ ವಿಚಿತ್ರ್ ಕಾವ್ಜೆಣೆಚೊ ಅನ್ನೊಗ್.

ರವಿ ಮಮ್ಮಿಚ್ಯಾ ಗರ್ಭಾಂತ ಕಸೊ ಆಸ್ಲೊ? ಮಮ್ಮಿಚೊ ಗರ್ಭ ಹವಾ  
ನಿಯಂತ್ರಿತ್ ಕೂಡ್ ಜಾವ್ನಾಸ್ಲೆಂ. ತ್ಯಾ ನಾಕ್ಶಿ ಹುನ್ ಉಬೆಂತ್ ರವಿ ಉಪೆತಾಲೊ.  
ಕಿಂ ಸರ್ಗ್ ಸುಕ್. ಗರ್ಭಾಂತ ವಾಡ್ತಾನಾ ಆಪ್ಣಾಕ್ ಜಾಯ್ ಆಸ್ಲೆಂ ಪೋಷಣ್  
ಆವಯ್ಯಾ ರಗ್ತಾ ಮುಖಾಂತ್ ಸರ್ಬರಾಯ್ ಜಾತಾಲೆಂ. ಪೋಷಣಾಚಿ ಗರ್ಜ್ ಆನಿ  
ಪೋಷಣಾಚಿ ಸರ್ಬರಾಯ್-ಹಾಂಚಿ ಮಧೆಗಾತ್ ವೆಳಾಚೊ ತಫಾವತ್ ನಾತ್ಲೊ.



ಸಕ್ಕಡ್ ತಕ್ಷಣ್ ಮೆಳ್ತಾಲೆಂ, ರಾಕೊನ್ ರಾವೊಂಕ್ ನಾ, ರಡೊಂಕ್ ನಾ, ಭಿಯೆಂವ್ಕ್ ನಾ, ಹಿಂವ್-ಗರ್ಮಿ ಹಾಂಚೊ ಅನ್ಬೊಗ್ ನಾ. ಹವಾನಿಯಂತ್ರಿತ್ ಗರ್ಭಾಗೂಡ್ ರವಿಕ್ ಕಿತ್ಲೊ ಸ್ವಾದಿಕ್ ಜಾವ್ನಾಸ್ಲೊ! ಗರ್ಭಾಂತ್ ರವಿ ಆನಿ ಮಮ್ಮಿಚಿ ಕೂಡ್ ಏಕ್ ಚ್, ಏಕ್ ವಿಸ್ವೊ, ಏಕ್ ರಗತ್. ಪೂಣ್ ರವಿನ್ ಹೊ ಸರ್ಗಾಗೂಡ್ ತ್ಯಾಗ್ ಕರಿಜಾಯ್ ಆನಿ ಆಪ್ಣಾಚಾ ಜಿಣ್ಯೆಚಿಂ ಪರ್ಯ್ ಆರಂಭ್ ಕರಿಜಾಯ್. ಪಾಪ್ ಆಮ್ಚೊ ಪುಟ್ಟು ರವಿ!

ಗರ್ಭಾ ಥಾವ್ನ್ ನಿಸರ್ನ್ ಸಕ್ಲಾ ಪಡ್ಲ್ಯಾ ತಕ್ಷಣ್ ರವಿಕ್ ಹಿಂವ್ ವಾ ಗರ್ಮಿ ಹವ್ಯಾಚೊ ಅನ್ಬೊಗ್ ಜಾತಾ. ರವಿ ಕಾಂಪ್ತಾ, ಆತಾಂ ರವಿ ಮಮ್ಮಿ ಥಾವ್ನ್ ವೆಗ್ಳೊ ತಿಚಾ ಕುಡಿಚೊ ಏಕ್ ವಿಸ್ವೊ ಆತಾಂ ಪೊರೆ ವಿಂಗಡ್ ಜಾಲಾ. ಪೂಣ್ ರವಿ ಆಪ್ಣೊ ಮಮ್ಮಿ ಥಾವ್ನ್ ಸಂಪೂರ್ಣ್ ಥರಾನ್ ಸ್ವತಂತ್ರ್ ನ್ಹಂಯ್. ತಾಕಾ ಮಮ್ಮಿಚಿ ಗರ್ಜ್ ಅಧಿಕ್ ಜಾವ್ನ್ ಉರ್ತಾ. ಹೆಂ ರವಿಕ್ ಕಳಿತ್ ನಾ. ಗರ್ಭಾ ರಾವೊಂತ್ ಆಶೆಲ್ಲೆಂ ತೆಂ ತ್ಯಾಚ್ ಘಡ್ಯೆ ಮೆಳ್ತಾಲೆಂ. ತ್ಯಾ ದೆಕುನ್ ಗರ್ಭ್ ಸರ್ಗಾರಾಜ್, ತಾರಾಂಚಿ ಜಿಣಿ, ಪೂಣ್ ಆತಾಂ ಜಿಣಿಯೆಚಿಂ ಲಾರಾಂ ಉಟ್ತಾತ್. ರವಿ ಕಿಕ್ರಾಟ್ತಾ, ತೆದ್ನಾಂ ಕೋಣ್ ಗೀ ಯೆತಾ ಆಪ್ಣಾಕ್ ಆಪೊಡ್ತಾ, ಥಾಪುಡ್ತಾ, ಉಕೊಲ್ತಾ, ಮುನ್ನಾ, ಅಂಜೂ ಮ್ಹಣ್ ಉಲಯ್ತಾ. ಆತಾಂ ರವಿಕ್ ಶಾಬಿತಾಯ್ ಭೊಗ್ತಾ, ಸುಶೆಗಾತ್ ಆಸ್ತಾ ಆನಿ ರವಿ ಜಿಣಿಯೆಚಿಂ ಏಕ್ ಲಿಸಾಂವ್ ಶಿಕ್ತಾ-ಕಿಕ್ರಾಟ್ ಮಾರ್ಲ್ಯಾರ್ ಗರ್ಜೊ ಸುಫಳ್ ಜಾತಾತ್ ಆನಿಂ ರವಿ ಕಿಕ್ರಾಟೆಚಿ ಕೊಲ್ ಬೆಲ್ ಮಾರುಂಕ್ ಶಿಕ್ಲೊ!

ಹ್ಯಾ ಸ್ಥಿತೆಂತ್, ಆಪ್ಣಾಕ್ ಏಕ್ ಕೂಡ್ ಆಸಾ ಮ್ಹಣ್ ಸರ್ಯ್ ರವಿ ನೆಣಾಂ. ಗರ್ಭಾಂತ್ ಶೀದಾ ಮೆಳ್ತಾಲೆಂ ತೆಂ ಪೋಷಣ್ ಚುಕೊನ್ ಗೆಲ್ಲೊ ವರ್ವಿಂ ನೆಣ್ಣಾರವಿನ್ ಆನ್ಯೆಕ್ ಲಿಸಾಂವ್ ಶಿಕಾಜಾಯ್-ಮಮ್ಮಿಚೊ ಪಾನೊ ಚಿಂವೊನ್ ಆಪ್ಣಾಚಿ ಭುಕ್ ಥಾಂಬಯ್ಜಾಯ್. ಹಿ ಯಾಂತ್ರಿಕ್ ತರ್ಬೆತಿ ಸುಲಭ್ ನ್ಹಂಯ್. ಚಿಂವೊಂಕ್, ತೊಂಡ್ ಆನಿ ಪೊಂಟ್ ಸಲೀಸಾಯೆನ್ ಘುಂವ್ಡಾಂವ್ಕ್ ಶಿಕಜಾಯ್. ರವಿಕ್ ಪಾನೊ ದೀಂವ್ಕ್ ಜಿಲ್ಲಿಕೀ ಕಳಿತ್ ನಾ. ಪೂಣ್ ವ್ಹಡ್ಲಿಮಾಂಯ್ ಸೂಚನಾಂ ದಿತಾ. ಬಾಬು ರವಿಕ್ ಉಸ್ಕಾರ್ ಧರ್ತಾನಾ, ಗರ್ಭಾಂತ್ ತೊ ಖಿಂಚಾ ರಿತಿನ್ ಆಡ್ ಆಸ್ಲೊಗೀ ತಶೆಂಚ್ ಉಸ್ಕಾರ್ ದವರಿಜಯ್, ಹರ್ದ್ಯಾಲಾಗಿಂ ಆರಾವ್ನ್ ಧರಿಜಾಯ್ ಆನಿ ಪೊಶೆಜಾಯ್. ರವಿಕ್ ಮಿಶಿ ಜಾತಾ, ಕಾವ್ಜೆಣಿ ಉಣಿಂ ಜಾತಾ, ಆತಾಂ ದೂದ್ ಚಿಂವ್ತಾ. ಜಿಲ್ಲಿನ್ ಆಪ್ಣೊ ಬಾಳ್ಕಾಕ್ ಪೊಳೊ ಧರ್ ಲೆವರ್ವಿಂ ರವಿಚಾ ಮೋವ್ ಕುಡಿಂತ್ ರಗತ್ ಸುಗಮ್



ನಾಳಾ. ಎಕಾದಾವೆಳಾ ಜಿಲ್ಲಿನ್ ರವಿಕ್ ಉಸ್ಕಾರ್ ಆರಾವ್ನ್ ಧರ್ನ್ ಪೊಶೆನಾ ಜಾಲ್ಯಾರ್, ಲಯ್ನ್ ಜಾಲ್ಯಾರ್, ಪಾನೊ ಚಿಂವೊಂಕ್ ಆವ್ಕಾಸ್ ದೀನಾ ಜಾಲ್ಯಾರ್ ವಾ ಆಮ್ನೊರ್ ರಿತ್ ಜಾಲ್ಯಾರ್ ರವಿಕ್ ಸಮ್ಜಾತಾ ಆನಿ ತೊ ಕಾವ್ಜೆತಾ ಆನಿ ತಾಚಿ ವಾಡಾವಳ್ ನಿದಾನ್ ಣತಾ. ಯೆದೊಳ್ ಚ್ ಗರ್ಭಾ ಥಾವ್ನ್ ಭಾಯ್ರ್ ಯೇವ್ನ್ ನವೀಕರಣಾಚಿ ಕರಂದಾಯ್ ಲೊಸ್ಲೆಲ್ಯಾ ರವಿಕ್ ಮಮ್ಮಿಚೊ ತಿರಸ್ಕಾರ್ ಕೂಡ್ಲೆ ಸಮ್ಜಾತಾ ಆನಿ ಆಕಾಂತ್ ಚಡ್ತಾ. ರವಿಕ್ ರಿಗಮ್ ರಿತಿನ್ ವಾಡೊಂಕ್ ಪುಲೊಂಕ್ ಕಷ್ಟ್ ಮಾರ್ತೆಲೆ, ಭಿವ್ಕುರೊ ತೊ ಜಾತಲೊ. ಸೊ ರವಿ ಗರ್ಭಾಂತ್ ಶಾಬಿತಾಯೆನ್ ಆಸ್ಲೊಗೀ, ತಿಚ್ ಶಾಬಿತಾಯ್ ತೊ ಆತಾಂ ಮಮ್ಮಿಚಾ ಉಸ್ಕಾರ್ ಜೊಡ್ತಾ, ದೂದಾಂತ್ ಸೆವ್ತಾ. ಆಪುಣ್ ಶಾಬಿತ್ ಆಸಾಂ ಮ್ಹಳ್ಳಿಂ ಭೊಗ್ಣಾಂ ತಾಕಾ ಗರ್ಜೆಚಿಂ. ಮಮ್ಮಿಚೊ ಸ್ಪರ್ಶ್, ದೂದ್ ಚಿಂವ್ಚೆಂ- ಹೆ ವಿಷಯ್ ರವಿಕ್ ಶಾಬಿತಾಯೆಚಿಂ ಭೊಗ್ಣಾಂ ದಿತಾತ್. ಜಿಲ್ಲಿನ್ ಆನಿ ವಿಲ್ಲಿನ್ ಆಪ್ಲ್ಯಾ ಮಾಣೆಕ್ ನಾಳ್ಕಾಕ್ ರವಿಕ್ ದಿವ್ಯೆತ್ ಜಾಲ್ಲಿ ವರ್ತಿ ಕಾಣೆಕ್ ಹಿಚ್ - ತೊ ಹ್ಯಾ ನವ್ಯಾ ಸ್ಥಿತೆಂತ್ ಶಾಬಿತ್ ಆಸಾ ಮ್ಹಳ್ಳಿಂ ಭೊಗ್ಣಾಂ ತಾಚೆ ಥಂಯ್ ಆಸಾ ಕರ್ಚಿಂ- ಪರತ್ ಪರತ್ ಉಕೊಲ್ಲ್, ತಾಕಾ ಆಪೊಡ್ನ್, ಪೊಶೆವ್ನ್. ರವಿಕ್ ಆನಿಕ್ಯಿ ಆಪುಣ್ ವೊರೆವಿಂಗಡ್ ಸೆಕ್ತಿ ಮ್ಹಳ್ಳೊ ಆನ್ಬೊಗ್ ನಾ. ಹೆಂ ಕಲ್ಪನ್ ಯೇಂವ್ಕ್ ಅನಿಕೀ ದೀಸ್ ಆಸಾತ್. ವ್ಹಡ್ ಜಾಲ್ಯಾ ಉಪ್ರಾಂತೀ ಮೊಗಾರ್ ಪಡ್ಲ್ಯಾ ವೆಳಾರ್, ಅಮಾಲ್ ಪಿಯೆಲ್ಲ್ಯಾ ವೆಳಾರ್ ಮನಿಸ್ ಆಪ್ಣಾಕ್ ಚ್ ವಿಸರ್ತಾ. ರವಿಚಿಂ ಭೊಗ್ಣಾಂ ತಶಿಂಚ್ ಜಾವ್ನಾಸಾತ್.

ಆವಯ್ಚ್ಯಾ ಗರ್ಭಾಂತ್ ಜಿಯೆಂವ್ಚಿ ಸಕ್ಡಾಂಚಿ ಆಶಾ. ಥಂಯ್ ಕಷ್ಟ್ ಸಮಸ್ಯಾ, ಚಿಂತಾ ನಾತ್ಲಿ. ಸಕ್ಕಡ್ ತ್ಯಾಚ್ ಘಡಿಯೆ ಪುಂಕ್ಟಾಕ್ ಮೆಳ್ತಾಲೆಂ. ಹಿ ಸರ್ಗಾಚಿ ಜಿಣಿ ಪರತ್ ಜೊಡುಂಕ್ ಆಶೆನಾತ್ಲೊ ಕೋಣ್? ಜಿಣ್ಯೆಚಾ ಲಾರಾಂ, ವಾದಾಳಾಂ ಮಧೆಂ ತಿರ್ಕುಟ್ ಜಾಲ್ಲೊ ವೆಕ್ತಿ, ಜಿಣ್ಯೆಚ್ಯಾ ಲಾರಾಂ ಮಧೆಗಾತ್ ಉಪ್ಯೆಂವ್ಕ್ ಕಾವ್ಜೆಂವ್ಚೊ ವೆಕ್ತಿ ಪಿಯೆತಾ. ಪಿಯೆಲ್ಲೊ ವ್ಯಕ್ತಿ ಕಸೊ ನಿದ್ತಾ ಪಳೆಯಾ- ಗರ್ಭಾಂತ್ಲ್ಯಾ ಬಾಳ್ಕಾ ರಿತಿನ್, ಆನಿ ಕಿತೆಂ ತೊ ಕರ್ತಾ? ಪಿಯೆತಾ, ನಿದ್ತಾ, ಉಟಾ, ಪಿಯೆತಾ, ನಿದ್ತಾ. ಗರ್ಭಾಂತ್ ಬಾಳ್ಕೆಂಯಿ ತಶೆಂಚ್ ಪೋಷಣ್ ಜೊಡ್ತಾ ಆನಿ ನಿದ್ತಾ. ಹಜಾರ್ ಧೊಶಿಂ ಥಾವ್ನ್ ಪಲಾಯನ್ ಕರ್ನ್, ಗರ್ಭಾ ಸುಖ್ ಜೊಡುಂಕ್ ಪಿಯೆಲ್ಲೊ ವೆಕ್ತಿ ಪ್ರಯತನ್ ಕರ್ತಾ. ಗರ್ಭಾ ತಿತ್ಲೊ ಶಾಬಿತಾಯೆಚೊ ಜಾಗೊ ಆನಿ ಖಿಯ್ ಮೆಳಾತ್?

ಸ್ಪರ್ಶ್, ಅಪೊಡ್ಚೆಂ, ಪೊಶೆಂವ್ಚೆಂ, ಭಾರಿಚ್ ಖಚಿತ್ ಭಾಸ್. ಉತ್ರಾಂನಿ



ಸಾಂಗೊಂಕ್ ಜಾಯ್ತೆಂ ಆಪೊಡ್ ಸಾಂಗೈತ್. ಬಾಳ್ಕಾಕ್ ಉತ್ರಾಂಚಿ ಭಾಸ್ ಸಮ್ಜಾನಾ, ಸ್ಪರ್ಶಾಚಿ ಭಾಸ್ ಸಮ್ಜತಾ. ಎಕಾದಾವೆಳಾ ಬಾಳ್ಕಾಕ್ ಜಾಯ್ತೆ ಸ್ಪರ್ಶ ಊಬ್ ಮೆಳ್ತಾಂ ಜಾಲ್ಯಾರ್ ಬಾಳ್ಕಾಚಿ ಆಶಾ ಭಾಗಾನಾ ಜಾಲ್ಯಾರ್ ಕಿತೆಂ ಜಾತಾ? ತಿ ಆಶಾ ಜಿವಿ ಜಿವಿ ಉರ್ತಾ. ವ್ಹಡ್ ಜಾತಾನಾ ಪರತ್ ಉಬಿ ಜಾತಾ. ಕಿತ್ಲೆಲೆ ವೆಕ್ತಿ ಪೆಲ್ಯಾಕ್ ಆಪೊಡ್ಲ್ಯಾ ಖೆರಿತ್ ಉಲಯ್ತಾಂತ್. ತಾಂಕಾಂ ಪೆಲ್ಯಾಕ್ ಧಾಪುಡ್ಲಾಂಚ್ ಆಸಾಜಾಯ್. ಬಸ್ಸಾರ್ ಯೆತಾನಾ ಪೊಶೆಂವ್ಚಿಂ, ಚಿಮ್ಮೊ ಕಾಡ್ಚಿ ಆಶಾ ಕಿತ್ಯಾಕ್? ಕಿತ್ಲೆಲೆ ಪಾವ್ತಿಂ ಖೊರೊಜ್, ಕೆಸೊಳಿ ಜಾಂವ್ಕ್ ಮೂಳ್ ಭೂತ್ ಕಾರಣ್ ಹೆಂಚ್ ಮ್ಹಣ್ತಾತ್. ಖೊರ್ಪುಂಚೆಂ ಮ್ಹಳ್ಯಾರ್ ಆಪ್ಣಾಕ್ ಚ್ ಆಪೊಡ್ಚೆಂ. ಮಾಮ್ಮಿನ್ ಜಾಯ್ ತಿತ್ಲೆಂ ಪೊಶೆವ್ನ್ ಆಪುಣ್ ಆಪ್ಣಾಕ್ ಚ್ ಪೊಶೆತಾಂ ಖೊರ್ಪಿತಾಂ. ಮಮ್ಮಿನ್ ಮ್ಹಾಕಾ ಆರಾವ್ನ್, ಪೊಟ್ಟುನ್, ಪೊಟ್ಟಿ ಕರ್ನ್ ಧರುನಾ ತರ್ ಆರಾವ್ಣೆಕ್, ಅಲಿಂಗನಾಕ್ ಹಾಂವ್ ತಯಾರ್ ಮ್ಹಣ್ ಕೂಡ್ ವಿಕೊ ಸಂಭವ್ ಆಸಾ. ಲ್ಹಾನ್ ಪಣಾರ್ ಭುರ್ಗ್ಯಾಕ್ ಮಮ್ಮಿನ್ ಆಪೊಡ್ಚೆಂ, ಪೊಶೆಂವ್ಚೆಂ ಅಧಿಕ್ ಗರ್ಜೆ ಚೆಂ. ಹೆಂ ಲಿಸಾಂವ್ ಆಮಿ ಮೊನ್ನಾತಿಂ ಧಾವ್ನ್ ಶಿಕಾಜಾಯ್. ದುಕೊರ್ಲೆಂ ಆಪ್ಲ್ಯಾ ಪಿಲಾಂಕ್ ಆಪ್ಣಾಚ್ಯಾ ಕುಡಿಚೆರ್ ಲೊಳೊಂಕ್, ಹೈಜಂಪ್ ಮಾರುಂಕ್ ಕಸೊ ಆವ್ಕಾಸ್ ದಿತಾ! ಗಾಯ್ ಆಪ್ಲ್ಯಾ ವಾಸ್ತಾಕ್ ಕಶೆಂ ಲೆಂವ್ತಾ ಆನಿ ಊಬ್ ದಿತಾ.

ಬೇಬಿ ಶೀಲಾ ಮಮ್ಮಿಕಡೆ ಮ್ಹಣ್ತಾ - “ಮಾಮ್ಮಿ, ಮಾಮ್ಮಿ, ಪಳೆ ಮ್ಹಜ್ಯಾ ಬೊಂಬ್ಯಾಕ್ ಆಪೊಡ್ ಮಮ್ಮಿ. ಕಿತ್ಲೆಂ ನೈಸ್ ನೇ.....” ಹ್ಯಾ ಉತ್ರಾಂಚೊ ಅರ್ಥ್ ಕಿತೆಂ? ಬೇಬಿ ಶೀಲಾನ್ ಮಮ್ಮಿಕ್ ದಿಂವ್ಚೊ ನೀಜ್ ಸಂದೇಶ್-ಮ್ಹಾಕಾಯಿ ತಶೆಂಚ್ ಆಪೊಡ್, ಪೊಶೆ, ಧಲಯ್, ಉಕಲ್ನ್ ಧರ್!.

## ಮಾಣಿಕ್ ಜಲ್ಲಾಲಾ

ಥೊಡ್ಯಾಚ್ ಘಡಿಯಾಂ ಆದಿಂ ಜಲ್ಲಾಲ್ಲೊ ಬಾಬು ಮಾಣಿಕ್, ಕಿತೆಂ ಚಿಂತ್ತಾ ಜಾವ್ತೆ? ತಾಚೆ ಕಡೆಚ್ ವಿಚಾರ್ಲಾರ್ ತೊ ಸಾಂಗಾನಾ ಕಿತ್ಯಾಕ್ ಮ್ಹಳ್ಯಾರ್ ಕಿತೆಂಯ್ ಸಾಂಗೊಂಕ್ ಗರ್ಜ್ ಆಸ್ಚಿ ಭಾಸ್ ತಾಕಾ ಕಳಿತ್ ನಾ. ಬಾಬು, ಬೇಬಿ ಚಿಂತಿನಾಂತ್. ತ್ಯಾ ದೆಕುನ್ ಧಾಕ್ಪುಲಿಂ ಬಾಳ್ಕಿಂ ಕಿತೆಂ ಚಿಂತಾತ್ ಮ್ಹಣ್ ವಿಚಾರ್ಚೆಂಚ್ ಚೂಕ್ ಜಾವ್ನಾ. ಬಾಳ್ಕಾಂಚಾ ಮಾನಸಿಕ್ ವಲಯಾಂತ್ ಆಸ್ಚಿಂ, ಭೊಗ್ಲಾಂ ಆನಿ ಆಶಾ ಮಾತ್, ಚಿಂತಾಪ್ ಆನಿಕ್ ಯೀ ಪ್ರಾರಂಭ್ ಜಾಂವ್ಕ್ ನಾ.

ಆತ್ತಾಂ ಜಲ್ಲಾಲ್ಲ್ಯಾ ಬಾಬುಕ್ ಆನಿಕ್ ಯಿ ಏಕ್ ನಾಂವ್ ದೀಂವ್ಕ್ ನಾ. ತೊ ಪಾಪ್ ಆತ್ತಾಂ ಆಪ್ಲ್ಯಾ ಜಿಣ್ಯೆಚ್ಯಾ ಅಧಿಕ್ ಕಷ್ಟಾಂಚೆಂ ಪರ್ಯ್ ಕರ್ನ್ ಭಾಯ್ರ್ ಪಡ್ಲಾ. ಅಧಿಕ್ ಅಶೀರ್ ವಾಟೆನ್ ತೊ ಆಯ್ಲಾ. ಹಿ ವಾಟ್ ವನ್ ವೇ, ತ್ಯಾ ಗರ್ಭಾಕುಡಾಕ್ ಪಾಟಿಂ ವಚೊಂಕ್ ತಾಚ್ಯಾ ನಿಮ್ಮಿಂ ಜಾಯ್ನಾ. ಹ್ಯಾ ಜಿಣ್ಯೆಚಾ ಅತ್ಯಧಿಕ್ ಸುಖಾಚಾ ಸ್ಥಿತೆ ಥಾವ್ನ್ ತೊ ಧರ್ಣಿಕ್ ದೆಂವ್ಲಾ. ತ್ಯಾ ಗರ್ಭಾಕುಡಾಂತ್ ಕಿತೆಂ ಸುಖ್, ಕಿತೆಂ ಸಮಾಧಾನ್, ಕಿತೆಂ ಸವ್ಕಾಸಾಯ್! ಹಾತ್ ಆನಿ ಪಾಯ್ ಕೊವ್ಕಾವ್ನ್ ಸಬಾರ್ ಮಹಿನೆ ತ್ಯಾ ಕುಡಾಂತ್ ರೆಪ್ಪುಂವ್ಚೆಂ ಸುಖ್ ಪರತ್ ಮೆಳ್ಚೆಂ ಸರ್ಗಾರ್ ಮಾತ್. ಮಮ್ಮಿಚೆಂ ಗರ್ಭಾಕೂಡ್ ಹವಾನಿಯಂತ್ರಿತ್ ಸುಖಾಚೆಂ ರಾವ್ಚೆರ್. ವಾಡಾವಳಿಕ್ ಜಾಯ್ ಜಾಲ್ಲೆಂ ಪೋಷಣ್ ಸಯ್ ಬೊಂಬ್ಲೆಕ್ ಫಿಕ್ಸ್ ಕೆಲ್ಲ್ಯಾ ಪೈಪಾ ಥಾವ್ನ್ ಸದಾಂಚ್ ಮೆಳ್ತಾಲೆಂ. ಸಕ್ಕಡ್ ಗರ್ಜೊ ಆಪ್ಣಾಯಿತ್ಲ್ಯಾಕ್ ತಿಸಾರ್ತಾಲೊ. ಖಾಂವ್ಚೆಂ, ನಿದ್ವೆಂ - ಘೊಳಾಜಾಯ್ ಮ್ಹಣ್ ನಾ. ಘಾಮೆಜಾಯ್ ಮ್ಹಣ್ ನಾ. ಫಾಲ್ಯಾಚ್ಯಾ ವಿಷ್ಯಾಂತ್ ಚಿಂತುನ್ ದೆದೆಸ್ಪೊರ್ ಜಾಯ್ಜಯ್ ಮ್ಹಳ್ಳಿ ಗರ್ಜ್ ನಾ. ಪುಣ್ ಆವಯ್ ಥಾವ್ನ್ ವೆಗ್ಳಾಚಾರ್, ತ್ಯಾ ಉಪ್ರಾಂತ್ ಯೀ ಆಪುಣ್



ದುಸ್ರೊಂ, ಆವಯ್ ಮ್ಹಳ್ಳಿ ದುಸ್ರಿಚ್, ಯೆದೊಳ್ ಆಪುಣ್ ಆವಯ್ಚ್ಯಾ ಕುಡಿ ಥಾವ್ನ್ ಸೀದಾ ಯೆಂವ್ಚೆಂ ಪೋಷಣ್ ಖಾವ್ನ್ ಜಿಯೆತಾಲೊಂ ಮ್ಹಳ್ಳೆಂ ಆಮ್ಚ್ಯಾ ಧಾಕ್ಟಲ್ಯಾ ಮಾಣಿಕಾಕ್ ಕಳಾನಾ.

ಮಾಮ್ನಿಚಾ ಗರ್ಭಾಂತ್ ಬಾಳ್ಕೆಂ ವಾಡ್ತಾನಾ ಮಾಮ್ಮಿಚೆಂ ಭೊಗ್ಲಾಂ ಗರ್ಭಾಚಾ ಬಾಳ್ಕಾಕ್ ಕಳ್ತಾತ್. ಅಪುಣ್ ಗರ್ಭೆಸ್ತ್ ಮ್ಹಣ್ ಕಳ್ತಚ್ ಆವಯ್ ಸಂತೊಸಾನ್ ಉಡ್ಕಾಣಾಂ ಮಾರಿತ್ ಜಾಲ್ಯಾರ್, ಆಪ್ಣಾಚಿ ಜಿಣಿ ಸಾರ್ಥಕ್ ಮ್ಹಣ್ ತಿಕಾ ಭೊಗಾತ್ ಜಾಲ್ಯಾರ್, ತಿಚಿ ಕೂಡ್ ಅನಂದಾಚಾ ಉಮಾಳ್ಕಾಂನಿ ನಾಚಾತ್ ಜಾಲ್ಯಾರ್, ಗರ್ಭಾಂತ್ಲ್ಯಾ ಬಾಳ್ಕಾಕೀ ಕಳ್ತಾ. ಬಾಳ್ಕೆಂಯಿ ನಾಚ್ತಾ. ಆಂಕ್ವಾರ್ ಮಾಯೆಕ್ ಇಜ್ಜಿ ಹಾಡ್ಲ್ಲ್ಯಾ ಉಪ್ರಾಂತ್ ಆಶೆಂಚ್ ಜಾಲೆಂ. ಸಾಯ್ಬಾ ಸಾಂ ಜುಜೆ ಮ್ಹಣ್ ಆಸ್ಕಾರ್ ಹುಸ್ಕಾರ್ ಕಾಡ್ತಾಸ್ತಾಂ, ತ್ಯಾ ಕೂಡ್ಲೆ ತಿ ರಿಟಾಯರ್ಡ್ ಎಲಿಜಬೆತ್ ಮೌಶೆಕರ್ ತರಾತುರಿಂ ಧಾಂವ್ಲಿ. ಹಿಂ ದೊಗಾಂ ಅಧಿಕ್ ಭಾರಾಧಿಕ್ ಗರ್ಭೆಸ್ತೆಣ್ಯೊಂ ಎಕಾಮೆಕಾ ಮೆಳ್ತಾನಾ ಕಿತೆಂ ಜಾಲೆಂ? ಎಲಿಜಬೆತಿಚಾ ಕುಶಿಚೊ ಬಾಬು ಜುವಾಂವ್ ಬಾಪ್ತಿಸಾನ್ ಗರ್ಭಾಂತ್ ಚ್ ಉಡ್ಕಾಣಾಂ ಮಾರ್ಲಿಂ ಖಿಂಯ್. ಮರಿಯೆಕ್ ತಶೆಂಚ್ ಜಾಲೆಂ ಜಾಂವ್ಕ್ ಪುರೊ. ಹ್ಯಾ ಸಂದರ್ಭಾರ್ ಆವಯ್ ಪಣಾಚ್ಯಾ ಸಂತ್ರಪ್ತೆಂತ್, ಸರ್ಬರಾಯೆಂತ್ ದೊಗೀಯಿ ಗರ್ಭೆಸ್ತೆಣ್ಯೊ ಎಕಾಮೆಕಾ ಹಲೊ ಮ್ಹಣ್ತಾನಾ, ತಾಂಚಾ ಗರ್ಭಾಂತ್ ಆಸ್ಲ್ಲ್ಯಾ ಮಾಣಿಕಾಂಕ್ ಜಾಗ್ ಜಾಲಿ. ತಾಣೆಂ ದೊಗಾಂಯ್ನಿ ಉಡ್ಕಾಣಾಂ ಮಾರ್ಲಿಂ. ತ್ಯಾ ಸಾಂಜೆರ್ ಹ್ಯಾ ರಿತಿಚಿಂ ಸಕ್ಕಡ್ ವಿಚಿತ್ರ್ ಆಚರ್ಯಾಂ ಕರ್ಚ್ಯಾ ದೆವಾಕ್ ತಾಣೆಂ ಹೊಗಳ್ಸುನ್ ಕಿಡಿ, ಗುಳಿಯೊ, ಮಿಠಾಯಿ, ಮುಟ್ಟಿಂ, ಪಾನ್ವಳೆ, ಶೆಯೊ ಖೆಲ್ಲ್ಯೊ ಜಾಯ್ಜಯ್. ಹ್ಯಾ ದೊಗಾಂಯ್ ಆವಂಯ್ಚೊ ಸಂತೊಸ್ ಸೀದಾ ಗರ್ಭಾಂತ್ಲ್ಯಾ ಭುರ್ಗ್ಯಾಂಕ್ ಗೆಲೊ ಆನಿ ಹ್ಯಾ ಬಾಳ್ಕಾಂಕ್ ಉತ್ತೇಜನ್ ಭೊಗ್ಲೆಂ ಜಾಯ್ಜಯ್. ಅಪುಣ್ ಆಪ್ಲ್ಯಾ ಮಮ್ಮಿಕ್ ಜಾಯ್, ಅಪ್ಣಾಕ್ ಸ್ವಾಗತ್ ಆಸಾ, ಅಪುಣ್ ಮೊಲಾಧಿಕ್ ಮ್ಹಳ್ಳೆಂ ಭೊಗ್ಲಾಂ ಹ್ಯಾ ದೊಗಾಂ ಬಾಳ್ಕಾಂಕ್-ಜೆಜು ಆನಿ ಜುವಾಂವ್ ಬಾಪ್ತಿಸಾಕ್ ಕಳ್ಳೆಂ. ತ್ಯಾ ದೆಕುನ್ ಹೆ ದೊಗಿ ವಾಡ್ತಾನಾ ಧೈರಾಧೀಕ್ ಜಾಲೆ, ಸತಾ-ನಿತಿ ಖಾತಿರ್ ಝಜ್ಲೆ, ತ್ಯಾ ಖಾತಿರ್ ಬಲಿ ಜಾಂವ್ಕೀ ಪಾಟಿಂ ಸರೊಂಕ್ ನಾಂತ್. ಬಾಳ್ಕಾಚಾ ಜಿಣ್ಯೆಂತ್ ಆವಯ್ ಪಣಾಚೆಂ ಮಹತ್ವ್ ತಿಲ್ಲೆಂ ಆಸಾ.

ಪುಣ್ ಸಕ್ಕಡ್ ಭುರ್ಗಿಂ ಹ್ಯಾಚ್ ರಿತಿನ್ ಸುಡ್ನುಡಾಯೆನ್ ಜಲ್ಮನಾಂತ್.

ಆವಯ್ವಣಾಚೆ ಉಮಾಳೆ ನಾತ್‌ಲ್ಲಾ ಗರ್ಭೆಸ್ತೆಣಿ ಥಾವ್ನ್ ಸುಡ್ನುಡಾಯೆಚೊ ಭುರ್ಗೊ ಜಲ್ಮಾಸೊನಾ. ಎಕಾದಾವೆಳಾ, ಕಿತೆಂಗೀ ಚಡುಣೆಂ ಜಾವ್ನ್, ದೀಸ್ ಮೆಜ್ತಾನಾ ಚೂಕ್ ಕರ್ನ್, ಉಡಾಸ್ ನಾಸ್ತಾಂ ಚಿಂತಿನಾತ್ಲ್ಯಾ ಘಡ್ಯೆಸ್ತೀ ಅವಿತ್ ಗರ್ಭೆಸ್ತೆ ಜಾಯ್ ಜಾಲ್ಯಾರ್ ತಿಕಾ ಅಕಾಂತ್ ಉಬ್ಜೊಂಕ್ ಪುರೊ, ಬೆಜಾರ್ ಜಾಂವ್ಕ್ ಪುರೊ. ಪುಣ್ ಗರ್ಭಾಂತ್ ಉಪೆಂವ್ಚ್ಯಾ ಬಾಳ್ಕಾಕ್ ಕೂಡ್ಲೆ ಕಳ್ತಾ. ಆಪ್ಣಾಖಾತಿರ್ ಮಮ್ಮಿ ಪಪ್ಪಾ ಆಶೆವ್ನ್ ನಾತ್‌ಲ್ಲಿಂ, ಆಪ್ಣಾಕ್ ಸ್ವಾಗತ್ ನಾ, ಮಾಮ್ಮಾಂ ಉಡ್ಕಾಣಾಂ ಮಾರಿನಾ, ಆಪ್ಣಾಚೆಂ ಪೋಟ್ ಮೊವಾಳ್ ರಿತಿನ್ ಪೊಶೆನಾ, ಆಪುಣ್ ಗರ್ಭೆಸ್ತೆ ಮ್ಹಣ್ ಸಂತೊಸಾನ್ ಸಾಂಗಾನಾ, ಬಗಾರ್ ಫೈಲ್ ಜಾಲ್ಲೆಂ ಭುರ್ಗೆಂ ಬಿಕ್ಕುನ್ ಮಾರ್ಕ್ಸ್ ಕಾರ್ಡ್ ದಾಕಯ್ಲ್ಯಾ ರಿತಿನ್ ಸಾಂಗ್ತಾ. ಆಪ್ಣಾಕ್ ಸ್ವಾಗತ್ ನಾ, ಆಪುಣ್ ಕೊಣಾಕೀ ನಾಕಾ, ಕೊಣಾಕೀ ಆಪ್ಣಾಚೆ ಗರ್ಜ್ ನಾ, ಸಕ್ಡಾಂಕೀ ಹಾಂವ್ ಜಡಾಯ್, ಹಾವೆಂ ಆಸ್ಚೆಂಚ್ ನಾಕಾ... ಅಸಲಿಂ ಭೊಗ್ಲಾಂ ಗರ್ಭಾಂತ್ಲ್ಯಾ ಬಾಳ್ಕಾಕ್ ಯೇಂವ್ಕ್ ಪುರೊ. ಥೊಡ್ಯಾ ಜೊಡ್ಯಾಂಕ್ ಕಾಜಾರಾಚ್ಯಾ ಪಯ್ಲ್ಯಾ ವರ್ಸಾಂತ್ ಭುರ್ಗೆಂ ನಾಕಾ ಮ್ಹಣ್ ದಿಸ್ತಾ. ಏಕ್ ದೋನ್ ವರ್ಸಾಂ ಹೆವ್ಚಿನ್ ತೆವ್ಚಿನ್ ಭೊಂವಾಜಯ್ ಮ್ಹಳ್ಳಿ ಆಶಾ ವಾಜ್ಚಿ. ಆವಯ್ ಜಾಲ್ಯಾ ಉಪ್ರಾಂತ್ ಅಸಲೊ ಅವ್ಕಾಸ್ ಮೆಳ್ತಾ. ಪುಣ್ ಹನಿ ಜಾಯ್, ಮೂನ್ ನಾಕಾ ಮ್ಹಳ್ಳಾರ್ ಜಾತಾವೆ?

ಕಿತೆಂಯ್ ಜಾಂವ್, ಗರ್ಭೆಸ್ತೆ ಸ್ತ್ರೀಯೆಚೊ ಮನೋಭಾವ್, ಉಲ್ಲಾಸ್, ಬೆಜಾರಾಯ್, ಗರ್ಭಾಚ್ಯಾ ಬಾಳ್ಕಾಚೆರ್ ಪ್ರಬಾವ್ ಘಾಲ್ತಾತ್. ಗರ್ಭೆಸ್ತೆ ಆಸ್ತಾನಾ ಸ್ತ್ರೀಯೆಕ್ ಸುಲ್ತಾನ್ ಪತಿ ಮಾರಿತ್ ಜಾಲ್ಯಾರ್, ಸ್ತ್ರೀಯೆಕ್ ಅಮಾಲ್ ಪಿಯೆಂವ್ಚಿ ಸವಯ್ ಆಸ್ಲಾರ್, ಅವಿತ್ ಮಾನಸಿಕ್ ಆಫಾತ್ ತಿಕಾ ಮೆಳಾತ್ ಜಾಲ್ಯಾರ್, ಪತಿಚಿ ವ ಕುಟ್ಮಾ ಸಾಂದ್ಯಾಂಚ್ಯಾ ಮರ್ಣಾಚಿ ಖಬಾರ್, ಗರ್ಭಾಂತ್ಲ್ಯಾ ಬಾಳ್ಕಾಚೆರ್ ದುರಂತ್ ಪರಿಣಾಮ್ ಘಾಂಕ್ತಾ.

ಗರ್ಭೆಸ್ತೆಣ್, ಹ್ಯಾ ಸಂಸಾರಾಂತ್ ಅಧಿಕ್ ಪವಿತ್ರ್ ವೆಕ್ತಿ, ತಿಚೊ ವೆಕ್ತಿತ್ವ್ ಏಕ್ ಸಾಕ್ರಾಮೆಂತ್. ತಿ ಜಾವ್ನಾಸಾ ತಾಬೆರ್ನಾಕಲ್. ದೆವಾಚೆಂ ಸೃಷ್ಟಿಚೆಂ ಕಾಮ್ ತಿಚಾ ಪವಿತ್ರ್ ಕುಡಿಂತ್ ನೋವ್ ಮಹಿನೆ ಬರಾಬರ್ ಗುಪಿತ್ ರಿತಿನ್ ಚಲ್ತಾ. ಆಂಜ್ ಭಡ್ಲೆ ತಿಚಾ ಗರ್ಭಾಂತ್ಲ್ಯಾ ಮಾಣಿಕಾಕ್ ಅಲ್ಲೆಲೂಯಾ, ಗ್ಲೊರಿಯಾ ಮ್ಹಣ್ ನಮಾನ್ ಕರ್ತಾತ್. ತಿಕಾ ಪುಲಾಂ ಮಾಳ್ತಾತ್. ತ್ಯಾ ಗರ್ಭಾ ಥಾವ್ನ್ ಜಲ್ಮೊಂಚೆಂ ಬಾಳ್ಕೆಂ ಲೊಕಾಚೆ ಭುಕ್ ಥಾಂಬೊಂವ್ಚೊ ಏಕ್ ವಿಗ್ನಾನ್, ದುರ್ಬಳ್ಯಾಂಚೆಂ ದುಕಾಂ ಪುಸ್ಚೊ ಏಕ್ ಸಾಂತ್ ಜಾಂವ್ಚೊ ನಾ ಮ್ಹಣ್ ಸಾಂಗೊಂಕ್ ಸಾಧ್ಯ್ ಆಸಾಗಿ?



## ಮತ್-ವೀಡಿಯೊ

ಆಮ್ನಿ ಮತ್ ಏಕ್ ಟೇಪ್ ರೆಕೋರ್ಡರ್ ವಾ ವೀಡಿಯೊ ಕ್ಯಾಸೆಟ್ ಮ್ಹಣೈತ್. ಖಿಂಚ್ಚಾ ರಿತಿನ್ ಎಕಾ ಟೇಪ್ ರೆಕೋರ್ಡರ್‌ರಾಂತ್ ಹರ್ಯೆಕ್ ಆವಾಜ್ ಖಿಂಚ್ಚಾ ಆನಿ ಉರ್ತಾಗೀ ತಶೆಂಚ್ ಎಕಾ ಬಾಳ್ಕಾಚ್ಯೆ ಮತಿಂತ್ ತಾಚೆ ಅನ್ಬೋಗ್ ಆನಿ ಸರ್ವ್ ಭೊಗ್ಣಾಂ ಖಿಂಚ್ಚಾತ್ ಆನಿ ಉರ್ತಾತ್. ನೆಣ್ಣೆಂ ಬಾಳ್ಕೆಂ ನೆಣಾರಿ ವ್ಹಯ್ ಪೂಣ್ ತಾಚೆ ವಿಸ್ವೆ, ಮತ್ ಅಧಿಕ್ ಸೂಕ್ಷ್ಮ್ ಜಾವ್ನಾಸ್ತಾತ್. ಧಾಕ್ಟಲೊ ರವಿ ಆಪ್ಲೆ ಸರ್ವ್ ಅನ್ಬೋಗ್ ಆನಿ ಭೊಗ್ಣಾಂ ರೆಕೋರ್ಡ್ ಕರ್ನ್‌ಂಚ್ ಆಸಾ. ಸರ್ವ್ ಸಂಗಿ ಜಿಹುನ್ ಧರ್ತಾ ಆನಿ ಹೆಂ ರೆಕೋರ್ಡ್ ಕೆಲ್ಲೆಂ ಸರ್ವ್ ಮುಕ್ಲ್ಯಾ ತಾಚ್ಯಾ ಜಿಣಿಯೆಕ್ ಏಕ್ ರೂಪ್ ದಿತೆಲೆಂ.

ಟೇಪ್ ರೆಕೋರ್ಡರ್‌ರಾಂತ್ ರಂಗೀನ್ ಗಿತಾಂ ರೆಕೋರ್ಡ್ ಜಾತಾತ್ ಮಾತ್, ನ್ಹಂಯ್, ಬಗಾರ್ ಆಸ್‌ಪಾಸ್ ಉಬ್ಜಂವ್ಚೊ ಸರ್ವ್ ಗಲಾಟೊ, ಕಾವ್ಯಾಂಚೊ ಕೆಂಕಾರೊ, ಖೊಂಕ್ಲಿ, ಧಂಕ್, ಶಿಂಕೊ, ಜನೆಲ್ ಬಡಯಿಲ್ಲೊ ಸಬ್ದ್, ಕುಸಕ್ಕ್ ಹಾಸೊ-ಸಕ್ಕಡ್ ರೆಕೋರ್ಡ್ ಜಾತಾ. ತಶೆಂಚ್ ಗರ್ಭಾಂತ್ ಆಸ್ತಾನಾಂ ಧಾವ್ನ್ ಸರ್ವ್ ಅನ್ಬೋಗ್ ಆನಿ ಭೊಗ್ಣಾಂ, ಬರಿಂ ವ ಪಾಡ್, ಸುಖಾಚಿಂ ವ ದುಖಾಚಿಂ, ಬಾಳ್ಕಾಚಾ ಮತಿಂತ್ ಸರ್ವ್ ಗುಪಿತ್ ರಿತಿನ್ ಉರ್ತಾತ್. ಮುಖಾರ್ ಹೆ ಜಮವ್ನ್ ದವರ್‌ಲ್ಲೆ ಅನ್ಬೋಗ್, ಪರತ್ ಪರತ್ ಉಡಾಸಾಕ್ ಹಾಡ್ಯೆತ್ ಆನಿ ತಿಂಚ್ ಭೊಗ್ಣಾಂ ಪರತ್ ಜಿವಿಂ ಜಾಂವ್ಕ್ ಸಾಧ್ಯ್ ಆಸಾತ್.

ರವಿನ್ ಹರ್ಯೆಕ್ ರೆಕೋರ್ಡ್ ಕೆಲಾಂ. ಮಮ್ಮಿ ಹಾಸ್ತಾನಾ, ಮಧುರ್ ಭೊಗ್ಣಾಂನಿ ಆಸ್ತಾನಾ, ತೊ ಸಂದೇಶ್ ಗರ್ಭಾಂತ್ ಆಸ್ತಾ ರವಿಕ್ ಗೆಲೊ- ರವಿಚಾ

ಮತಿಂತ್ ತಕ್ಷಣ್ ಆಶೆಂ ರೆಕೊರ್ಡ್ ಜಾಲಿಂ-ಹಾಂವ್ ಬರೊಂ, ಸಂಸಾರ್ ಬರೊ, ಸಕ್ಕಡ್ ಬರೆಂ, ಹ್ಯಾ ಸಂಸಾರಾಂತ್ ಮ್ಹಾಕಾ ಸ್ವಾಗತ್ ಆಸಾ. ಆಶೆಂ ರವಿ ಚಿಂತಿನಾ. ಚಿಂತುಂಕ್ ತೊ ಸಕಾನಾ, ಬಗಾರ್ ಅಸಲಿಂ ಸೊಬಿತ್ ಭೊಗ್ಲಾಂ ತಾಚಾ ವೆಕ್ತಿತ್ವಾಂತ್ ರೆಕೊರ್ಡ್ ಜಾಲಿಂ. ರವಿಕ್ ಜಿಣಿ ಸುಶೆಗಾತ್ ಆನಿ ಶಾಬಿತ್ ಮ್ಹಣ್ ಭೊಗ್ತಾ. ಪುಣ್ ಎಕಾದಾವೆಳಾ ಗುರ್ವಾರಿ ಜಿಲ್ಲಿಕ್ ವಿಲ್ಲಿ ಮಾರಿತ್, ನಾಂ ಜಾಲ್ಯಾರ್ ವಾ ಜಿಲ್ಲಿಕ್ ಆಕಾಂತ್, ಕಾವ್ಜೆಣಿ, ಬೆಜಾರಾಯ್ ಧೊಶಿತ್ ಜಾಲ್ಯಾರ್, ಗರ್ಭಾಂತ್ ಆಸ್ತಾ ರವಿಚ್ಯಾ ವೆಕ್ತಿತ್ವಾಂತ್ ಹಿಂ ಭೊಗ್ಲಾಂ ರೆಕೊರ್ಡ್ ಜಾಲಿಂ-ಹಾಂವ್ ಭರೊ, ಸಂಸಾರ್ ಭಿರಾಂಕುಳ್, ಹಾಂಗಾ ಮ್ಹಾಕಾ ಸ್ವಾಗತ್ ನಾ. ಹಾಂವೆಂ ಆಸೊಂಕ್ ಚ್ ನಜೊ... ಹಿಂ ಭೊಗ್ಲಾಂ ಎಕಾ ವೆಕ್ತಿಚೆಂ ಹಣೆಬರಪ್ ರೆಕೊರ್ಡ್ ಕರ್ನ್ ಚ್ ಆಸ್ತಾತ್. ಪಪ್ಪ-ಮಮ್ಮಿ ಮಧೆಂ ಕಿತೆಂ ಘಡ್ತಾ, ಉಗ್ತೆಂ ವಾ ಲಿಪ್ತೆಂ, ಸಕ್ಕಡ್ ರೆಕೊರ್ಡ್ ಜಾಲಾಂ. ಮಮ್ಮಿಚಾ ಕುಡಿಂತ್ ಆಸ್ತಿ ಭಿರಾಂತ್, ಆಕ್ಲಾಸ್, ಕಾವ್ಜೆಣಿ, ದೆದೆಸ್ಪಾರ್ ಪಣ್ - ಸರ್ವ್ ಬಾಳ್ಕಾಚಾ ಮತಿಂತ್ ಖಿಂಚ್ತಾ. ತ್ಯಾ ದೆಕುನ್ ಚ್ ಗರ್ಭೆಸ್ತ್ ಸ್ತ್ರೀಯೆಕ್ ಜೊಗಾಸಾಣೆನ್ ಸಾಂಬಾಳ್ಚೆಂ ವಾಜ್ಚೆ. ಗುರ್ವಾರ್ ಆಸ್ತಾನಾ ಪುಲಾಂ ಮಾಳ್ ಕುಳಾರಾಕ್ ಧಾಡ್ಚೆಂ, ಬಾಂಳ್ತೆಕ್ ಪೊಸ್ಚೆಂ, ತಿಚಾ ಮತಿಕ್ ಕಿತೆಂಯ್ ಬೆಜಾರಾಯ್ ಜಾಯ್ನಾಶೆಂ ಜಾಗ್ರುತ್ಕಾಯ್ ಕಾಣ್ಚೆಂವ್ಚಿ, ತಿಣೆಂ ಆಶೆಲ್ಲೆಂ ದಿಂವ್ಚೆಂ-ಹೆಂ ಸರ್ವ್ ಗರ್ಜೆ ಚೆಂ. ಕಿತ್ಯಾಕ್ ಮ್ಹಳ್ಯಾರ್ ಗರ್ಭೆಸ್ತ್ ಸ್ತ್ರೀ ಎಕ್ ಸಾಕ್ರಾಮೆಂತ್, ಪವಿತ್ರ್ ಜೀವ್ ತಿಚೆ ಥಂಯ್ ವಾಡ್ತಾ. ಆವಯ್ಚಿ ಭಲಾಯ್ಕಿ, ಪಿಡಾ, ತಿಣೆಂ ಖೆಲ್ಲೆಂ ಖಾಣ್ ವಾ ಅಮಾಲ್ ಪಿಯೊಣೆಂ, ಘರ್ಕಾರ್ ಮಾರಿತ್ ಜಾಲ್ಯಾರ್ ಬಸ್ಚೊ ಧಮೊ, ಅವ್ಜಿತ್ ಕುಟ್ಮಾಚೆರ್ ಯೆಂವ್ಚೆಂ ಅನ್ವಾರ್, ಹೆಂ ಸರ್ವ್ ಬಾಳ್ಕಾಕ್ ನಿವೇದಿತ್ ಜಾವ್ನ್ ತಾಚೆಂ ಮುಖ್ ಹಣೆಬರಪ್ ಮಧುರ್ ಗೀಯಾ ದೆದೆಸ್ಪರಾಚೆಂಗೀ ಮ್ಹಣ್ ನಿರ್ಧಾರ್ ಜಾತಾ. ಗುರ್ವಾರ್ ಸ್ತ್ರೀ ಕಾವ್ಜೆಲಿ ಜಾಲ್ಯಾರ್, ಮುಖಾರ್ ತೆಂ ಬಾಳ್ಕೆಂ ರಡ್ಕುರೆಂ ಜಾಂವ್ಕ್ ಸಾಧ್ಯ್ ಆಸಾ ವಾ ನಿರ್ದೊಂಕ್ ಚ್ ಇನ್ನಾರ್ ಕರ್ತಾ.

ಎಕಾ ಸಮಾಜೆಚಿ ಶಾಬಿತಾಯ್ ಸ್ತ್ರೀಯೆಚಾ ಮತಿಚಾ ದಾದೊಸ್ಕಾಯೆಚೆರ್ ಹೊಂದೊನ್ ಆಸಾ. ಮಾನಸಿಕ್ ಆನಿ ದೈಹಿಕ್ ಆಕಾಂತಾಂನಿ ವೊಳ್ಳೊಳ್ಳಿ ಸ್ತ್ರೀ ಖಿಂಚಾ ಜಿನ್ನಾಚಾ ಬಾಳ್ಕಾಕ್ ಪ್ರಸೂತ್ ಜಾಯ್ತ್? ತಿಕಾ ಸುಶೆಗ್ ವಾ ಶಾಬಿತಾಯ್ ನಾ ಜಾಲ್ಯಾರ್ ತಿಣೆ ಜಲ್ಮ್ ದಿಂವ್ಚಿಂ ಭುರ್ಗಿಂ ಸುಶೆಗಾನ್ ಆಸೊಂಕ್ ಕಶೆಂ ಸಾಧ್ಯ್? ತಿಚಾ ಗರ್ಭಾಂತ್ ಆಸ್ಚೊ ಹೊ ಬಾಳಕ್, ಸಾಂತ್ ವಾ ಖ್ಯಾಸ್ತ್ ಜಾಂವ್ಕ್ ಪುರೊ. ಆಮ್ಚೊ ಸ್ತ್ರೀಯೊ



ದಾಧೊಸ್ಕಾಯೆಂತ್ ನಾಂತ್ ಜಾಲ್ಲ್ಯಾನ್ ಆಮ್ಚ್ಯಾ ಸಮಾಜೆಂತ್ ಹಿಂಸಾ, ಲಡಾಯ್  
 ಝುಜ್. ದಾದ್ಲ್ಯಾಂಚಾ ಸುಲ್ತಾನ್ ಗಿರಿಚ್ಯಾ ಹ್ಯಾ ಸಮಾಜೆಂತ್ ಸ್ತ್ರೀಯಾಂಚೆರ್ ಗೊರ್ವಾಂ  
 ಭಾಶೆನ್ ಜಬರ್ದಸ್ತಿ ದಾಖಯ್ತಾತ್, ಹಾಂಡ್ತಾತ್ ಆನಿ ತಾಂಚೆ ಜಿಣೆ ದೆಸ್ವಾಟ್ ಕರ್ತಾತ್.  
 ಹೆಂ ಸರ್ವ್ ಸ್ತ್ರೀ ಸೊಸುನ್ ವರ್ತಾ ವ್ಹಯ್, ಪುಣ್ ಹಾಚೊ ದುರಂತ್ ಪ್ರಭಾವ್ ತಿಚಾ  
 ಬಗ್ಲೆಚಾ ಬಾಳ್ವಾಚೆರ್ ಪಡ್ತಾ. ಜಲ್ಮೊಂಚಾ ಪಯ್ಲೆಂಚ್ ಹೊ ಬಾಳ್ ಆಪುಣ್ ಪಾಡ್,  
 ಪಾಡಾರಿ, ಬುರ್ನಾಸ್, ಬೆಬ್ಬೊ, ಕೊಣಾಕ್ ಚ್ ಪಾತ್ಯೆಂವ್ಕ್ ನಜೊ ಮ್ಹಣ್ ನಿರ್ಧಾರ್  
 ಘೆತಾ ಆನಿ ಮುಖಾರ್ ತಾಚೊ ಜಿಣೆಯೆ ತತ್ವ್ ತಸೊಚ್ ಉರ್ತಾ. ಸಕ್ಕಡ್ ಝುಜಾಂಚಿ,  
 ಹಿಂಸಾಂಚಿ ಬುನ್ಯಾದ್ ಆಸ್ಚಿ ಆವಯ್ಚ್ಯಾ ಗರ್ಭಾಂತ್.

ಬಾಳ್ಕೆಂ ಬಾಳಕ್ ಜಾವ್ನ್ ಬಾಳಕ್ ಭುರ್ಗೊ ವಾ ಭುರ್ಗೆಂ ಜಾವ್ನ್, ಸುಮಾರ್ 5  
 ವರ್ಸಾಂ ಮ್ಹಣಾಸರ್ ಮತಿಚಾ ಕ್ಯಾಸೆಂಟಿತ್ ರೆಕೊರ್ಡ್ ಜಾಲ್ಲೆ ಸರ್ವ್ ಅನ್ಬೋಗ್ ಆನಿ  
 ಭೊಗ್ಲಾಂ ತ್ಯಾ ವೆಕ್ತಿಚೆಂ ಜಿಣೆಯೆ-ಧೋರಣ್ ವಾ ಹಣೆಬರಪ್ ಜಾತೆಲೆಂ. ಹೆಂ  
 ಧ್ವನಿ-ಮುದ್ರಣ್ ಪುಸುನ್ ಕಾಡುಂಕ್ ಭಾರಿಚ್ ಕಷ್ಟ್. ಲ್ಹಾನ್ ಪಣಾರ್ ಜಿಣುನ್ ಘೆತ್ಲೆಲೆಂ  
 ಗೂಂಡ್ ಖಿಂಚ್ಲಾಂ. ದುರಂತ್ ಧುವ್ನ್ ಕಾಡುನ್, ಪರತ್ ಸುಮಧುರ್ ರೆಕೊರ್ಡ್ ಕರ್ಚೆಂ  
 ಮ್ಹಳ್ಯಾರ್ ನವಿ ಜಿಣೆ ಪ್ರಾರಂಭ್ ಕೆಲ್ಲ್ಯಾ ಬರಿ. ಸಬಾರ್ ಸಾಂತಾಂ-ಭಕ್ತಾಂ ಥಂಯ್,  
 ಮಹಾತ್ಮಾಂ ಥಂಯ್ ಹ್ಯಾ ರಿತಿಚೆಂ ಹಠಾತ್ ಪರಿವರ್ತನ್ ದಿಸೊನ್ ಯೆತಾ. ತಾಂಚಿ ಆದ್ಲಿ  
 ಟೀಪ್ ಪುಸುನ್ ಗೆಲಿ, ನವೆಂ ಧ್ವನಿಮುದ್ರಣ್ ಜಾಲೆಂ, ಆನಿಂ ತೆ ನವೆ ಮ್ಹನಿಸ್ ಜಾಲೆ.

ಗರ್ಭಾಂತ್ ಆನಿ ಜಲ್ಮಲ್ಯಾ ಉಪ್ರಾಂತ್ ಬಾಳಕ್ ರವಿಚಾ ಮತಿಂತ್ ಖಿಂಚ್ತಾತ್  
 ಮ್ಹಣೈತ್-ಉಗ್ತೆ ಸಂದೇಶ್ ಆನಿ ಲಿಪ್ತೆ ಸಂದೇಶ್. ಉತ್ರಾಂನಿ ಸಾಂಗ್ ಲ್ಲ್ಯಾ ಉಗ್ತಾ  
 ಸಂದೇಶಾ ಪ್ರಾಸ್ ಚಡ್ ಉತ್ರಾಂನಿ ಸಾಂಗಾನಾಸ್ತಾಂ, ಖುಣಾಂನಿ ದಿಸ್ಚೆ ಸಂದೇಶ್ ಬಾಳ್ಕೆಂ  
 ಚಡ್ ಸುಲಭಾಯೆನ್ ಜಿಣುನ್ ಧರ್ತಾ. ಮಾಮ್ಮಿಚೆಂ ಹಾಸ್ಕುರೆಂ ರೂಪ್ ವಾ ರಾಗಾಚೆಂ  
 ವಿದ್ರೂಪ್ ತೋಂಡ್, ಮಮ್ಮಿಚೊ ಮೋವ್ ವಾ ಸುಕೊ ತಾಳೊ, ಮಮ್ಮಿನ್ ಆಪ್ಣಾಕ್  
 ಆಪಂವ್ಚಿ ಆನಿ ಅಪಡ್ಚಿ ರೀತ್, 'ಬಾಬು ಮ್ಹಜೊ' ಮ್ಹಣ್ತಾನಾ ಮಾಮ್ಮಿಚ್ಯಾ ಉತ್ರಾಂ  
 ಪಾಟ್ಲ್ಯಾನ್ ಆಸ್ಚೆ ಉಮಾಳೆ, ಹೆಂ ಸರ್ವ್ ರವಿಕ್ ಸಮ್ಜಾತಾ ಆನಿ ರೆಕೊರ್ಡ್ ಜಾತಾ.

ವ್ಹಡ್ ಜಾತಾನಾ ಆಮ್ಮಿ ಜಿಣೆ ಉಸ್ತುನ್ ಪಳಯ್ಲ್ಯಾರ್, ಲ್ಹಾನ್ ಪಣಾಂತ್ ಆಮಿ

ರೆಕೋರ್ಡ್ ಕೆಲ್ಲಿ ಸಂದೇಶ್ ರುಳ್ಳಾತಾತ್. ಕೋಣೆಯೇ ವೆಕ್ತಿಕ್ ಥೊಡೊ ವೇಳ್ ಪಳೆಯಾ - ಆವಯ್ಕ್ ರಾಗ್ ಯೆತಾನಾ ತಿಚ್ಯಾ ತೊಂಡಾರ್ ಉಬ್ಜೊಂಚಿಂ ಭೊಗ್ಲಾಂ, ದೊಳೆ ವಾಟಾರ್ಚಿ ರೀತ್, ಪುರ್ಪುರ್ಚಿ, ಹಾತ್ ಪೆಂಕ್ಪಾಕ್ ಬಾಂದುನ್ ರಾಂವ್ಚಿ ರೀತ್, ಬೋಟ್ ಹಾಲವ್ನ್ ಸಾಂಗ್ಚೆಂ, ದೊಳೆ ಘಂವ್ಡಾಂವ್ಚೆಂ, ಮಾರ್ಚೆಂ, ಗಾಳಿ ಸೊಂವ್ಚೊ, ವಾಪಾರ್ಚಿಂ ಉತ್ರಾಂ- ಹಿಂ ಸರ್ವ್ ಲ್ಹಾನ್ ಪಣಾರ್ ಆವಯ್ಕ್ ಪಳೆವ್ನ್ ರೆಕೋರ್ಡ್ ಜಾಲ್ಲಿಂ ಆನಿ ಆತಾಂ ಪರತ್ ಪ್ರಯೋಗಾಕ್ ಹಾಡ್ಚಿಂ. ಉವೊ ಮಾರ್ತಾನಾ ನಾಕ್ಚೆಕ್ ನಾಕ್ಚೆ ಲಾಗವ್ನ್ ಸೂ ಮ್ಹಣ್ಚೆಂ, ವಸ್ತುರ್ ಉಂಬಳ್ತಾನಾ, ಕೇಸ್ ಉಗಯ್ತಾನಾ ಮ್ಹಣ್ಚೊ ತ್ಯೊ 'ಸೂಸೂ' ಉದ್ಗಾರ್ ಸಕ್ಕಡ್ ಲ್ಹಾನ್ ಪಣಾಚಿಂ ರೆಕೋರ್ಡಿಂಗ್.

ಶೀಲಾ ಟೆಚೇರಿಕ್ ಕಾಜಾರ್ ಜಾವ್ನ್ ಏಕ್ ವರ್ಸ್ ಜಾಲ್ಲಿಂ ಆನಿ ಆತಾಂ ಆಪುಣ್ ಗರ್ಭೆಸ್ತ್ ಮ್ಹಣ್ ಕಳೆಂ. ಆತಾಂ ಶೀಲಾಕ್ ಹಿ ವಿರಾರಾಯ್ ನಾಕಾ ಆಸ್ಲಿ. ಮೆಟರ್ನಿಟಿ ರಜಾ ಮೆಳ್ಳಾ, ಆತಾಂ ಬಾಳ್ಚ್ಯಾಕ್ ಖರ್ಚ್ ಕರ್ಚ್ಯಾ ತಿತ್ಲೆ ಪೈಶೆನಾಂತ್, ಘರ್ ಬಾಂದುಂಕ್ ಆಸಾ, ತ್ಯಾ ದೆಕುನ್ ಗರ್ಭಪಾತ್ ಕರ್ಯೆತೆಂ... ಆಶೆಂ ಶೀಲಾನ್ ಆನಿ ರೋಹನಾನ್ ಚಿಂತ್ಲೆಂ. ಶೀಲಾ ಹ್ಯಾ ದಿಸಾಂನಿ ದೆದೆಸ್ವಾರ್ ಜಾತಾಲೆಂ. ಮೂಡ್ ಪಾಡ್ ಜಾಲೊ, ರಾಗ್ ಚಡ್ಲೊ, ಗರ್ಭಾಂತ್ಲೊ ಜೀವ್ ಆಪ್ಣಾಚ್ಯಾ ಸಂತೊಸಾಕ್ ಅಡ್ಕಳ್ ಮ್ಹಣ್ ಭೊಗ್ಲೆಂ. ಶೀಲಾಚೆ ಹೆ ಸರ್ವ್ ಆಟಾವಿಟೆ ಗರ್ಭಾಂತ್ಲ್ಯಾ ಜಿವಾಕ್ ಮೆಳ್ತಾತ್. ಮಾಮ್ಮಿಕ್ ಆಪುಣ್ ಕಾತ್ಕುತ್ಲಿ ಮ್ಹಣ್ ಭಾಳ್ಚ್ಯಾಕ್ ಭೊಗ್ತಾ, ಆಪ್ಣಾಕ್ ಸ್ವಾಗತ್ ನಾ, ಹಾಂವ್ ನಾಕಾ, ಕೋಣೆಯೇ ಮ್ಹಾಕಾ ಆಶೆವ್ನ್ ಆತ್ರಗಾನ್ ರಾವಾನಾಂತ್, ಸಂಸಾರಾಂತ್ ಮ್ಹಾಕಾ ಜಾಗೊ ನಾ, ಹಾಂವೆಂ ನಪಂಯ್ಚ್ ಜಾಯ್ಜಯ್, ಹಾಂವೆಂ ನಾಸ್ ಜಾಂವ್ಚೆಂಚ್ ಬರೆಂ... ಹೆಂ ರೆಕೋರ್ಡಿಂಗ್ ಆಸ್ಲೊ ವೆಕ್ತಿ ವ್ಹಡ್ ಜಾತಾನಾ ಜಿಣ್ಯೆಂತ್ ಕಿತೆಂ ಕರಿತ್ ಮ್ಹಣ್ ಆಮಿಂ ಊಹನ್ ಕರ್ಯೆತ್.


ಬಾಳ್ ಚಿಂತಿನಾ, ಪುಣ್ ಸಕ್ಕಡ್ ತಾಕಾ ಭೊಗ್ತಾ. ಇಲ್ಲಿಶೆಂ ವಾರೆಂ ಆಯ್ಲ್ಯಾರೀ ರುಕಾಚೊ ಖೊಲೊ ಹಾಲ್ತಾ ತಶೆಂಚ್, ಲ್ಹಾನ್ ಬಾಳಾಕ್ ಸಕ್ಕಡ್ ಕಳ್ತಾ. ನೆಣ್ಣೊ ಬಾಳಕ್ ತಿತ್ಲೊಯಿ ನೆಣಾರಿ ನಂಯ್.



## ಉಬ್, ದೂದ್, ಮೋಗ್, ರೂಚ್, ನೀದ್, ಉದ್ದಾಡೆ

ಪೂರ್ವಾಯ್

ಪಯಿಲ್ಲೆ ಪಾವ್ವಿಂ  
ವಚೊನ್ ವಸ್ತಿ ಕರ್ಚೆಂ  
ಸುಲಭ್ ನ್ಹಂಯ್. ತ್ಯಾ  
ಗಾಂವ್ಚೆ ರಿತಿ  
ರಿವಾಜಿ ರೂಲಿ ರೆಗೊ



ವಿಚಿತ್ರ್ ದಿಸ್ತಾತ್ ಆನಿ ಥೊಡೆ ದೀಸ್ ಪುಣ್ ಯೀ ಆಮ್ಕಾಂ ಕಳ್ಳೆ ಭೊಗ್ಗೆ ವಾಜ್ಜಿ. ಆಮ್ಚಿ  
ಸಂಸ್ಕೃತಿ ಆನಿ ತ್ಯಾ ಗಾಂವ್ಚ್ಯಾ ಸಂಸ್ಕೃತಿ ಮಧೆಂ ತಾಳ್ ಪಡ್ಲಾ. ತೆ ಕಸಲೆ ವಿಚಿತ್ರ್ ಮನಿಸ್  
ಮ್ಹಣ್ ಆಮಿ ವಿಜ್ಞಿತ್ ಪಾವ್ತಾಂವ್.

ಹ್ಯಾ ಚಿಕ್ಕಿ ಭಿಕಾಣ್ ರವಿಕೀ ತಶೆಂಚ್ ಥೊಡೊ ತೇಂಪ್ ಭೊಗ್ತಾ. ತೊ ಜಲ್ಮೊನ್  
ಆಯಿಲ್ಲೊ ಹೊ ಸಂಸಾರ್ ವಿಚಿತ್ರ್. ಹಾಂಗಾ ಕಿತೆಂ ಘಡ್ತಾ ಮ್ಹಣ್ ನಿಫಂಟ್  
ಸಾಂಗೊಂಕ್ ಸಾಧ್ಯ್ ನಾ. ಕಿತೆಂಯ್ ಘಡ್ಯೆತ್, ಸಕ್ಕಡ್ ಹರ್ಯೆಕ್ ಘಡ್ಯೆ ಬದಲ್ತಾ.  
ಗರ್ಭಾಚಿ ವ್ಯವಸ್ಥಾ ಹಾಂಗಾ ದಿಸಾನಾ. ಆತಾಂ ಸಂಗಿ ಆಜಾಪಾಂ ಭಾಶೆನ್ ದಿಸ್ತಾತ್  
ಮಾಗಿರ್ ಭಿರಾಂಕುಳ್ ಜಾತಾತ್. ಹ್ಯಾ ಲ್ಹಾನ್ ಪಣಾರ್ ರವಿಕ್ ಭಿರಾಂತ್, ಕಾವ್ಣೆಣಿ,  
ಮಧುರ್ ಭೊಗ್ಲಾಂ ಸರ್ವ್ ಸರ್ಪಿ-ಭರ್ಪಿ ಮೆಳ್ತಾತ್. ರವಿ ಪರ್ಗಾವಾಂತ್ ಆಸಾ ಪಾಪ್!  
ಮಾಮ್ಚಿಚಾ ಝರಿ ಥಾವ್ನ್ ದೂದ್ ಮೆಳ್ತಾ ಭುಕ್ ಥಾಂಬ್ತಾ. ತಿಚೆ ಥಾವ್ನ್ ಮೆಳ್ಚಿ ಪೊಶೆವ್ಣಿ,  
ಭಿರಾಂತ್ ಪರ್ಯ್ ಕರ್ತಾ, ನೀದ್ ಹಾಡಯ್ತಾ. ಮಾಮ್ಮಿಚಾ ಉಸ್ಕಾರ್ ರವಿಕ್ ಸುಶೆಗ್  
ಆನಿ ಶಾಬಿತಾಯ್ ಮೆಳ್ತಾ. ಮಾಮ್ಮಿ ಸರ್ಪಿಂ ನಾ ಜಾಲ್ಯಾರ್ ರವಿ ಕಾವ್ಣೆತಾ. ಆಪುಣ್

ನಪಂಯ್ಚ ಜಾಯ್ ಮ್ಹಳ್ಳೊ ಆಕಾಂತ್ ರವಿಕ್ ಧೊಸ್ತಾ. ಮಾಮ್ಮಿ ಉಕಲ್ ಧರ್ತಾನಾ, ಪಾಂಯಾರ್ ವೊಮ್ಮೆಂಚ್ ನಿದಾವ್ ಬುಶಾಲ್ಲಾ ಕರ್ತಾನಾ, ಉಮೆ ದಿತಾನಾ, ಕುಚುಲ್ಯೊ ಕರ್ತಾನಾ, ತಿಚೊ ತಾಳೊ ಆಯ್ಕಾತಾನಾ, ಆಪುರ್ಬಾಯ್ ಕರ್ತಾನಾ ರವಿಕ್ ಮಿಶಿ ಜಾತಾ. ತೊ ಉಡ್ತಾ, ಸಂಸಾರ್ ಕಿತ್ಲೊ ಬರೊ, ಹಾಂವ್ ಕಿತ್ಲೊ ಬರೊ ಮ್ಹಣ್ ಉಲ್ಲಾಸ್ತಾ.

ಧಾಕ್ಟಲ್ಯಾ ರವಿಕ್ ಕಸಲಿಂಚ್ ರಾಜಕೀಯ್ ಚಿಂತ್ನಾಂ ನಾಂತ್. ಮಾಣ್ಸುಗಿ, ಬರೆಂ - ಪಾಡ್ ಗೂಣ್ - ಅವ್ಣಣ್, ಆನಿ ಪ್ರಾರಂಭ್ ಜಾಯ್ಜಯ್. ತೊ ಅನಿಕೇ ಅಂಕ್ರಿ. ರವಿಚಿಂ ಸರ್ವ್ ವರ್ತನ್ ಹ್ಯಾ ಘಡ್ಯೆಚಾ ತಾಚ್ಯಾ ಗರ್ಜಾಂಚೆರ್ ಆನಿ ತಾಕಾ ಭೊಗ್ವಾ ಕಾವ್ಜೆಣೆಚೆರ್ ಹೊಂದುನ್ ಆಸಾ. ದುಸ್ರೆಂ ಕಸಲಿಂಚ್ ತಾಕಾ ಪಡೊನ್ ವಚೊಂಕ್ ನಾ. ಎಕಾ ಅರ್ಥಾನ್ ತೊ ಸ್ವಾರ್ಥಿ. ಸಗ್ಳೊ ಸಂಸಾರ್ ಆಪ್ಣಾ ಭೊಂವ್ತಣಿ ಘುಂವ್ತಾ, ಸುರ್ಯೊ ಉದೆಂವ್ಚೊ ಆಪ್ಣಾ ಖಾತಿರ್, ಕೊಗುಳ್ ಗಾಯ್ತಾ ಆಪ್ಣಾ ಖಾತಿರ್, ಮಾಮ್ಮಿ ಆಸ್ತಿ ಮ್ಹಜಿ ಚಾಕ್ರಿ ಕರುಂಕ್, ಆಪುಣ್ಂಚ್ ಹ್ಯಾ ಸಂಸಾರಾಚೊ ಕೇಂದ್ರ್. ರವಿಚ್ ಸರ್ವೆಸ್ಪರ್.

ಹ್ಯಾ ಪ್ರಾಯೆರ್ ರವಿ ಸಕ್ಕಡ್ ಸ್ವೀಕಾರ್ ಕರ್ತಾ, ಆಪ್ಣಾಯ್ತಾ. ಮಾಮ್ಮಿಚಾ ಕುಡಿಚಿ ಊಬ್, ಮೊಮ್ಮೊ ಆನಿ ಮೋಗ್ - ಹ್ಯೊ ತೀನ್ ಸಂಗಿಂ ತಾಕಾ ಗರ್ಜ್. ಆನಿ ಹ್ಯೊ ತೀನ್ ಸಂಗಿ ತಾಕಾ ಆನಿ ಸಂಸಾರಾಕ್ ಆಸ್ಚೊ ಆತಾಂಚೊ ಆನಿ ಮುಕ್ಲೊ ಸಂಬಂಧ್ ನಿರ್ಧಾರ್ ಕರ್ತಾತ್. ವ್ಹಡಾಂಚಾ ಸಂಸಾರಾ ವಿಶ್ಯಾಂತ್ ತೊ ನೆಣಾರಿ. ತೊ ವಾಚಿನಾ, ಚಿಂತಿನಾ. ತಾಚೊ ಬೈಬಲ್ - ಮಮ್ಮಿಚಿ ಊಬ್, ಮೊಮ್ಮೊ, ಮೋಗ್. ಊಬ್ ತಾಕಾ ಸುಶೆಗ್ ದಿತಾ, ದೂದ್ ತಾಕಾ ಧಾದೊಸ್ಕಾಯ್ ದಿತಾ. ಮೋಗ್ ತಾಕಾ ಶಾಬಿತಾಯ್ ದಿತಾ. ಜಿಣಿ ತಾಚಿ ಸುಫಳ್ ಜಾತಾ. ಹ್ಯೊ ತೀನ್ ಗರ್ಜೆಚ್ಯೊ ಸಂಗಿ ತಾಕಾ ಮೆಳ್ಳಾಂತ್ ಜಾಲ್ಯಾರ್ ಕಿತೆಂ ಘಡ್ತಾ? ಹಾಂತ್ಲಿ ಏಕ್ ಸಂಗತ್ ತಾಕಾ ಇನ್ನಾರ್ ಜಾಯ್ತಾ ಜಾಲ್ಯಾರ್, ಅನ್ಯೇಕ್ ಸಂಗತ್ ತ್ಯಾಚ್ ಮಾಪಾನ್ ತೊ ಭರ್ತಿ ಕರುಂಕ್ ಪಳಯ್ತಾ. ಎಕಾ ಬದ್ಲಾಕ್ ಆನ್ಯೆಕ್ ಸಂಗತ್ ಚಡ್ ಮಾಪಾನ್ ಬಗ್ಗೆಕ್ ಘಾಲುಂಕ್ ತೊ ಲಾಲಿತೊಲೊ. ಮಾಮ್ಮಿಚಿ ಊಬ್ ಮೆಳ್ಳಾ ಜಾಲ್ಯಾರ್ ತಾಕಾ ಸುಶೆಗ್ ನಾ, ದೆಕುನ್ ದೂದ್ ಜಾಯ್ ಮ್ಹಣ್ ಪರತ್ ಪರತ್ ಹಟ್ ಕರ್ತೊಲೊ. ಮೋಗ್ ಮೆಳ್ಳಾಂ ಜಾಲ್ಯಾರ್ ಸಗ್ಳೊ ದೀಸ್ ಉಕೊಲ್ಲ್ ಧರಿಜಾಯ್ ಮ್ಹಣ್ ಹಟ್ ಧರ್ತೊಲೊ. ಆವಯ್ಚಾ ಉಬೆಚಿ ಸುಶೆಗ್ ಭೊಗ್ವಾಂ ಮೆಳ್ಳಾತ್ಲೊ, ಮುಖಾರ್ ಹೆರ್ ಲೊಕಾ ಥಾವ್ನ್ ಮೆಳ್ಳಾ ಉಬೆಕ್ ಅಶೆತೊಲೊ. ದೂದ್



ಮೆಳ್ಳಾತೊ ಆಬ್ಲೆಶಿ ಜಾತಾಲೊ, ಮೊಗಾಚೆ ಭುಕ್ ಥಾಂಬಯ್ತಾತೊ ಭೊಖಾಂವ್ಕ್ ಶಿಕ್ತಲೊ. ಸರ್ವ್ ರಿತಿಚಾ ಅಬ್ಲೆಶಿಪಣಾಕ್, ಬೆಬ್ಲೆಪಣಾಕ್, ಲೆಂವ್ಲೆಪಣಾಕ್, ಆಕಾಂತಾಕ್, ಬುನ್ಯಾದ್ ಫಾತೊರ್ ಪಡ್ಚೊ ಹ್ಯಾ ಪ್ರಾಯೆರ್.

ಚಿಂವ್ಚೆಂ ಬಾಳ್ಕಾಚೆಂ ಪ್ರಥಮ್ ಸಾಮಾಜಿಕ್ ಕಾರ್ಯಂ. ಹ್ಯಾ ಚಿಂವ್ಚ್ಯಾ ಕಾರ್ಯಕ್ರಮಾಂತ್ ರವಿ ಸುಫಳ್ ಜಾಯ್ತಾ ಜಾಲ್ಯಾರ್ ತಾಚೆ ಮುಖ್ಲಿ ಸಾಮಾಜಿಕ್ ಜಿಣಿ ಸುಗಮ್ ಜಾಂವ್ಕ್ ಚಡ್ ಆವ್ಕಾಸ್ ಆಸಾ. ಚಿಂವ್ಚಾ ಪ್ರಾಸ್ ಚಡ್ ಚಿಂವ್ಚಿ ಮೂಳ್ ಭೂತ್ ಆಶಾ ಆನಿ ಗರ್ಜ್. ಮಾಮ್ಮಿಚೊ ಮೊಮ್ಮೊ ಚಿಂವ್ತಾಸ್ತಾನಾ, ಶಾಬಿತಾಯ್ ಮೆಳ್ತಾ, ಭಿರಾಂತ್ ಪೊಳ್ತಾ. ಕುಂಕ್ಡಾಂ ಪಿಲಾಂಕ್ ಚಿಂಚುಂಕ್, ಪೆಟ್ಯಾ ಪಿಲಾಂಕ್ ಲೆಂವೊಂಕ್ ಆಶಾ ಆಸ್ಚೆ ರಿತಿನ್ ಚಿಂವ್ಚಿ ಬಾಳ್ಕಾಚಿ ಆಶಾ. ಹಿ ಆಶಾ ಸುಫಳ್ ಜಾಯ್ತಾ ಜಾಲ್ಯಾರ್ ಬೋಟ್ ತೊಂಡಾಂತ್ ಫಾಲ್ನ್ ಚಿಂವ್ತಾ. ತೋಂಡ್ ಆನಿ ವೊಂಟ್ ಚಿಂವೊಂಕ್ ಆಶೆತಾತ್, ಖೊರ್ಜುತಾತ್. ಪಾನೊ ವಾ ದೂದಾಚಿ ಬೋತ್ಲಿ ಚಿಂವೊಂಕ್ ಆವ್ಕಾಸ್ ನಾತ್ಲೊ ಮುಕಾರ್ ಚುರುಟ್, ಸಿಗ್ರೆಟ್ ವಾ ಸೊರ್ಯಾ ಬೋತ್ಲಿ ತೊಂಡಾಕ್ ಧರ್ನ್ ಚಿಂವೊಲೊ. ಆಮ್ಮಿ ಮೂಳ್ ಭೂತ್ ಪ್ರಕೃತಿ-ಪ್ರವೃತ್ತಿ ಕೆದಿಂಚ್ ಅರ್ಧೆಂಕುರೆಂ ಸೊಸಿನಾ, ಆತಾಂ ವ ನಂತರ್ ತೆಂ ಸಂಪೂರ್ಣ್ ಕರುಂಕ್ ಒದ್ದಾಡ್ತಾ. ಗರ್ಜೊ ಸುಗಮ್ ರಿತಿನ್ ಸುಫಳ್ ಜಾಯ್ತಾಯ್, ನಾ ಜಾಲ್ಯಾರ್ ಪ್ರಕೃತಿ ಇತರ್ ಉಪಾಯ್ ಸೊಧ್ತಾ, ಆನ್ಯೇಕ್ ರಿತಿನ್ ಆಮ್ಚೊ ಮೂಳ್ ಭೂತ್ ಗರ್ಜೊ ಥಾಂಬಯ್ತಾ.

ಊಬ್-ದೂದ್-ಮೋಗ್ ಸುಫಳ್ ರಿತಿನ್ ರವಿಕ್ ಮೆಳ್ಳ್ಯಾರ್ ಚಿಂವ್ಚಿ ಆಶಾ ಉಣಿಂ ಜಾತಾ, ತಶೆಂಚ್ ಕಾವ್ಲೆಣಿ ಮಾಯಾಗ್ ಜಾವ್ನ್ ಆಪುಣ್ ಶಾಬಿತ್ ಮ್ಹಳ್ಳಿಂ ಭೊಗ್ಣಾಂ ಉಬ್ಜತಾತ್. ತೊಂಡಾಚಿ-ವೊಂಟಾಚಿ ಆಶಾ ಭಾಗ್ಲಿ. ಆತಾಂ ಹಾತ್ ಕ್ರಿಯಾತ್ಮಕ್ ಜಾತಾತ್. ಸಕ್ಕಡ್ ವಸ್ತು ಆಪೊಡ್ತಾ, ಪಾಪುಡ್ತಾ, ಉಡಯ್ತಾ, ಶಿಂಪ್ಡಾಯ್ತಾ. ಹ್ಯಾ ಪ್ರಾಯೆರ್ ರವಿ ಆಪ್ಲ್ಯಾ ತೊಂಡಾ ಮುಖಾಂತ್, ಭಾಯ್ಲ್ಯಾ ಸಂಸಾರಾಚಿ ವೊಳಕ್ ಕರ್ನ್ ಕಾಣ್ಣೆತಾ. ತ್ಯಾ ದೆಕುನ್ ಕಿತೆಂ ಹಾತಾಕ್ ಮೆಳ್ತಾ ತೆಂ ಚಾಬೊನ್ ಪಳಯ್ತಾ. ಕಿತೆಂ ದಿಸ್ತಾ ತೆಂ ಚಾಕೊನ್ ಪಳಯ್ತಾ. ಚಾಕ್ಲೆಂ-ಚಾಬ್ಲೆಂ - ಸಂಸಾರಾವಿಶ್ವಾಂತ್ ಜಾಣಾಂ ಜಾಂವ್ಚೆಂ ವಿಧಾನ್. ಎದೊಳ್ ರವಿಕ್ ಸಕ್ಕಡ್ ಗಯ್ತೆಂ ದಿಸ್ತಾಲೆಂ. ಆತಾಂ ತಾಚಿ ದೀಷ್ಟ್ ಚುರುಕ್ ಜಾತಾ, ಪಾನೊ ಚಿಂವ್ತಾ ನಾ ಮಾಮ್ಮಿಚೆಂ ಮುಸ್ಕರ್ ಪಳೆವ್ನ್ ವೊಳಕ್ ಧರ್ತಾ.

ಮಾಮ್ಮಿಚಿ ಉಬ್, ದೂದ್, ಮೋಗ್, ಆಯಿನ್ನ್ ರಿತಿನ್ ರವಿಕ್ ಮೆಳಾನಾಂ ಜಾಲ್ಯಾರ್ ತಾಚಿಂ ಭೊಗ್ಣಾಂ ಕಿತೆಂ? ಹಾಂವೆಂ ಆಶೆಲ್ಲೆ ಮ್ಹಾಕಾ ಸಂಪೂರ್ಣ್ ಮಾಪಾನ್ ಮೆಳಾನಾ, ತ್ಯಾ ದೆಕುನ್ ಹೆರ್ ರೀತಿ ಹಾಂವ್ ವಾಪಾರ್ತಾಂ. ಭಾಸ್ ಕಳಿತ್ ನಾತ್ಲೊ ಆಪ್ಲಿ ನಾಮಿಶಿ, ರಾಗ್ ಕಸೊ ದಾಕಯ್ತಾ? - ವೊಗೆಂ ರಾವೊನ್, ಹಟ್ ಧರ್ನ್, ಚಿಂವೊಂಕ್ ಇನ್ನಾರ್ ಕರ್ನ್, ಹ್ಯೊ ನಾಪಸಂದ್ ಸಂಗಿ ರಾವಯ್ಜಾಯ್ ಜಾಲ್ಯಾರ್ ಮಾಮ್ಮಿನ್ ತಾಚೆಕಡೆ ರಾಜಿ ಪಂಚಾತ್ಕಿ ಕರಿಜಾಯ್, ತಾಕಾ ಪೊಶೆಜಾಯ್, ಮಸ್ತ್ ಅಪುರ್ಬಾಯ್ ಕರಿಜಾಯ್ ಪಡ್ತಾ. ರವಿ ಆಪ್ಲೊ ರಾಗ್ ಚಾಬೊನ್ ದಾಖಂವ್ಕ್ ಪುರೊ. ಚಿಂವೊಂ ಸುಶೆಗಾಚೊ ಸಂಕೇತ್ ಜಾಲ್ಯಾರ್ ಚಾಬೊಂ ರಾಗಾಚೊ ಸಂಕೇತ್. ಚಾಬೊಂ ಮ್ಹಳ್ಯಾರ್ ನಾಸ್ ಕರ್ಚೆಂ. ಪ್ರೇಮಿ, ಅಪ್ಲಾಕ್ ಮೋಗ್ ಇನ್ನಾರ್ ಕೆಲ್ಲ್ಯಾ ಚೆಡ್ವಾಕ್ ನಾಸ್ ಕರ್ಚ್ಯಾ ಭಾಸೆನ್ ಬಾಳೆಂ ಚಾಬೊನ್ ನಾಸ್ ಕರುಂಕ್ ಪ್ರಯತ್ನ ಕರ್ತಾ.

ಹ್ಯಾ ಪ್ರಾಯೆರ್ ರವಿಚ್ಯೊ ಗರ್ಜೊ ಸಕ್ಕಡ್ ಸುಫಳ್ ಜಾತಿತ್ ಜಾಲ್ಯಾರ್, ತಾಕಾ ಆಪ್ಣಾ ವಿಶ್ವಾಂತ್ ಸೊಗಾಸಾಯ್ ಭೊಗ್ತಾ ಆನಿ ಪೆಲ್ಯಾ ಥಂಯ್ ಪಾತ್ಯೆಣಿ ಚಡ್ತಾ. ಎಕಾಮೆಕಾಚಾ ಸಂಬಂಧಾಂತ್ ಮೂಳ್ ಭೂತ್ ಪಾತ್ಯೆಣಿ ಗರ್ಜ್, ನಾ ಜಾಲ್ಯಾರ್ ಆಮ್ಚಿ ಜಿಣಿ ಆನಿ ಸಂಬಂಧ್ ದೆಸ್ವಾಟ್ ಜಾತಾತ್. ಹೊ ಮೂಳ್ ಭೂತ್ ವಿಶ್ವಾಸ್ ಕಿರ್ಲೊಂಚೊ, ಪುಲ್ಕೊ ಹ್ಯಾ ಪ್ರಾಯೆರ್, ಹ್ಯಾ ಸಂಸಾರಾಂತ್ ಹೆರಾಂಕ್ ಪಾತ್ಯೆವೆತ್ ಗೀ? ಸಂಸಾರಾಕ್ ಪಾತ್ಯೆವೆತ್ ಗೀ? ಹಾಂವೆಂ ಆಶೆಲ್ಲೆಂ ಮ್ಹಾಕಾ ಮೆಳಾತ್ ಗೀ? ಸ್ವಾಭಿಮಾನ್, ಧೈರ್, ವಿಶ್ವಾಸ್ ಬಾಳ್ಕಾ ಥಂಯ್ ಕಿರ್ಲೊನಾ ಜಾಲ್ಯಾರ್, ಬಾಳ್ ಮಾಮ್ಮಿಕ್ ಅಂಟುನ್ ಆಸ್ತಾನಾ ಕಿಕ್ರಾಟ್ ಮಾರ್ತಾ, ಕಸಲೆಂಚ್ ಕಾಮ್ ಕರುಂಕ್ ಸೊಡಿನಾ. ಸಗ್ಳೊ ದೀಸ್ ಉಕಲ್ತ್ ಧರಿಜಾಯ್. ಬಾಳ್ಕಾ ಥಂಯ್ ಸ್ವಂತ್ ವಿಶ್ವಾಸ್ ನಾ, ಬಗಾರ್ ಭಿರಾಂತ್ ಉಲ್ಟಾ.

ಚಿಂವೊಂ, ರೊಮ್ಚೆಂ ಆನಿ ವಿಸರ್ಜನ್-ಹಿಂ ತೀನ್ ಬಾಳ್ಕಾಚಿಂ ಪ್ರಮುಖ್ ಕಾರ್ಯಾಂ ಆನಿ ಹಿಂಚ್ ಮುಖಾರೀ ಭಲಾಯ್ಕೆಚಿಂ ಪ್ರಮುಖ್ ಮಿಣಾಂ ಜಾವ್ನ್ ಉರ್ತಾತ್. ದೆಕುನ್ ದಾಕ್ತೆರಾನ್ ಆಮ್ಕಾಂ ವಿಚಾರ್ಚೆಂ ಪಯ್ಲಿಂ ಸವಾಲಾಂ ತುಜ್ಯಾ ಜಿಬೆಕ್ ರೂಚ್ ಆಸಾಗೆ? ನೀದ್ ಸಮಾ ಪಡ್ತಾಗೀ? ಉದ್ಕಾಡೆ ಕಶೆಂ?



## ಸಿಯಾಸಣಾ ಥಾವ್ನ್ ನಿಸ್ರಾವ್ಣಿ

ಬಾಳ್ಕಾಚೊ ಸಂಸಾರ್ ವಿಚಿತ್ರ್ ಆನಿ ರಂಗಾಳ್. ತ್ಯಾ ಸಂಸಾರಾಂತ್ ತೊಚ್ ಕೇಂದ್ರ್ ಆನಿ ಸರ್ವಸ್ವ್. ಇತರ್ ವ್ಯಕ್ತಿ ಆನಿ ವಸ್ತು ಹ್ಯಾ ಕೇಂದ್ರಾಚ್ಯಾ ಭೊಂವ್ತಿ ಘುಂವ್ತಾತ್. ಎರಿಕ್ ಬರ್ನ್ ನಾಂವಾಚಾ ಎಕಾ ಮನಶಾಸ್ತ್ರಿನ್ ಬಾಳ್ಕಾಚಿ ಚಿಂತ್ನಾಂ ರೀತ್ ಹ್ಯಾ ರೀತೀನ್ ಪಿಂತ್ರಯ್ಲ್ಯಾ - ಏಕ್ ಕುಟಾಮ್, ಹ್ಯಾ ಕುಟ್ಮಾಂತ್ ತೇಗ್ ಸಾಂದೆ. ದಡಂಗ್ ಬಾಬ್, ಮೊವಾಳ್ ಸ್ತ್ರೀ, ಎಕ್ಲೊ ಚಿಕ್ಕಿ ಮುಟ್ಲೊ. ಸ್ತ್ರೀ ಹ್ಯಾ ಚಿಕ್ಕಿಚಿ ಮಸ್ತು ಮೋಗ್ ಕರ್ತಾ, ಪಾನೊ ದಿತಾ, ಉಕೊಲ್ನ್ ಧರ್ತಾ, ಜತನ್ ದಿತಾ, ಲಟಲಟ ಉಮೆ ದಿತಾ. ಉಸ್ಕಾರ್ ಬಸವ್ನ್ ಖೆಳಯ್ತಾ. ಕುಚುಲ್ಯೊ ಕರ್ನ್ ಹಾಸಯ್ತಾ. ಉದಾರೆಂ ನಿದಾವ್ನ್ ಬುಶಲ್ಲಾ ಕರ್ತಾ. ಪಾಳ್ಚೆಂ ಹಾಲವ್ನ್ ಗಾತಾ. ಆಪ್ಣಾಚೊ ವೇಳ್ ಬಾಳ್ಕಾಚಾ ಸೆವೆಂತ್ ಖರ್ಚಿತಾ. ರಡ್ತಾನಾ ಧಾಂವೊನ್ ಯೆತಾ. ಬಾಳ್ಕಾನ್ ಕುಸ್ಕುಟಾಚೆಂ ಕಾಮ್ ಕರಿಜಾಯ್ ಮ್ಹಣ್ ನಾ, ಹಾಂಗಾಚಿ ಕಾಡಿ ಕಾಡ್ನ್ ಥಂಯ್ ದವ್ರಿಜಾಯ್ ಮ್ಹಳ್ಳಿ ಗರ್ಜ್ ನಾ. ಹಾಂಗಾಚ್ಯೊ ಸರ್ವ್ ವಸ್ತು ಆಪ್ಣಾಚ್ಯೊ ಗರ್ಜೊ ಸುಫಳ್ ಕರುಂಕ್ ಮ್ಹಣ್ ಬಾಳ್ ಚಿಂತ್ತಾ. ಪಾನೊ ಚಿಂವ್ಚೊ, ರೊಮ್ಚೆಂ, ಖೆಳ್ಚೆಂ, ನಿದ್ಚೆಂ, ಪರತ್ ಪಾನೊ ಚಿಂವ್ಚೊ, ಉಡ್ಕಾಣಿ ಮಾರ್ಚೆಂ, ಆಪ್ಣಾಚ್ಯಾ ಗೊಡ್ಡ್ಯಾ ಉತ್ರಾಂನಿ ಹ್ಯಾ ಸ್ತ್ರೀಯೆಕ್ ಹಾಸಂವ್ಚೆಂ.... ಸರ್ವ್ ಸಂಗಿ ಹ್ಯಾ ರಾಯಾಖಾತಿರ್. ಆಪುಣ್ ಮೊಲಾಧಿಕ್, ಜಿಣಿ ಸುಮಧುರ್, ಸರ್ವ್ ಸಕತ್ ಮ್ಹಾಕಾ ಆಸಾ, ಆಶೆಲ್ಲೆಂ ಮೆಳ್ತಾ ತ್ಯಾಚ್ ಘಡಿಯೆ. ಆಪುಣ್ ಹ್ಯಾ ಸಂಸಾರಾಚೊ ಅಧ್ಯಕ್ಸ್, ದಿರೆಕ್ತೊರ್ ಮ್ಹಣ್ ಬಾಳ್ಕಾಕ್ ಭೊಗ್ತಾ.

ಸಗ್ಳೊ ದೀಸ್ ಅಶೆಂಚ್ ಚಲ್ತಾ, ಸಕ್ಕಡ್ ಸುಗಮ್. ಪುಣ್ ಸಾಂಜೆರ್ 6 ವೊರಾರ್ ಬಾಳ್ಕಾಚಿ ಸುಮಧುರ್ ಕಲ್ಪನಾಚಿ ಏಕ್ ಕೂಸ್ ಕೊಸ್ಲಾವ್ನ್ ಪಡ್ತಾ. ಕಿತೆಂ ಜಾಲೆಂ?

ಸಾಂಜೆರ್ ಸ ವೊರಾರ್ ಬಾಗ್ಲಾಚಿ ಕಾಂಪಿಣ್ ಆಯ್ಕಾತಾನಾ, ಮಾಮ್ಮಿ, ಚಿಕ್ಕಿಕ್ ಥೈಂಚ್ ಸೊಡ್ನ್ ಧಾಂವ್ತಾ, ಬಾಗಿಲ್ ಉಗ್ತೆಂ ಕರ್ತಾ ಆನಿ ಭಿತರ್ ರಿಗ್ವಾ ಮಿಶ್ಯಾಂಗಾರ್ ದಡಂಗೆ ವೆಕ್ತಿಕ್ ಉಮೊ ದೀವ್ನ್, ಹಾಸೊನ್ ಸ್ವಾಗತ್ ಕರ್ತಾ, ತಾಕಾ ಕಾಫಿ ಹಾಡ್ನ್ ದಿತಾ. ಹೆಂ ಸಕ್ಕಡ್ ಚಿಕ್ಕಿ ಪಾಳ್ಲ್ಯಾ ಧಾವ್ನ್ ತೀಳ್ನ್ ಪಳಯ್ತಾ. ತ್ಯಾ ನಂತರ್ ಹ್ಯಾ ಸೊಭಿತ್ ಸ್ತ್ರೀಯೆಚೆಂ (ಚಿಕ್ಕಿಕ್ ಸರ್ವ್ ಸ್ತ್ರೀಯೊ ಸೊಭಿತ್) ಗಮನ್ ಸರ್ವ್ ಹ್ಯಾ ಧಡಂಗೆ ವ್ಯಕ್ತಿ ಸರ್ಶಿನ್. ದಡಂಗೆ ವ್ಯಕ್ತಿ ಪಾಳ್ಲ್ಯಾ ಲಾಗಿಂ ಯೇವ್ನ್ ಚಿಕ್ಕಿಚಿ ಗಾಲ್ ಧರ್ನ್ 'ಚುಕುಚುಕೂ' ಮ್ಹಣ್ತಾ. ಮಮ್ಮಿ 'ಅಳೇ ಪಪ್ಪಾ' ಮ್ಹಣ್ ಸಾಂಗ್ತಾ. ಪುಣ್ ಚಿಕ್ಕಿಕ್ ಸಮ್ಜಾನಾ, ಹೊ ಕೋಣ್ ಪರ್ದೆಸಿ ಹಾಂಗಾ ಮೆತೆರ್ ಜಾಲಾ? ಕಾಳೊಕ್ ಪಡ್ತಾನಾ ಚಿಕ್ಕಿಕ್ ನಿದಾಯ್ತಾತ್. ಪುಣ್ ತಿಂಚ್ ಮೊಸ್ತು ಉಲಯ್ತಾತ್. ಕುಸುಕುಸು ಹಾಸ್ತಾತ್ ಆನಿ ತಿಂಚ್ ಉಡ್ಕಾಣಾಂ ಮಾರ್ತಾತ್! ಸಂಸಾರ್ ಮಿಸ್ತೆರ್! ಕಿತೆಂ ಜಾಲೆಂ?

ಮಮ್ಮಿ ಮ್ಹಜಿ, ಮ್ಹಜಿಚ್, ಮ್ಹಣ್ ಚಿಂತ್ಲೆಲ್ಯಾ ಚಿಕ್ಕಿಕ್ ಜಿಣ್ಯೆಂತ್ ಏಕ್ ಅಘಾತ್ ಮೆಳ್ತಾ. ಮಾಮ್ಮಿಚಾ ಮೊಗಾಂತ್ ಭಾಗಿದಾರ್ ಜಾವ್ನ್ ಆನೈಕ್ಲೊ ಆಸಾ, ತಾಚೆಂ ನಾಂವ್ ಪಪ್ಪಾ! ಉಲ್ಲಾಸಾಂತ್ ಪುಗ್ಲಲ್ಯಾ ಚಿಕ್ಕಿಕ್ ಎಕ್ಲೊ ಸ್ಪರ್ಧಿ ಮೆಳ್ತಾ. ಹ್ಯಾ ದಡಂಗೆ ಪಪ್ಪಾ ವಿಶ್ಯಾಂತ್ ಇಲ್ಲೊ ರಾಗ್, ಇಲ್ಲೊ ದ್ವೇಷ್ ಕಿರ್ಲಾತಾ ಆನಿ ಕೆದಿಂಚ್ ತೊ ಯೇನಾ ಜಾಂವ್ಪಿ ಮ್ಹಣ್ ಭೊಗ್ತಾ. ತ್ಯಾ ಉಪ್ರಾಂತ್ ಹರ್ಯೆಕ್ ದೀಸ್ ಸಾಂಜೆರ್ 6 ವೊರಾರ್ ಶೆಂ ಚಿಕ್ಕಿಚೆಂ ಹಟ್ ಚಡ್ತಾ, ಕಿಕ್ರಾಟ್ ಮಾರ್ತಾ. ಮಮ್ಮಿ ಲಾಗ್ಸಾರ್ ನಾ ಜಾಲ್ಯಾರ್ ಬೊಬಾಟ್. ಚಿಕ್ಕಿಕ್ ಕಿತೆಂ ಜಾಲಾಂಬಾ? ಸಗ್ಳೊ ದೀಸ್ ಧರ್ಣೆರ್ ವೊಮ್ಮೆ ಪಡೊನ್ ಉಳ್ವಳೊನ್ ಹಾತ್-ಪಾಂಯ್ ಬಡವ್ನ್ ರಡ್ತಾ. ಪೊಟಾಂತ್ ದಂತಗೀ? ಗ್ರೆಪ್ ವಾಟರ್ ದಿವ್ಯಾಂ.

ಆಪ್ಣಾಚಿ ಮಾಮ್ಮಿ ಪರ್ಜಳಿಕ್, ಸರ್ವಾಂಗ್ ಸುಂದರ್, ಮ್ಹಜಿ ಆಸ್ತಾ, ಆಪ್ಲೊ ಪಪ್ಪಾ ಸಕ್ತಿವಂತ್, ಸಮರ್ಥ್ ಮ್ಹಣ್ ಹರ್ಯೆಕ್ ಬಾಳೊಕ್ ಚಿಂತ್ತಾ. ಮಾಮ್ಮಿ ಮ್ಹಜಿಚ್ಚ್ ಮ್ಹಣ್ ಚಿಂತ್ತಾ ಬಾಳ್ಕಾಕ್, ತಿಚ್ಯಾ ಮೊಗಾಚೊ ವಾಂಟೊ ಜೊಡುಂಕ್ ಪಪ್ಪ ಮ್ಹಳ್ಳೊ ಆಸಾ ಮ್ಹಣ್ ಕಳ್ತಾನಾ, ಬಾಳ್ಕಾನ್ ಕಾಲುಬುಲೊ ಜಾಂವ್ಚೆಂಚ್ ನ್ಹಂಯ್ ಗೀ? ಚಿಕ್ಕಿಕ್ ಸಿಯಾಸಣಾ ಧಾವ್ನ್ ಉಸ್ಕಾಯ್ಲೊ!

ಹಾಂವ್ಂಚ್ ಹ್ಯಾ ಸಂಸಾರಾಚೊ ಕೇಂದ್ರ್ ಮ್ಹಳ್ಳೆಂ ಭೊಗಾಪ್ ಹ್ಯಾ ಚಿಕ್ಕಿ ಭಿಕಾಣ್ ಥೈಂ ಆಸ್ಚೆ ಭಾಶೆನ್ಂಚ್, ಆಮ್ಚಾ ಸರ್ವಾಂ ಥೈಂ ಕಾಳ್ಜಾಚಾ ಮುಲ್ಯಾಂತ್



ರೊಂಬನ್ ಆಸಾ, ಹೆಂ ತರ್ನೆಂ ತರ್ನೆಂ ಭೊಗಾಪ್. ಕ್ರಮೇಣ್ ಆಪ್ಣಾಚೊ ರಂಗ್ ಬದಲ್ತಾ. ಶಿಕ್ವಾ ಮುಕಾಂತ್, ಆಮ್ಕಾಂ ಕಳ್ತಾಕೀ ಆಮಿ ಕೊಣೀ ಹ್ಯಾ ಸಂಸಾರಾಚೊ ಕೇಂದ್ರ ನ್ಹಂಯ್. ಹ್ಯಾ ಸಂಸಾರಾಕ್ ಕೇಂದ್ರ್ ಚ ನಾ. ಹೆಂ ಕೊಡು ಸತ್, ಪುಣ್ ವಾಸ್ತವ್ ಸಂಗತ್. ಹ್ಯಾ ಸಂಸ್ರಾಂತ್ ಆಪುಣ್ ಎಕ್ಲೊಂಚ್ ಮ್ಹಣ್ ಚಿಕ್ಕಿನ್ ಚಿಂತ್ಲೆಂ. ಪುಣ್ ನಂತರ್ ಮಾಮ್ಮಿಚಿ ಪೊಳೊಕ್ ಧರ್ಲಿ. ಅಭೆ ನಂತರ್ ಪಪ್ಪಾಯೀ ಆಯ್ಲೊ. ತ್ಯಾ ಉಪ್ರಾಂತ್ ಏಕ್ ದೋಗ್ ಭಾವ್ ಭಯ್ಲಿಂ ಆಸಾತ್ ಮ್ಹಣ್ ಕಳ್ತಾ. ಅರೇ ಮಲಾಮತ್ತೆ! ಮಾಮ್ಮಿಚೊ ಮೋಗ್ ಮ್ಹಜಾ ಸ್ವಾಧೀನ್ ನಾ. ಪಪ್ಪಾ ಆನಿ ಮಾಮ್ಮಿ ಮ್ಹಜಿಂಚ್ ನೈಂ. ಹರ್ಯೆಕ್ ಮ್ಹಜ್ಯೊ ಅಪೇಕ್ವಾ ಸುಫಳ್ ಜಾಯ್ಜಾಯ್ ಮ್ಹಣ್ ನಿಯಮ್ ನಾ. ಹಾಂವ್ ಸುಲ್ತಾನ್, ರಾಯ್ ಕುಂವರ್ ನೈಂ. ಘರಾ ಭಿತರ್ ಆಪುಣ್ ಮಾಣಿಕ್ ಜಾಂವ್ಕ್ ಪುರೊ, ಘರಾ ಭಾಯ್ರ್ ಮ್ಹಾಕಾ ಚಡ್ ಗಮನ್ ಮೆಳ್ತಾಂ. ಪೆಲ್ಯಾ ಘರಾಯೀ ಎಕ್ಲೊ ಮಾಣಿಕ್ ಆಸಾ. ಎಲ್.ಕೆ.ಜಿ. ಕ್ಲಾಸಿಕ್ ವೆತಾನಾ ಹೆಂ ಧಾಕ್ಟರೆಂ ಸಪಾಣ್ ಆನಿಕೀ ಕೊಸ್ಕೊನ್ಂಚ್ ವೆತಾ. ಕ್ಲಾಸಿಂತ್ ಹಾಂವ್ ಗುಂಪಿನಲ್ಲಿ ಗೋವಿಂದಾ, ಹತ್ತರೊಟ್ಟಿಗೆ ಹನ್ನೊಂದು. ಹಾಂಗಾ ಬೊಬಾಟ್ ಕಿಕ್ರಾಟ್ ಮಾರ್ಲ್ಯಾರ್ ಕಾನ್ ಹಾಲಿಂವ್ಚಿಂ ಕೊಣೀ ನಾಂತ್. ಟೀಚರ್ ಕಾನ್ ಪೊಳಾಯ್ತಾ, ಆನೈಕ್ಲೊ ಚಿಮ್ಮೊ ಕಾಡ್ತಾ. ಹೈಸ್ಕೂಲಾಕ್ ಪಾವ್ತಾನಾ ಹಾಂವ್ ಸಕ್ಡಾಂತ್ ಫಸ್ತ್ ನ್ಹಂಯ್ ಮ್ಹಣ್ ಕಳ್ತಾ. ಪಿಯುಸಿಂತ್ ಪಾವ್ತಾನಾ ಹಾಂವ್ ಸೊಭಿತ್ ನಾ ಮ್ಹಣ್ ಸಮ್ಜಾತಾ. ಪಿರಾಯ್ ಜಾತಾನಾ ಆಪುಣ್ ಕಾಯಿಂಚ್ ಪ್ರಮುಖ್ ನ್ಹಂಯ್ ಮ್ಹಣ್ ಕಳ್ತಾ. ಹಾತಾಚಿ ಮೂಟ್ ಬಾಂದುನ್ ಜಲ್ಮಾಲ್ಲೊ ಬಾಳ್ ಪ್ರಾಯೆಸ್ತ್ ಜಾವ್ನ್ ಉಗ್ತಾ ಹಾತಾಂತ್ ಜೀವ್ ಸೊಡ್ತಾ.

ಬಾಳ್ಕಾನ್ ವಾಡಾತ್ ವೆತಾನಾ, ಭ್ರಮಾ ಸಂಸಾರಾ ಥಾವ್ನ್ ವಾಸ್ತವ್ ಸಂಸಾರಾಕ್ ದೆಂವೊನ್ ಯೇಂವ್ಕ್ ಆಸಾ. ಪುಣ್ ಹಿ ದೆಂವ್ಣಿ ನ್ಹಂಯ್. ಶಿಕಪ್, ಸಮಾಜ್, ವಿಜ್ಞಾನ್, ಧರ್ಮ್, ಬಾಳ್ಕಾಕ್ ಮಧ್ಲ್ಯಾ ಸ್ಥಾನಾ ಥಾವ್ನ್ ದೆಗೆಕ್ ಲೊಟುನ್ಂಚ್ ಆಸ್ತಾತ್. ಹೆಂ ಜಾತಾ ತಿತ್ಲೆ ವೆಗಿಂಚ್ ಸಮ್ಜೊನ್ ಘೆವ್ನ್ ಆಪ್ಲಿ ಜಿಣಿ ಮೀತ್ ಮೇರ್ ನಾತ್ಲಿ ಕಾಣಿ ಮ್ಹಳ್ಳಿ ಭ್ರಮಾ ಸೊಡ್ನ್, ವಾಸ್ತವ್ ಜಿಣಿ ಒಪುನ್ ಘೆತಾ ತೊ ಭಾಗಿ! ತಾಚೆಂ ಜಾವ್ನಾಸಾ ಸರ್ಗಿಂಚೆಂ ರಾಜ್!

## ಲ್ಹಾನಾಂ ವ್ಹಡಾಂಚಾ ಚಿಂತ್ಪಾಂತ್ ಆಸ್ಚೊ ತಫಾವತ್

ಬಾಳೊಕ್ ರವಿ ಆಪ್ಣೆಂಚ್ ರೂಪಿತ್ ಕೆಲ್ಲ್ಯಾ ಕಲ್ಪಿತ್ ಸಂಸಾರಾಂತ್ ಜಿಯೆತಾ. ಭುರ್ಗಿಂ ವ್ಹಡಾಂ ರಿತಿನ್ ಚಿಂತಿನಾಂತ್. ಲ್ಹಾನಾಂನಿ ವ್ಹಡಾಂಬರಿ ಚಿಂತ್ಪಾ ಪ್ರಾಸ್ ಚಡ್ ಜಾವ್ನ್, ವಾಡ್ಲೆ ಲ್ಹಾನಾಂ ರಿತಿನ್ ಚಿಂತ್ಲೆಂಚ್ ಚಡ್ ಝಳ್ಕಾತಾ. ಭುರ್ಗ್ಯಾಂಕ್ 'ಲೊರಿ' ಮ್ಹಳ್ಳಾರ್ ವ್ಹಡ್ ಗಾತ್ರಾಚಿಂ ಕಾರ್. ಲೊರಿ ಆಸ್ಚಿ ವಸ್ತು ಸಾಗ್ವಟ್ ಕರುಂಕ್, ಕಾರ್ ಆಸ್ಚೆಂ ಜಣಾಂಕ್ ವ್ಹರುಂಕ್ ಮ್ಹಳ್ಳೊ ತಫಾವತ್ ಕರುಂಕ್ ಭುರ್ಗ್ಯಾಕ್ ಮಸ್ತ್ ಕಾಳ್ ಲಾಗ್ತಾ. ಆವಯ್-ಬಾಪಾಯ್ ಆನಿ ಶಿಕ್ಷಕಾಂನಿ ಕರ್ಚಿ ವ್ಹಡ್ಲಿ ಚೂಕ್ ಕಿತೆಂಗೀ ಮ್ಹಳ್ಳಾರ್-ಭುರ್ಗಿಂ ಲ್ಹಾನ್ ಕುಡಿಚಿ ಪುಣ್ ವಾಡ್ಲೆ ವ್ಯಕ್ತಿ ಮ್ಹಣ್ ಚಿಂತ್ಲೆಂ. ಪುಣ್ ಭುರ್ಗ್ಯಾಂಚೆಂ ಚಿಂತ್ಪಾಂ, ಆಶಾ ದುಸ್ರ್ಯಾಚ್ ಜೆನ್ನಾಚಿ. ಆಮ್ಕಾಂ ಅರ್ಜಂಟ್ ಮ್ಹಣ್ ದಿಸ್ಚೆಂ ತಾಂಕಾ ತಶೆಂ ದಿಸಾನಾ. ತಾಂಚ್ಯೊ ಆಶಾ, ಗರ್ಜೊ, ಜಿವ್ಪೊ ಜಿವ್ಪೊ, ವಾಡ್ಲ್ಯಾ ವ್ಯಕ್ತಿಂ ಭಾಸೆನ್ ಕೃತಕ್ ನ್ಹಂಯ್. ಆಮ್ಕಾಂ ಮಾಣುಗಿ ಮ್ಹಣ್ ದಿಸ್ಚೆಂ ತಾಂಕಾಂ ಮಿಸ್ತೆರ್ ಜಾತಾ. ಮಾತಿಯೆಂತ್ ಖೆಳ್ಚೆಂ ಖುಶಿ ದಿತಾ. ಪುಣ್ ಮಾಮ್ಮಿ ಮ್ಹಾಕಾ ಆಡಾಯ್ತಾ, ಶರ್ತ್ ಮೆಳೆಂ ಜಾತಾ ಖಂಯ್! ಡರ್ಟಿ ಮ್ಹಣ್ತಾ! ತೆದ್ನಾಂ ತೆದ್ನಾಂ 'ಹಾತ್ ಖಂಯ್'ರೆ ಮ್ಹಣ್ತಾ ಶೀ ಶೀ ಶೀ ಮ್ಹಣ್ತಾ! ಕಿತ್ಯಾಕ್ ಆಶೆಂ?

ಭುರ್ಗಿಂ ಹಜಾರ್ ಸವಾಲಾಂ ವಿಚಾರ್ತಾತ್. ವ್ಹಡಾಂಕ್ ಹಿಂ ಸವಲಾಂ ಪಿಶಿಂ ಮ್ಹಣ್ ದಿಸ್ತಾತ್ ಜಾವ್ಚೆತ್, ಪುಣ್ ಲಾನಾಂಕ್ ತಿಂ ನೀಜ್ ಸಮಸ್ಯಾಂ. ತಾಣೆಂ ಸವಾಲಾಂ ವಿಚಾರ್ತಾನಾ, ಜಾಪ್ ದೀನಾಸ್ತಾಂ ತೊಂಡ್ ಘುಂವ್ಡಾಯ್ಲ್ಯಾರ್, ಖೆಳ್ಕುಳಾಂ ಕೆಲ್ಯಾರ್, ಆಪುಣ್ ಬುದ್ಧಿ, ಭಿಕ್ಷೆಶಿ ಮ್ಹಳ್ಳೆಂ ಭೊಗಾಪ್ ಭುರ್ಗ್ಯಾ ಥಂಯ್ ಕಿರ್ಲಾತಾ, ಕೊಣೀ ಆಪ್ಣಾಕ್ ಗಮನ್ ದೀನಾಂತ್ ಮ್ಹಣ್ ಬೆಜಾರ್ ಪಾವ್ತಾ. ಭುರ್ಗಿಂ ಭುರ್ಗ್ಯಾಂ ರಿತಿನ್ಂಚ್ ಆಸ್ಲ್ಯಾರ್ ಬೋವ್ ಸೊಭಿತ್. ತಾಂಕಾಂ ಪ್ರಾಯೆಸ್ತಾ ರೀತಿನ್-ವಾಡ್ಲೆಲ್ಯಾಂ



ರಿತಿನ ಪಳೆಂವ್ವೆಂ ನ್ಹಯ್.

ಧಾಕ್ಟಿಂ ಭುರ್ಗಿಂ ಅವಲಂಬಿತ್, ತಿಂ ಸಮರ್ಥ್ ನ್ಹಯ್, ಹರ್ಯೆಕಾಕೀ ತಾಣೆಂ  
ವ್ಹಡಾಂಚೆರ್ ಹೊಂದೊನ್ ಆಸಾಜಯ್ ಪಡ್ತಾ. ಪ್ರಾಯೆಂತ್ ಭರ್ತಾನಾ ತೊ ಸ್ವತಂತ್,  
ಸಮರ್ಥ್ ಜಾವ್ಂಚ್ ವಾಡ್ತಾ. ಧಾಕ್ಟಾ ಭುರ್ಗ್ಯಾಂಕ್ ಆಮ್ಚೆ ರಿತಿನ ನಟನ್ ಆನಿ ನೇಟ್  
ಕರುಂಕ್ ಜಾಯ್ನಾಂ. ತಾಚೆಂ ಭೊಗ್ಣಾಂ ಆಸಾತಶಿಂ ಪರ್ಗಟ್ ಜಾತಾತ್. ತಾಚೆ ಧಾವ್ನ್  
'ಸಭ್ಯತಾ' ನಿರೀಕ್ಷಾ ಕರ್ಚಿ ಚೂಕ್ ಜಾವ್ನಾಸಾ. ವಾಡ್ಲೆಲಿ ಭಿತರ್ಲ್ಯಾ ಭಿತರ್ ರಾಗಾನ್ ಕಡ್ಕಡ್ತಾತ್  
ಜಾಲ್ಯಾರೀ ಹಾಸೊನ್ ಫಟಯ್ತಾತ್. ಹೊ ನೇಟ್ ಕರುಂಕ್ ಭುರ್ಗ್ಯಾಂಕ್ ಅಸಾಧ್ಯ್. ತ್ಯಾ  
ನಂತರ್ ವ್ಹಡಾಂ ಧಾವ್ನ್ ತೆಂ ಶಿಕ್ತಾತ್. ಭುರ್ಗ್ಯಾಂಕ್ ರಾಗ್ ಆಯ್ಲ್ಯಾರೀ ತೊ ತ್ಯಾ ಘಡ್ಯೆ  
ಮಾತ್, ನಂತರ್ ನಿವ್ತಾ. ಕಾಯಿಂಚ್ ಜಾಂವ್ಕ್ ನಾ ಮ್ಹಳ್ಳ್ಯಾ ರಿತಿನ ದುಸ್ರೆ ಘಡ್ಯೆ ಭುರ್ಗಿಂ  
ಉಡ್ತಾತ್, ಖೆಳ್ತಾತ್, ನಾಚ್ತಾತ್. ತೊ ರಾಗ್ ಪುಂಜಾವ್ನ್ ದವರುಂಕ್, ಲೊಣ್ಣೆಂ  
ಫಾಲುಂಕ್ ತಿಂ ನೆಣಾಂತ್. ಬುದ್ಧಂತಾಂನಿ ಭುರ್ಗ್ಯಾ ಧಾವ್ನ್ ಶಿಕ್ತೆಂ ಮಸ್ತ್ ಆಸಾ.

ಧೊಡೆ ಪಾವ್ಲಿಂ ಪಪ್ಪಾ-ಮಮ್ಮಿಚೆಂ ವರ್ತನ್ ರವಿಕ್ ಕಳಾನಾ, ವಿಚಿತ್ರ್ ದಿಸ್ತಾ.  
ಸಕಾಳಿಂ ಹಾಂವ್ ಬೋಬ್ ಮಾರ್ನ್ ಹಾಸ್ತಾನಾ, ಪಪ್ಪಾ ಮಮ್ಮಿಕ್ ಖುಶಿ ಜಾಲಿ ಪೂಣ್  
ಆತಾಂ ಹಾಸ್ತಾನಾ ತಾಂಕಾಂ ರಾಗ್ ಯೆತಾ. ಸಕಾಳಿಂ ಹಾಂವ್ ಉಲಯ್ತಾನಾ ತಾಂಕಾಂ  
ಸಂತೊಸ್. ಆತಾಂ ತೊಂಡ್ ಧಾಂಪ್ ಮ್ಹಣ್ತಾತ್. ಪಪ್ಪಾ ಮಮ್ಮಿಚೆಂ ಮೂಡ್ ರವಿಕ್  
ಕಳ್ಳಾ. ಹಾಂವೆಂ ಸಂತೊಸಾನ್ ಉಡ್ಕಾಣಾಂ ಮಾರ್ಲ್ಯಾರ್ ಹಾಂಕಾಂ ರಾಗ್, ರಡ್ಲ್ಯಾರೀ  
ರಾಗ್, ಹಾಸ್ಲ್ಯಾರೀ ರಾಗ್. ಹೊ ಕಸಲೊ ವಿಚಿತ್ರ್ ಸಂಸಾರ್ ಹಾಬಾ! ಕ್ರಮೇಣ್ ರವಿಕ್  
ಆಸ್ಯೇಕ್ ವಿಚಾರ್ ಝಳ್ಕಾತಾ - ಬಾಳೊಕ್ ಆಸ್ತಾನಾ ಮಾಮ್ಮಿ ಮ್ಹಜೊ ಜಾಯಿತ್ತೊ  
ಮೋಗ್ ಕರ್ತಾಲಿ, ಪುಣ್ ಆತಾಂ ಮ್ಹಜಾ ವರ್ತನಾಚೆರ್ ತಿಚೊ ಮೋಗ್ ಆನಿ ಹಾಸೊ  
ಹೊಂದೊನ್ ಆಸಾ. ಮಾಮ್ಮಿಕ್ ಖಿಯ್ಚಾ ರಿತಿಚೆಂ ವರ್ತನ್ ಸಮಾ ಪಡ್ತಾ, ಕೆದಾಳಾ  
ಸಮಾ ಪಡ್ತಾ, ಕಸಲ್ಯೊ ವಸ್ತು ಆಪಡ್ಯೆತ್, ಕಸಲ್ಯೊ ನಜೊ, ಕೆದಾಳಾ ಉಲವ್ಯೆತ್, ಕೆದಾಳಾ  
ರಡೊಂಕ್ ನಜೊ, ಹೆಂ ಸರ್ವ್ ರವಿನ್ ಸಮ್ಜೊನ್ ಘೆಜಾಯ್. ಹೆಂ ಸಲೀಸ್ ಕಾಮ್  
ನ್ಹಯ್. ಪಪ್ಪಾ-ಮಮ್ಮಿಚೆ ಆವ್ತಾರ್ ರವಿಕ್ ಕಳ್ಳಾಂತ್. ಜಾಲ್ಯಾರೀ ಕ್ರಮೇಣ್ ಜಾವ್ನ್  
ಪಪ್ಪಾ-ಮಾಮ್ಮಿಚೆ ಅಪೇಕ್ಷಾ ಪರ್ಮಾಣೆಂ ಕರ್ನ್ ಬರೊ ಭುರ್ಗೊ ಜಾಂವ್ಕ್ ಪ್ರಯತ್ನನ್  
ಕರ್ತಾ-ಧಾಕ್ಟೊ ರಾಜಕೀಯ್ ಪುಡಾರಿ ಜಾತಾ, ಕುತಂತ್ ಶಿಕ್ತಾ, ಆಶೆಲ್ಲೆಂ ದಿತಾ, ತಾಂಚಾ  
ಆಪೇಕ್ಷೆ ಪರ್ಮಾಣೆ ಚಲ್ತಾ.

ಹ್ಯಾ ಪ್ರಾಯೆರ್ ಭುರ್ಗ್ಯಾಂಚಿ ಚಿಂತ್ಪಾ ರೀತ್ ಆನಿಕೀ ಚುರುಕ್ ಜಾಂವ್ಕ್ ನಾ. ರವಿ ಚಾರ್ ಮೆಟಾಂ ಕಾಡುಂಕ್ ಶಿಕ್ಲೊ. ಮೆಜಾರ್ ಆಸ್‌ಲ್ಲೆಂ ತಾಂಬ್ಲೆಂ ವಾಜ್ ತಾಕಾ ಸೊಭಿತ್ ದಿಸ್ಲೆಂ. ಕಶೆಂ ಪುಣೀ ಕರ್ನ್ ತಾಣೆಂ ತೆಂ ವೋಡ್ನ್ ಕಾಡ್ಲೆಂ ಆನಿ ವಾಜ್ ಪುಟ್ಲೆಂ. ಮಾಮ್ಮಿಕ್ ರಾಗ್ ಯೆತಾ. ಕಿತ್ಯಾಕ್ ರಾಗ್ ಮ್ಹಣ್ ರವಿಕ್ ಕಶೆಂ ಸಮ್ಜಾತಾ, ತಾಕಾ ಮಿಸ್ತೆರ್. 'ವಾಜ್ ಆಪಡ್ತಾಕಾ' ಮ್ಹಣ್ ಗೊರೊಜ್ ಮಾರ್ತಾ ಮಾಮ್ಮಿ. ರವಿ ಚಿಂತ್ಪಾ ಮಾಮ್ಮಿಕ್ ತಾಂಬ್ಲೊ ವಸ್ತು ಆಪಡ್ಲ್ಯಾರ್ ರಾಗ್ ಯೆತಾ ಮ್ಹಣ್. ದುಸ್ರ್ಯಾ ದಿಸಾ ನಿಳ್ಳಾ ರಂಗಾಚಿ ವಸ್ತ್ ತಾಕಾ ಮೆಜಾರ್ ದಿಸ್ತಾ, ಸೊಭಿತ್ ಆಸಾ, ರವಿ ತಿ ವಸ್ತ್ ಆಪಡ್ತಾ ಆನಿ ಆಬ್ಲೆ ನಿಳ್ಳೆಂ ವಾಜ್ ಸಕಯ್ಲ. ಮಾಮ್ಮಿಕ್ ಅನಿಕೀ ರಾಗ್, ರವಿಕ್ ಆನಿಕೀ ಚಡ್ ಮಿಸ್ತೆರ್. ಹಾಂವೆಂ ತಾಂಬ್ಲಿ ವಸ್ತ್ ಆಪ್ಣುಂಕ್ ನಾ ಜಾಲ್ಯಾರೀ ಮಾಮ್ಮಿಕ್ ರಾಗ್. ಮಾಮ್ಮಿ ಮ್ಹಣ್ತಾ, "ಹೊ ಚೆಡೊ ಆತಾಂಚ್ ಸಾಂಗ್‌ಲ್ಲೆಂ ಆಯ್ಕಾನಾ, ವ್ಹಡ್ ಜಾತಾನಾ ಕಿತೆಂ ಕರ್ತಾ ಗಿ? ಆಮ್ಕಾಂ ಸಕ್ಡಾಂಕ್ ವಿಕುನ್ ಖಾತಾ ಕೊಣ್ಣಾ!"

ರವಿಚಿ ವ್ಹಡ್ ಸಮಸ್ಯಾ ಮ್ಹಳ್ಯಾರ್, ಖಿಂಚ್ಯಾ ವಿಶ್ಯಾಂತ್, ಕೆದಾಳಾ, ಪಪ್ಪಾ-ಮಮ್ಮಿಕ್ ರಾಗ್ ಯೆತಾ ಮ್ಹಣ್ ತೊ ನೆಣಾ. ತಾಕಾ ಸಮಾಧಾನೆನ್ ಸಗ್ಳೆಂ ವಿವರಣ್ ದೀಜಾಯ್. ಮೆಜಾರ್ ದವರ್‌ಲ್ಲಿ ವಸ್ತ್ ಖೆಳೊಂಕ್ ನ್ಹಂಯ್, ತಿ ಆಪ್ಣುಂಕ್ ನಜೊ, ಖೆಳ್ಚೊ ವಸ್ತು ಮಾತ್, ಖೆಳೊಂಕ್, ಉರ್‌ಲ್ಲೊ ವಸ್ತು ಪಾಡ್ ಜಾತಾತ್ - ಅಶೆಂ ವಿವರಣ್ ದಿಲ್ಯಾರ್ ರವಿಕ್ ಸ್ಪಷ್ಟ್ ಕೆಲ್ತಾ. ನಾ ಜಾಲ್ಯಾರ್ ರಾಗಾಚೆಂ ಕಾರಣ್ ಯಾ ಶಿಕ್ಷೆಚೆಂ ಕಾರಣ್ ತಾಕಾ ಕಳಿತ್ ಆಸಾನಾ. ರವಿಕ್ ಸಕ್ಡಾ, ಸಂಸಾರ್‌ಚ್ ಘುಸ್ಪಡ್-ಗೊಂದೊಳ್ ಜಾತಾ. ಕಾರಣ್ ಸ್ಪಷ್ಟ್ ನಾಸ್ತಾಂ ಶಿಕ್ಷಾ ಜೊಡ್‌ಲ್ಲೊ ಭುರ್ಗೊ ಚಡ್ ಚಡ್ ಅಧಿಕ್‌ಪ್ರಸಂಗ್ ಕರ್ತಾ ಆನಿ ವಸ್ತು ಪುಟಯ್ತಾ. ಪಪ್ಪಾ ಮಮ್ಮಿ ವಿಶ್ಯಾಂತ್ ರವಿ ಥಂಯ್ ಭಿರಾಂತ್ ಚಡ್ತಾ. ಭಿರಾಂತೆಂತ್ ಲೊಳ್ಚೊ ವ್ಯಕ್ತಿ ಸುಗಮ್ ರಿತಿನ್ ವಾಡಾನಾ, ಚಿವೊಳ್ತಾ.

ಭುರ್ಗ್ಯಾಂಚಿ ಆಂತರಿಕ್ ಜಿಣಿ ಆಜಾಪಾಂಚಿ ಕಾಣಿ. ಪಯಿಲ್ಲೆ ಪಾವ್ಟಿಂ ಮಾಜ್ರಾಕ್ ಪಳೆವ್ನ್, ತಾಚೆಂ ಮಿಯಾಂವ್ ಮಿಯಾಂವ್ ಆಯ್ಕೊನ್ ರವಿಕ್ ಆಜಾಪ್! ಪುಣ್ ದುಸ್ರ್ಯಾ ದಿಸಾ ಮಾಮ್ಮಿನ್ ಮಾಜ್ರಾಚೆಂ ಪಿಂತುರ್ ದಾಖವ್ನ್ 'ಪುಸ್ಸಿ ಪುಸ್ಸಿ' ಮ್ಹಣ್ತಾನಾ ರವಿಕ್ ಮಿಸ್ತೆರ್ ಜಾಲೊ. ಹೆ ಕಾಳೆ ಗೀಟ್ ಪುಸ್ಸಿ ಕಶೆಂ ಜಾತಾ? - ಬಾಳ್ಕಾಕ್ ಸಕ್ಡಾ ವಿಸ್ಮಿತಾಂ ಆನಿ ಮಿಸ್ತೆರ್.



## ಮಾಣಿಕ್ - ಮೊಸ್ರಿ

ಜಿಲ್ಲಿ ಆನಿ ವಿಲ್ಲಿಚೆಂ ಎಕ್ ಚ್ ಮಾಣಿಕ್ ರವಿ. ಪಯಿಲ್ಲೆಂ ಭುರ್ಗೆಂ ಜಾಲ್ಲ್ಯಾ ನಿಮ್ಮಿಂ ರವಿಚಾ ಸವ್ಯಾಸಾಯೆ ಖಾತಿರ್ ತಿಂ ಜೀವ್ ದಿತಾಲಿಂ. ರವಿಕ್ ಖೊಂಕ್ಲಿ ಆಸ್ಲ್ಯಾರ್ ತಿ ಜಪಾನಾಚ್ಯಾ ಭುಂಯ್‌ಕಾಂಪೆ ಪ್ರಾಸ್ ಚಡ್ ದುರಂತ್. ತಾಕಾ ಉದ್ಯಾಡೆ ಸುರು ಜಾಲ್ಯಾರ್ ಹಾಂಕಾಂ ಮೀತ್‌ಮೇರ್ ನಾತ್‌ಲ್ಲಿ ಕಾವ್ಣೆಣಿ. ಹೆಣೆಂ ರವಿಯೀ ಹಾಂಚಾ ಅಪುರ್ಬಾಯೆಚಾ ಕೊಂಡಾಟ್ಕಾಂತ್ ಭರ್ಪೂರ್ ಉಪ್ಯೆವ್ನ್, ಖೆಳೊನ್ ವಾಡ್ಲೊ. ಉಸ್ಕಾರ್ ಥಾವ್ನ್ ದೆಂವೊನ್ ವೆಗಿಂಚ್ ಉಲಂವ್ಕ್, ಚಲೊಂಕ್ ಶಿಕ್ಲೊ. ಶಿಕ್ಲಾಂ ಚಡ್ಲಿಂ. ಪೊಕ್ರಿಪಣಾಂ ಪಳೆವ್ನ್ ಜಿಲ್ಲಿ-ವಿಲ್ಲಿಚೆ ಭುಕ್ ಥಾಂಚ್ಲಿ. ಪುಣ್ ಅವಿತ್ ಕಿತೆಂಗೀ ಘಡ್ಲೆಂ ಆನಿ ಆಮ್ಚ್ಯಾ ಪಿಲ್ಕಾಟ್ಕಾ ರವಿಚೊ ಜಿನೊಸ್ ಆಪ್ಲೆಸ್ತಕಿಂ ಬದಲೊ. ಕಿತೆಂ ಜಾಲೆಂ?

ಜಾಲ್ಲೆಂ ಇತ್ಲೆಂಚ್! ಜಿಲ್ಲಿ ಅನ್ಯೇಕ್ ಬಾಳ್ಕಾಕ್ ಪ್ರಸೂತ್ ಜಾಲಿ ಆನಿ ರವಿಕ್ ಏಕ್ ಭಯ್ಣ್ ಸ್ಮಿತಾ ಜಲ್ಮಾಲೆಂ. ಹ್ಯಾ ಉಪ್ರಾಂತ್ ರವಿಚಾ ವರ್ತನಾಂತ್ ಕಿತೆಂಗಿ ಬದ್ಲಾವಣ್, ಸಾಂತ್ ಆಸ್‌ಲ್ಲೊ ತೊ ಸೈತಾನ್ ಜಾಲೊ. ಪೊಕ್ರಿ ಆಸ್‌ಲ್ಲೊ ಪಿರ್ಕಿ ಜಾಲೊ. ಮಾಣಿಕ್ ಮೊಸ್ರಿ ಜಾಲೊ. ರವಿ ಕಿತೆಂಗೀ ಘುಸ್ಪೊಡ್ ಗೊಂದೊಳಾಂತ್ ಶಿರ್ಕೊನ್ ಪಡ್‌ಲ್ಲಾ ಬರಿ ದಿಸ್ತಾಲೊ ಮಾತ್, ನ್ಹಯ್ ಎದೊಳ್ ಪರಪರ ಉಲವ್ನ್, ಥಾಂವೊನ್ ಆಸ್‌ಲ್ಲೊ ರವಿ ಚಡ್ ಆನಿ ಚಡ್ ಪೊಗೊ ಜಾಲೊ. ಮಾಮ್ಮಿ ಸ್ಮಿತಾಕ್ ಆರಾವ್ನ್ ಧರ್ನ್ ಮೊಮ್ಮೊ ದಿತಾನಾ, ರವಿ ಪಯ್ಸ್ ರಾವೊನ್ ದುಖೇಸ್ತಾ ತೊಂಡಾನ್ ಪಳೆಯ್ತಾ, ಜೆವಿನಾ ಮ್ಹಣ್ ಹಟ್ ಧರ್ತಾ. ಜೆವ್ತಾನಾ ಶಿತ್ ಶಿಂಪ್ತಾ, ವಾಟ್ಲಿ ಲೊಟ್ತಾ. ಖೆಳ್ ವಸ್ತು, ಜಾಯ್‌ಜಾಯ್

ಮ್ಹಣ್ ಶಿಂಪ್ಡಾಯ್ತಾ. ಕಾರಣಾಂ ವಿಣೆಂ, ವಾ ಲ್ಹಾನ್ ಶಾ ಕಾರಣ್ ಖಾತಿರ್ ರಡ್ತಾ, ಲೊಳ್ತಾ, ಗರ್ಜೆವಿಣೆಂ ಹಟ್ ಧರ್ತಾ. ಕಿತೆಂ ಜಾಲೆಂಗಾಯ್ ಆಮ್ಚಾ ಮಾಣಿಕ್ ರವಿಕ್ ಮ್ಹಣ್ತಾತ್ ಜಿಲ್ಲಿ ಆನಿ ವಿಲ್ಲಿ.

ಕಿತೆಂ ಜಾಲೆಂ ಮ್ಹಳ್ಯಾರ್, ಹ್ಯಾ ಮ್ಹಣಾಸರ್ ಕುಟ್ಮಾಚೊ ಮನೆಜರ್ ಜಾವ್ನ್ ಆಸ್ಲಲ್ಲ್ಯಾ ರವಿಕ್ ಎಕಾಚ್ ಫರಾ ಪೆದೊ ಜಾವ್ನ್ ನಮಿಯಾರ್ಲಾ. ಚೇರ್‌ಮೆನಾಕ್ ಬಾಣ್ಯೆರೆಂ ಕೆಲಾಂ. ತಾಚೆಂ ಸ್ಥಾನ್ ಸ್ಮಿತಾಕ್ ಮೆಳ್ಳಾಂ. ಆತಾಂ ಸಗ್ಳೊ ದೀಸ್ ಜಿಲ್ಲಿ ಸ್ಮಿತಾಚಿ ಸರ್ಬರಾಯ್ ಕರ್ತಾ, ತಾಕಾ ಉಕಲ್ನ್ ಧರ್ತಾ, ತಾಕಾ ಪೊಶೆತಾ, ಉಮೆ ದಿತಾ. ಆಪುಣ್‌ಂಚ್ ಆಂಜ್, ಆಪುಣ್‌ಂಚ್ ಪಪ್ಪ-ಮಮ್ಮಿಚೊ ಸರ್ವಸ್ವ್, ತಾಂಚೊ ಸರ್ವ್ ಹುಸ್ಕೊ ಆಪ್ಣಾಕ್ ಮೆಳಾಜಾಯ್ ಮ್ಹಣ್ ಲಾಲೆತೆಲ್ಯಾ ರವಿಕ್, ಎಕಾಚ್ಫಾಣೆಂ ಮೊಗಾಚಾ ದೊಣಿ ಥಾವ್ನ್ ತಡಿಕ್ ಲೊಟ್ಟಾಂ, ಸಿಯಾಸಣಾ ಥಾವ್ನ್ ಉಸ್ಸಾಯ್ಲಾಂ. ಪಾಪ್ ರವಿ! ತೊ ಚಿಂತಾ- ಹೆಂ ಕೋಣ್ ಮಾಲುಂಡ್ ಆಮ್ಚಾ ಫರಾ ಆಯ್ಲಾಂ, ಹ್ಯಾ ಪರ್ಕಿ ಬಾಳ್ಯಾಕ್ ಕಿತ್ಯಾ ಮಮ್ಮಿನ್ ಹಾಡ್ಲಾಂ. ಹೆಂ ಭ್ಯೆಂ ಭ್ಯೆಂ ಕರ್ನ್ ತುರ್ಬೆಂತ್ ವಾಜ್ತಾನಾ ಮಮ್ಮಿ ಧಾಂವೊನ್ ಯೆತಾ, ಹಾಂವ್ ರಡ್ಲ್ಯಾರ್ ಯೆನಾ, ಪಯ್ಲಿ ಧಾಂವೊನ್ ಯೆತಾಲಿ ಆತಾಂ ಗೊರೊಜ್ ಮಾರ್ತಾ. ತ್ಯಾ ಶಿವಾಯ್ ಹ್ಯಾ ಸ್ಮಿತಾಚಿ ಸೆವಾ ಕರುಂಕ್, ತಾಚೆಂ ಪಾಳ್ಣೆಂ ಲೊಟುಂಕ್ ಮ್ಹಾಕಾ ಸಾಂಗ್ತಾ!

ಸ್ಮಿತಾ ವಿಶ್ಯಾಂತ್ ರವಿಕ್ ಮೊಸೊರ್ ಕಿರ್ಲಾಲಾ. ಮ್ಹಾಕಾ ಮೆಳಾಜಾಯ್ ಆಸ್ಲೆಂ ಆನ್ಯೆಕ್ಲ್ಯಾಕ್ ಮೆಳ್ತಾನಾ, ಆನ್ಯೆಕ್ ಸ್ಪರ್ಧಿ ಉದೆತಾನಾ, ಆಪ್ಣಾಕ್ ಊಂಚ್ ಸ್ಥಾನಾ ಥಾವ್ನ್ ಲೊಟುನ್ ಫಾಲ್ತಿನಾ ಮೊಸೊರ್ ಉಬ್ಜಾತಾ. ಪಪ್ಪಾ-ಮಮ್ಮಿಚೊ ಮೋಗ್ ಮ್ಹಾಕಾ ಮಾತ್ ರಿಜರ್ವ್ ಮ್ಹಳ್ಯಾ ಭ್ರಮೆಂತ್, ಸಂಭ್ರಮಾಂತ್ ಆಸ್ಲಲ್ಲ್ಯಾ ರವಿಚಿ ಮೊಗಾಪೇಜ್ ಹ್ಯಾ ಪರ್ದೆಶಿ ಚೆಡ್ವಾನ್ ಕಾಡ್ಲಿ ನ್ಹಂಯ್‌ಗೀ? ಎಕಾ ಘಡ್ಯೆನ್ ಸರ್ಗ್ ವೊಮ್ಮೊ ಉದಾರೊ ಜಾಲೊ, ಹೆಂ ನವೆಂಸಾಂವ್ ಒಪುನ್ ಘೆಂವ್ಕ್ ರವಿಕ್ ಮಸ್ತ್ ಕಷ್ಟ್ ಜಾತಾತ್. ತಾಚಿ ಕಾವ್ಣೆಣಿ ಕೊಣಾಕ್ ಸಾಂಗ್ಚಿ? ಪಪ್ಪಾ-ಮಮ್ಮಿನ್ ತಾಕಾ ಮೋಸ್ ಕೆಲಾ. ಆಪುಣ್ ತಾಂಕಾಂ ನಾಕಾ, ತ್ಯಾ ದೆಕುನ್ ಹ್ಯಾ ರಡ್ಕುರ್ಯಾ ಅಪುರ್ಬಾಯೆನ್ ಕುಸ್ಲಲ್ಲ್ಯಾ ಕೋಂಬ್ಲೆಕ್ ಹಾಡ್ನ್ ಆಯ್ಲಾಂತ್. ರವಿಕ್ ಮಸ್ತ್ ರಾಗ್ ಯೆತಾ. ಆತಾಂ ಬಚಾವೆಚಿ ವಾಟ್ ಕಿತೆಂ? ಪಯ್ಲೆಂಚೊ ಜಾಗೊ ಪರತ್ ಆಪ್ಣಾಂವ್ಚೊ ಕಸೊ? ಕುಟ್ಮಾಂತ್ ಪ್ರಧಾನ್



ಸ್ಥಾನ್, ಚೇರ್‌ಮನ್‌ಗಿರಿ ಪಾಟಿಂ ಮೆಳಾಶಿ ಕರ್ಚೆಂ ಕಶೆಂ? ರವಿ ಚಿಂತಾ, ಚಡ್ ಉಲಯ್ತಾ, ತಾಚಾ ತೊಂಡಾರ್ ಹಾಸೊ ಮಾಯಾಗ್ ಜಾಲಾ, ಶಿಂತ್ರಾಂಚ್ಯೊ ಶೆಯೊ ಕರ್ಚ್ಯಾಂತ್ ಮೆಂದು ಮಗ್ನ್ ಜಾಲಾ.

ಸುರ್ವೆರ್ ಮಮ್ಮಿಕ್ ತೊ ವಿಂಚ್ಲಾರ್ ಸಲಹಾ-ಸೂಚನಾಂ ದಿತಾ. ಮಮ್ಮಿ ಕಡೆ ವಿಚಾರ್ತಾ 'ಮಮ್ಮಿ, ಸ್ಮಿತಾ ಖಿಯ್ ಥಾವ್ನ್ ಆಯಿಲ್ಲೆಂ?' ಜಿಲ್ಲಿನ್ ಸತ್ ಗಜಾಲ್ ಸಾಂಗ್ಚಿ ಕಶಿ? ಹಿಂವಾಚಾ ದಿಸಾಂನಿ ಹುನೊನಿ ಜಾಲ್ಲ್ಯಾನ್ ಸ್ಮಿತಾ ಜಲ್ಮಾಲೆಂ ಮ್ಹಣ್ಣೆಂಗೀ? ವಾ ಶೆರ್ಮಾಂವಾಂನಿ ಆಯ್ಕೊನ್, ದೆವಾನ್ ದಿಲ್ಲೆಂ ಮ್ಹಣ್ಣೆಂ? ಸ್ಮಿತಾ ಆಸ್ಪತ್ರೆಂತ್ ಜಲ್ಮಾಲೆಂ ದೆಕುನ್, ನರ್ಸಾನ್ ದಿಲೆಂ ಮ್ಹಣ್ಣಾ ಜಿಲ್ಲಿ. ರವಿಚಿ ಜಾಪ್ ಕಿತೆಂ? ಸ್ಮಿತಾ ಆಮ್ಕಾಂ ನಾಕಾ ಮಮ್ಮಿ, ಸಗ್ಳೊ ದೀಸ್ ರಡ್ತಾ, ಚಿಚ್ಚಿ ಕರ್ತಾ..... ಆಮಿ ತಾಕಾ ನರ್ಸಾಕ್ ಪಾಟಿಂ ದಿವ್ಯಾಂ. ಮಮ್ಮಿ ಆಪ್ಣಾಚಿ ಮೊಲಾಧಿಕ್ ಸಲಹಾ ಇನ್ನಾರ್ ಕರಿತ್ ಜಾಲ್ಯಾರ್ ರವಿ ಹೆರ್ ಉಪಾಯ್ ಸೊಧ್ತಾ. ನೀಟ್ ವಾಟೆನ್ ಮೆಳ್ತಾತ್ಲೆಂ ವಾಂಕ್ಡ್ಯಾ ವಾಟೆನ್ ಪುಣೀ ಮೆಳ್ತಾಗಿ ಪಳೆಯ್ತಾ. ತಾಕಾ ಜಾಯ್ ಆಪ್ಲ್ಯಾ ಪಪ್ಪ-ಮಮ್ಮಿ ಥಾವ್ನ್ ಸಂಪೂರ್ಣ್ ಗಮನ್. ತ್ಯಾ ನಂತರ್ ರವಿ ಘಜನಿ ಮೆಹಮೂದ್ ಜಾತಾ. ಪುಟೊನ್ ಘಾಲ್ತಾ, ಲಡಾಯ್ ಮಾರ್ತಾ, ಲ್ಹಾನ್ ಶಾ ಕಾರಣಾಕ್ ಜೋರ್ ರಡ್ಣೆಂ, ಪೊಳೊ ದಿಲ್ಯಾರ್ ಇಡ್ಲಿ ಜಾಯ್ ಮ್ಹಣ್ಣಾ, ಶಿತ್ ಸೊಡ್ನ್ ನಿಸ್ತೆಂ ಮಾತ್ ಗಿಳ್ತಾ. ಸ್ಮಿತಾ ಪಾಳ್ಲ್ಯಾಂತ್ ಖೆಳೊನ್ ಆಸ್ತಾಂ, ಮಮ್ಮಿ ಕುಜ್ವಾಂತ್ ಆಸ್ತಾನಾ, ಸ್ಮಿತಾಕ್ ಪೊಳೊ ಚಿಮ್ಪೊ ಕಾಡ್ತಾ-ವಾಂಕ್ಡ್ಯಾ ಕರ್ನಾಕ್ ವರ್ವಿಂ ಪುಣೀ ಪಪ್ಪಾ-ಮಮ್ಮಿಚೆಂ ಗಮನ್ ಆಪ್ಣಾಕ್ ಮೆಳೊಂದಿ ಮ್ಹಣ್ ತಾಚೊ ಎಕ್‌ಚ್ ಹುಸ್ಕೊ-ಆನಿ ತೊ ತಾಕಾ ಖಂಡಿತ್ ಮೆಳ್ತಾ. "ರವಿ ಪೊಗೊ ರಾವ್, ರವಿ ತೊಂಡ್ ಧಾಂಪ್, ರವಿ ಮಾರ್ ಜಾಯ್‌ಗೀ? ರವಿ ಪಪ್ಪ ಯೇಂವ್ಡಿ...." ತುಕಾ ಬೊಡಿ ಹಾಡ್ನ್ ಯೆತಾ..." ಬರ್ಯಾ ರಿತಿನ್ ಮೆಳಾನಾತ್‌ಲ್ಲೊ ಮಾನ್ ಆನಿ ಗಮನ್, ಬೆಷ್ಟಾವ್ನ್ ಪುಣೀ ಮೆಳ್ತಾ ನ್ಹಂಯ್‌ಗೀ?

ರವಿಚಾ ಬೊಲ್ಗಾಂತ್ ಆನ್ಯೇಕ್ ಉಪಾವ್ ಆಸಾ! ಆತಾಂ ತೊಯಿ ಧಾಕ್ಪ್ಯಾ ಬಾಳ್ಕಾ ರಿತಿನ್ ವರ್ತನ್ ಸುರು ಕರ್ತಾ. ಸ್ಮಿತಾ ದುದು ಪಿಯೆತಾನಾ ಹೊಯಿ ಲ್ಹಾನ್ ಶಾ ಬಾಳ್ಕಾ ಬರಿ ಉಲವ್ನ್ ಮಮ್ಮಿಚಾ ಕುಶಿಕ್ ವೆತಾ. ಸ್ಮಿತಾ ಬರಿಚ್ ನಾಚ್ತಾ. ಚಾರ್ ಪಾಯಾಂನಿ ಚಲೊಂಕ್ ಪ್ರಯತ್ನ ಕರ್ತಾ. ಆಪ್ಣಾಕ್ ಶಿತ್ ಲಾಯ್ ಮ್ಹಣ್ ಹಟ್

ಧರ್ತಾ. ರಾತಿಂ ಮಾಂದ್ರೆರ್‌ಚ್ ಸೂಸೂ ಕರ್ತಾ. ಆಪ್ಣಾಕ್ ಉಕೊಲ್ನ್ ವ್ಹರಿಜಾಯ್  
ಮ್ಹಣ್ ಬೊಬಾಟಾ. ತಾಚೆಂ ಉಲವ್ಣೆಂಯಿ ಲ್ಹಾನ್‌ಶಾ ಬಾಳ್ಕಾಂ ರಿತಿನ್ ಆಸ್ತಾ. ಸ್ಮಿತಾ  
ತಾಕಾ ಪರ್ಕಿ, ಪರ್ದೆಶಿ, ವಿರೋಧಿ, ಸೈತಾನ್. ಆಪ್ಣಾಚಿ ಆಸ್‌ಲ್ಲಿ ತಿ ಆಸ್ತ್ ಸ್ವಾಧೀನ್  
ಕರ್ನ್ ಆಪ್ಣಾಕ್ ಭಿಕಾರಿ ಕೆಲ್ಲೆಂ ಹ್ಯಾ ಸ್ಮಿತಾನ್. ರವಿಚಾ ಕಾಳ್ಜಾಂತ್ ಮೊಸೊರ್ ಕಿರ್ಲಾಲಾ.  
ಮಾಣಿಕ್ ಆಸ್‌ಲ್ಲೊ ರವಿ ಮೊಸ್ರಿ ಜಾಲೊ. ಸ್ಮಿತಾಕ್ ಹೆಂ ಪಡೊನ್‌ಂಚ್ ವಚೊನಾ.  
ತಾಕಾ ರವಿ ಮ್ಹಳ್ಳಾರ್ ಜೀವ್. ರವಿ ಪಾಳ್ವ್ಯಾ ಸರ್ಶಿಂ ಆಯ್ಲ್ಯಾರ್ ತೆಂ ಹಾತ್ ವಾರ್ಯಾರ್  
ಖೆಳವ್ನ್ ಹಾಸ್ತಾ, ರವಿಚಿ ವೊಳೊಕ್ ಧರ್ತಾ. ಪಾಪ್ ರವಿ ಕಾಯ್ನ್ ಜಾಲಾ. ಸ್ಮಿತಾ ಅಬೆಲ್  
ಜಾಲೆಂ. ರವಿ ಥಂಯ್ ಮೊಸೊರ್ ಉಬ್ಜಾನಾಶೆಂ ಜಿಲ್ಲೆನ್ ಕಿತೆಂ ಜಾಗ್ರುತ್ಕಾಯ್  
ಕಾಣ್ಣೆವ್ಯೆತ್ ಆಸ್‌ಲ್ಲಿ?



## ಮೋಸ್ ಕೆಲಾ, ತ್ಯಾ ದೆಕುನ್ ಮೊಸೊರ್

ರವಿ ಜಿವಾಂತ್ ವಾಡ್ತಾನಾ ತಾಚೆ ಥಂಯ್ ವಿವಿಧ್ ಭೊಗ್ಣಾಂಯಿ ವಾಡ್ಲಿಂ. ಉದ್ರೇಕ್ ಆನಿ ಸಂಕಟ್ ತಾಚೆಂ ಪಯ್ಲಿಂ ಭೊಗ್ಣಾಂ. ಎಕಾ ವರ್ಸಾ ಭಿತರ್ ಮೊಗಾಚೆಂ ಆನಿ ಸಂತೊಸಾಚೆಂ ಭೊಗ್ಣಾಂ ಪುಲ್ತಾತ್. ತ್ಯಾ ನಂತರ್ ಮೊಸ್ರಾಚೆ ಆವ್ತಾರ್ ಪ್ರಾರಂಭ್ ಜಾತಾತ್. ಮೊಸೊರ್ ಏಕ್ ಸಂಕೀರ್ಣ್ ಭೊಗಾಪ್. ದ್ವೇಷ್, ದುಬಾವ್, ಆಕಾಂತ್, ನಿರಾಶ್ ಆನಿ ಮೊಸೊರ್ ಸದಾಂಚ್ ಸಾಂಗಾತಿಣಿ. ಮೊಸೊರ್ ಆಸ್ತಾನಾ ಪೆಲ್ಯಾಚೆ ಬರೆ ಗೂಣ್ ಲಿಪ್ತೆ ಜಾತಾತ್. ಪೆಲ್ಯಾಚೆ ಲ್ಹಾನ್ ಶೆ ಅವುಣ್, ದೊಳ್ಕಾಂ ಮುಕಾರ್ ಪರ್ಜಳ್ತಾತ್. ಭಿತರ್ಲ್ಯಾ ಭಿತರ್ ಕಾಂತಂವ್ಚಿ ಕೀಡ್ ಜಾವ್ನಾಸಾ ಮೊಸೊರ್. ಬಾಳ್ಕಾಪಣಾರ್ ಚ್ ಹೊ ಮೊಸೊರ್ ಉಬ್ಜಾತಾ. ತ್ಯಾ ಪ್ರಾಯೆರ್ ಬಾಳ್ಕಾಂ, ಉಗ್ತಾಂ ರಿತಿನ್ ಮೊಸೊರ್ ಪ್ರಗಟ್ ಕರ್ತಾತ್. ವಾಡ್ಲ್ಯಾ ಉಪ್ರಾಂತ್ ಮೊಸೊರ್ ವಿವಿಧ್ ವೆಸಾಂ ಭಿತರ್ ಲಿಪೊನ್ ಆಸ್ತಾ.

ಬಾಳ್ಕಾಪಣಾರ್ ಬಾಳ್ಕಾಕ್ ಮೆಳ್ಚೊ ಪಯಿಲ್ಲೊ ಆಘಾತ್ ಹೊ - ಮ್ಹಜಿ ಆವಯ್ ಮ್ಹಜಿ ಆಸ್ತಾ, ತಿಕಾ ಹಾಂವೆಂ ಊಟ್‌ಬಸ್ ಕರ್ಯೆತಾ, ತಿ ಆಸ್ಚಿ ಮ್ಹಜ್ಯೊ ಗರ್ಜೊ ಸುಧಾರ್ಸುನ್ ವರುಂಕ್ ಮ್ಹಜ್ಯಾ ಭ್ರಮೆಂತ್ ಆಸ್‌ಲ್ಲಾ ಬಾಳ್ಕಾಕ್, ಆವಯ್ಚಾ ಮೊಗಾಂತ್ ಭಾಗಿದಾರ್ ಜಾಂವ್ಕ್ ಆಸ್ಚೆಕ್ಲೊ ಮಿಶ್ರಾಂಚೊ ದಾದ್ಲೊ ಮನಿಸ್ ಪಪ್ಪ ಆಸಾ ಮ್ಹಣ್ ಕಳಿತ್ ಜಾಲ್ಲಾ ವೆಳಾರ್, ತರ್ ಮಮ್ಮಿಚಾ ಮೊಗಾಂತ್ ಭಾಗಿದಾರ್ ಜಾಂವ್ಕ್ ಎಕ್ ಸ್ಪರ್ಧಿ ಆಸಾ ಮ್ಹಣ್ ಜಾಲೆಂ. ತರ್ ಮಮ್ಮಿ ಮ್ಹಜಿಚ್ ನ್ಹಯ್. ತಿಚೊ ಮೋಗ್ ಪಪ್ಪಾಕ್, ಹೆರ್ ಭುರ್ಗ್ಯಾಂಕ್ ವಿತರಣ್ ಜಾವ್ನ್‌ಚ್ ಆಸಾ ಮ್ಹಣ್ ಜಾಲೆಂ. ಕುಟ್ಮಾಂತ್ ಹಾಂವ್ ಧಾ ಜಣಾಂ ಸಾಂಗಾತಾ ಇಕ್ರಾವೊ, ಗೋವಿಂದಾ.... ಹಿ ಗಜಾಲ್ ಕ್ರಮೇಣ್

ಜಾವ್ ಕಳೊನ್ ಯೆತಾನಾ ಭುರ್ಗ್ಯಾಚ್ಯಾ ಸ್ವಾಭಿಮಾನಾಕ್ ಇಲ್ಲೊ ದಖೊ ಬಸ್ತಾ. ಫರ್ಚೊ ಚೇರ್‌ಮೆನ್, ಅಧ್ಯಕ್ ಜಾವ್ ಆಸ್‌ಲ್ಲೊ ರವಿ ಆತಾಂ ಮುಲ್ಯಾಕ್ ಮೊಣಿಯೆರ್ ಬಸ್ತಾ ಸ್ಥಿತೆಕ್ ಪಾವ್ಲಾ.

ಆಪ್ಲ್ಯಾ ಧಾಕ್ಟರ್‌ಲ್ಯಾ ಭಾವಾ ವಾ ಭಯ್ಣಿ ವಿಶ್ಯಾಂತ್ ಭುರ್ಗಿಂ ಮೊಸೊರ್ ಕಸೊ ಪರ್ಗಟ್ ಕರ್ತಾತ್? ಎಕ್‌ಚ್ ಉಗ್ತಾ ರಿತಿನ್ ವಾ ಲಿಪ್ತಾ ರಿತಿನ್.

ಉಗ್ತಾ ರಿತಿನ್ ಪರ್ಗಟ್ ಜಾಂವ್ಚೊ ಆಸೊ - ರವಿ ಮಾಮ್ಮಿಕ್ ವಿಚಾರ್ತಾ - ಮಾಮ್ಮಿ ಸ್ಮಿತಾ ಕೆದಾಳಾ ಮೊರ್ತಾ? ವಾ ಮಾಮ್ಮಿ ಆಮಿ ಸ್ಮಿತಾಕ್ ಕೊಣಾಕೇ ದಿವ್ಯಾಂಗೀ? ಲಿಪ್ತಾ ರಿತಿನ್ ಮೊಸೊರ್ ವಾಪಾರ್ಚಿ ರೀತ್ ಸಮ್ಜೊನ್ ಘೆಂವ್ಕ್ ಸುಲಭ್ ನಂಯ್. ಸಬಾರ್ ಪಾವ್ಲಿಂ ರವಿ ಸ್ಮಿತಾಕ್ ಮಿಲಿಟರಿ ರಿತಿನ್ ಹಿಂಸಾ ದಿತಾ. ಚೆಮ್ಮೊ ಕಾಡ್ಚೊ, ಖೆಳ್ಚೊ ವಸ್ತುಂನಿ ತಾಕಾ ಮಾರ್ಚೆಂ, ಲೊಟುನ್ ಘಾಲ್ಚೆಂ. ಉಸ್ವಾಸ್ ಬಾಂದ್ಚೆಬರಿ ಸ್ಮಿತಾಕ್ ಪೊಟ್ಲುನ್ ಧರ್ಚೆಂ, ಖೆಳ್ಚೊ ವಸ್ತು ಲಿಪೊನ್ ದವರ್ಚೊ ಇತ್ಯಾದಿ. ಧಾಕ್ಟರೆಂ ಸ್ಮಿತಾ ಮಾಮ್ಮಿಚಾ ಉಸ್ವಾಸ್ ಖೆಳ್ತಾನಾ, ರವಿ ಯೇವ್ನ್ 'ಮಾಮ್ಮಿ ಹಾಂವ್ ಸ್ಮಿತಾಕ್ ಉಕೊಲ್ತಾಂ.' ಮಾಮ್ಮಿ ಚಿಂತಾ, ಹಾ, ಸ್ಮಿತಾಚೆರ್ ರವಿಕ್ ಕಿತೆಂ ಮೋಗ್! ಪುಣ್ ದೋನ್ ಮಿಸುಟಾಂನಿ ರವಿ ಅವ್ಜಿತ್ ರಿತಿನ್ ಸ್ಮಿತಾಕ್ ಸಕ್ಲಾ ಘಾಲ್ತಾ. ಸ್ಮಿತಾ ಸಕಯ್ಲ ಪಡ್‌ಲ್ಲೆಂ ಪರಮೋಸಾನ್ ಮ್ಹಣ್ ಮಾಮ್ಮಿ ಚಿಂತಾ. ನೀಜ್ ಗಜಾಲ್ ತಿಕಾ ಕಿತೆಂ ಕಳೆತ್?

ಹ್ಯಾ ದಿಸಾಂನಿ ರವಿಕ್ ವಿಚಿತ್ರ್ ಸಪ್ಲಾಂಯಿ ಪಡ್ತಾತ್ - ಸ್ಮಿತಾಕ್ ಆಪ್ಲೆಂ ಮೆಜಾರ್ ಥಾವ್ನ್ ಲೊಟುನ್ ಘಾಲಿಂ, ದೊಣ್ಣೊ ಕಾಣ್ಣೆವ್ನ್ ಮಾರ್ಲೆಂ... ಇತ್ಯಾದಿ. ರವಿ ನಿದೆಂತ್ ಕಿಕ್ರಾಟ್ ಮಾರ್ನ್ ಸ್ಮಿತಾಚಾ ಪಾಳ್ಲ್ಯಾ ಲಾಗಿಂ ಧಾಂವ್ತಾ ಆನಿ ತೆಂ ಶಾಬಿತ್ ಆಸಾಗಿ ಮ್ಹಣ್ ತಪಾಸಣ್ ಕರ್ತಾ. ಮಾಮ್ಮಿ ಆನಿ ಪಪ್ಪಾ ಚಿಂತಾತ್, ರವಿಕ್ ಭಯ್ಣಿಚೆರ್ ಭಾರಿಚ್ ಮೋಗ್ ಹಾಬಾ! ಆಪ್ಣಾಚಾ ಪ್ರತಿಸ್ಪರ್ಧಿ ಸ್ಮಿತಾಕ್ ಲಗಾಡ್ ಕಾಡುಂಕ್, ನಪಂಯ್ಚ್ ಕರುಂಕ್ ತಾಚೆ ಥಂಯ್ ಉಬ್ಜೊಂವ್ಚೊ ಗುಪಿತ್ ಆಶಾ ಸಪ್ಲಾಂ ಮುಕಾಂತ್ ಪರ್ಗಟ್ ಜಾಲ್ಯಾತ್, ತಿತ್ಲೆಂಚ್! ಹ್ಯಾ ಭೊಗ್ಲಾಂಚಾ ಘುಸ್ಪೊಡ್ ಗೊಂದೊಳಾಂತ್ ಶಿರ್ಕಾಲ್ಲೊ ರವಿ ಆತಾಂ ಮಾಂದ್ರೆರ್‌ಚ್ ಸುಸ್ಸು ಕರ್ತಾ, ಬೊಟ್ ಚಿಂವೊಂಕ್, ನಾಕ್ಶಿ ಚಾಬೊಂಕ್ ಸುರು ಕರ್ತಾ, ಪೊಟಾಂ ಚಾಬ್ಣಿ ವಾ ಲ್ಹಾನ್ ಘಾಯ್ ಜಾಲೊ ಮ್ಹಣ್ ಆವ್ತಾರ್ ಕರ್ನ್, ಗರ್ಜೆವಿಣಿ ರಡೊನ್ ಬಸ್ತಾ, ಕೊಂಡಾಟೊ ಕರಿಜಾಯ್ ಮ್ಹಣ್ ಲಾಲಿತಾ. ವ್ಹಡ್ಪಣ್ ಉಲಂವ್ಚೆಂಯಿ



ಮೊಸ್ರಾಚೊ ಭಾಯ್ಲೊ ಫುರ್ತ್!

ಭುರ್ಗ್ಯಾಂ ಥಂಯ್ ಮೊಸೊರ್ ಆಸಾ ಮ್ಹಣ್ ಪಾತ್ಯೆಂವ್ಕ್ ಆಮ್ಕಾಂ ಕಷ್ಟ್ ಮಾರ್ತಾತ್ ಜಾಲ್ಯಾರೀ ಹೀ ಗಜಾಲ್ ನೀಜ್. ಮೊಸ್ರಾಕ್ ಶೆಂಭರ್ ರೂಪ್, ಶೆಂಭರ್ ಅವ್ತಾರ್ ಆಸ್ತಾತ್. ಹಾಂಗಾ ಗೂಣ್-ಅವ್ಹಣ್, ಪಾತಾಕ್-ಶೆಗುಣ್ ಮ್ಹಣ್ ಲೆಖ್ಚೆಂ ಸ್ವಂಯ್ - ಭುರ್ಗ್ಯಾಂ ಥಂಯ್ ಹ್ಯಾ ರಿತಿಚಿ ನೈತಿಕ್ ಚಿಂತಾಪ್ ಆನಿಕೀ ಯೇಂವ್ಕ್ ನಾ. ತಾಂಕಾಂ ಆಸಾತ್ ಥೊಡ್ಯೊ ಗರ್ಜೊ ಆನಿ ತ್ಯೊ ಗರ್ಜೊ ತ್ಯಾ ಘಡಿಯೆ ಫಾರಿಕ್ ಜಾಯ್ತಯ್. ಫಾಲ್ಯಾಂ ಮ್ಹಣಾಸರ್ ರಾಕ್ಚಿ ಮಾನಸಿಕ್ ತಾಂಕ್ ತಾಂಚೆ ಥಂಯ್ ನಾ.

ಲ್ಹಾನ್ ಪಣಾರ್ ಪ್ರಾರಂಭ್ ಜಾಲ್ಲ್ಯೊ ಮೊಸೊರ್ ವ್ಹಡ್ ಜಾತಾನಾ ಹೆರ್ ರುಪಾಂನಿ ಝಳ್ಕಾತಾ. ಕಿತ್ಲೆಶಾ ಜಣಾಂಚೆ ಜಿಣಿ ಸದಾಂಚ್ ಸ್ಪರ್ಧಾತ್ಮಕ್ ಜಾವ್ನ್‌ಚ್ ಉರ್ತಾ. ಹರ್ಯೆಕ್ಲೊ ಹಾಂಕಾಂ ಏಕ್ ಪ್ರತಿಸ್ಪರ್ಧಿ. ಹಾಂಚೆ ಜಿಣಿ ಸದಾಂಚ್ ಒಲಿಂಪಿಕ್ಸ್, ಪೆಲ್ಯಾಕ್ ಪಾಟಿಂ ಫಾಲ್ಡ್ ಮುಕಾರ್ ಧಾಂವ್ಲ್ಯಾರ್ ಮಾತ್, ಹಾಂಕಾಂ ಸಮಾಧಾನ್, ಸುಟ್ಕಾ. ಆನ್ಯೇಕಾ ರಿತಿನ್, ಥೊಡೆ ಕಸಲೊಚ್ ಸ್ಪರ್ಧೊ ಮ್ಹಳ್ಯಾರ್ ಕಾವ್ಜೆತಾತ್ ಆನಿ ಸುಲಭಾಯೆನ್ ಸಲ್ವಣಿ ಒಪುನ್ ಘೆತಾತ್. ಹಾಣಿಂ ಸದಾಂಚ್ ಪಾಟ್ಲ್ಯಾ ಬಾಂಕಾರ್ ಬಸೊನ್ ರೊಮ್ಚೆಂ. ಭುರ್ಗ್ಯಾಂ ಥಂಯ್ ಮೊಸೊರ್ ಉಬ್ಜೊಂಕ್ ಆನಿ ವಾಡೊಂಕ್ ಕೋಣ್ ಕಾರಣ್ ಜಾತಾತ್, ಹಾಂತುಂ ಆವಯ್-ಬಾವಯ್ ಕಿತ್ಲೆಂ ಕಾರಣ್ ಆನಿ ಮೊಸೊರ್ ಉಬ್ಜನಾಶೆಂ ಕಿತೆಂ ಕರ್ಯೆತ್ ಚಿಂತಿಜಯ್ ಪಡ್ತಾ.

## ಮೊಸ್ರಾಚೊ ವೊಸೊ ನಿವಾರ್ಚೊ ಕಸೊ?

ಅವ್ಜಿತ್ ವಿಲಕ್ಷಣ್ ವರ್ತನ್, ಕಾರಣ್ ನಾಸ್ತಾಂ ಪಿಡಾ, ರಾತಿಂ ಮಾಂದ್ರಿ ಥಂಡ್ ಕರ್ಚಿ, ಗರ್ಜೆವಿಣೆಂ ರಡ್ಚೆಂ, ಹರ್ಯೆಕಾಂತ್ ಹಟ್ ಧರ್ಚೆಂ - ಮೊಸ್ತಿ ಭುರ್ಗ್ಯಾಂ ಥಂಯ್ ಹ್ಯೊ ಚಾಲಿ ಸರ್ವ್ ದಿಸೊನ್ ಯೆತಾತ್. ಸಬಾರ್ ಪಾವ್ಪಿಂ ಹೊ ಅವ್ಜಿತ್ ಕಿರ್ಲೊಂಕ್ ಆನಿ ವಾಡೊಂಕ್ ಆವಯ್ ಬಾಪಯ್ ಕಾರಣ್ ಜಾತಾತ್. ಭುರ್ಗ್ಯಾಂ ಥಂಯ್ ಮೊಸ್ರಾಚಿಂ ಖುಣಾಂ ದೆಖ್ತಾನಾ ಖೆಳ್ಕಳಾಂ ಕರ್ಚೆಂ ಸಮಾಂ ನ್ಹಂಯ್. ಕಿತ್ಲೆಲೆ ಪಾವ್ಪಿಂ, ಮಾಲ್ಫಡ್ಯಾ ಭುರ್ಗ್ಯಾಂ ಥಂಯ್ ಮೊಸೊರ್ ಉಬ್ಜೊಂವ್ಚೆ ಖಾತಿರ್ ಚ್ ಧಾಕ್ಪಲ್ಯಾಚೊ ಕೊಂಡಾಟೊ ಕರ್ನ್, ಅಳೆ ತಾಕಾ ಮೊಸೊರ್ ಪಳೆ ಮ್ಹಣ್ ಪುಬ್ಲಿಕ್ ರಿತಿನ್ ಹಿಣ್ಣುಂಚೆಂ ಆಸ್ತಾ. 'ಬೇಬಿ ಮ್ಹಜಿಂ, ತುಂ ಮ್ಹಜೊ ನಂಯ್, ತುಂ ಮ್ಹಾಕಾ ನಾಕಾ' ಮ್ಹಣ್ ಚೆಷ್ಟಾಯೊ ಕರ್ನ್ ಸಾಂಗ್ಲಾರೀ, ಹೆಂ ಉತಾರ್ ಭುರ್ಗ್ಯಾಚ್ಯಾ ಮತಿಕ್ ಧರೊ ದಿತಾ. ಹೊ ಪಪ್ಪಚ್ಯಾ ಉಸ್ಕಾರ್ ಚಡ್ತಾ, "ಅಳೇ ತಾಚೊ ಮೊಸೊರ್ ಪಳೆಯ್ನಾಂವೆ?" ಮ್ಹಣ್ ಕೊಂಕ್ಣೆಂ ಆಸಾ. ಆಮಿಂ ತಮಾಷೆಚಿಂ ಉತ್ರಾಂ ಮ್ಹಳ್ಳಾರೀ ಭುರ್ಗ್ಯಾಂಕ್ ಸಕ್ಕಡ್ ಸತ್ ಚ್. "ಆಮ್ಕಾಂ ಬೇಬಿ ಆಸಾ, ತುಕಾ ಮಾಗೊನ್ ಯೆಂವ್ಚ್ಯಾ ದೂಮಾಕ್ ದಿತಾಂವ್" ಮ್ಹಳ್ಳಿಂ ತಮಾಷೆಚಿಂ ಉತ್ರಾಂ ರವಿಚ್ಯಾ ಕಾಳ್ಜಾಂತ್ ದಡ್ಡೆ ಉಬ್ಜಯ್ತಾತ್. ಹ್ಯಾ ರಿತಿನ್ ಆವಯ್ ಬಾಪಾಯ್, ಲ್ಹಾನ್ ಭುರ್ಗ್ಯಾಂಚ್ಯಾ ಕಾಳ್ಜಾಂನಿ ಮೊಸ್ರಾಚಿಂ ಬಿಂ ವೊಂಪ್ತಾತ್ ಆನಿ ತಾಂಚಿಂ ಮೊಸ್ರಾಳಿಂ ಕಾರ್ಯಾಂ ಪಳೆವ್ನ್ ಹಾಸ್ತಾತ್. ಹಿಂಚ್ ಭುರ್ಗಿಂ ಮುಕಾರ್ ದುಬಾವಿ, ಮೊಸ್ತಿ ಜಾವ್ನ್ ಚ್ ಉರ್ತಾತ್. ಪತಿಣೆಚಾ ಹರ್ಯೆಕಾ ಉತ್ರಾಕ್ ರಾಗಾನ್ ಪೆಟ್ಪೊ ಪತಿ, ದುಬಾವನ್ ಲೊಳೊನ್ ಪತಿಕ್ ಪಿಶಿ ಕರ್ಚಿ ಪತಿಣ್, ಲ್ಹಾನ್ ಪಣಾರ್ ಮೊಸ್ರಾಕ್ ಬಲಿ ಜಾಲ್ಲಿಂ ಮ್ಹಳ್ಳ್ಯಾಕ್ ದುಬಾವ್ ನಾ.



ಪಯ್ಲ್ಯಾ ಸುವಾತೆರ್, ಮಾಲ್ಪಡ್ಯಾಕ್ ಭಾರಿಚ್ ಸರ್ಬರಾಯ್ ಕರ್ನ್, ಘರ್ಜೊ ಅಧ್ಯಕ್ಸ್, ಮೆನೆಜರ್ ರೀತೀನ್ ವಾಗವ್ನ್, ದುಸ್ರೊ ಜಲ್ಮತಾನಾ ಎಕಾಚ್ ಫರಾ ಸಕ್ಲಾ ದೆವ್‌ಲ್ಲ್ಯಾ ಮಾಲ್ಪಡ್ಯಾಕ್ ಮಾನಸಿಕ್ ಥರಾನ್ ತಯಾರಾಯ್ ಕರಿಜಾಯ್. ತಾಕಾ ಏಕ್ ಈಷ್ಟ್, ಸಾಂಗಾತಿ ಯೇಂವ್ಕ್ ಆಸಾ ಆನಿ ಮಮ್ಮಿನ್, ಪಪ್ಪಾನ್ ಆನಿ ತಾಣೆಂ ಯೇಂವ್ಕ್ ಆಸ್ಚ್ಯಾ ಬಾಳ್ಕಾಕ್ ಸ್ವಾಗತ್ ಕರಿಜಾಯ್ ಆನಿ ತಾಚಾ ಜೊಗಾಸಾಣೆಚಿ ಜವಾಬ್ದಾರಿ ಹಾಕಾಯಿ ಆಸಾ ಮ್ಹಣ್ ಸಮ್ಜಣಿ ದೀಜಾಯ್. ತೆದ್ನಾಂ ಯೆಂವ್ಚೆಂ ಬಾಳ್ಕೆಂ ಪ್ರತಿಸ್ಪರ್ಧಿ ಜಾಯ್ನಾ ಬಗಾರ್ ಈಷ್ಟ್ ಜಾತಾ. ಮಾಲ್ಪಡೊ ಇಸ್ಕೊಲಾಕ್ ವಚೊಂಕ್ ಸುರು ಕೆಲ್ಯಾ ಉಪ್ರಾಂತ್ ಆನ್ಯೇಕ್ ಬಾಳ್ಕೆಂ ಜಲ್ಮಲ್ಯಾರ್ ಬರೆಂ. ಮಾಲ್ಪಡೊ ಇಸ್ಕೊಲಾಚ್ಯಾ ವಹಿವಾಟಾಂತ್ ಬುಡೊನ್ ಅಸಾ ಜಾಲ್ಲ್ಯಾನ್, ಆತಾಂ ತಾಕಾ ಮಮ್ಮಿ-ಪಪ್ಪಾಚಾ ಗಮನಾಚಿ ಗರ್ಜ್ ಉಣೆಂ. ಸಬಾರ್ ಪೊರಾಂ ತೊ ಭಾಯ್ರ್ ಆಸ್‌ಲ್ಲೆ ನಿಮ್ಮಿಂ ಧಾಕ್ಟಲ್ಯಾಕ್ ಗಮನ್ ದಿಲ್ಯಾರೀ ತಾಕಾ ಪರ್ವಾ ನಾ.

ಧಾಕ್ಟಲ್ಯಾಕ್ ಉಸ್ಕಾರ್ ನಿದಾಯ್ತಾನಾ, ಮಾಲ್ಪಡೊ ಲಾಗಿಂ ಆಯ್ಲ್ಯಾರ್ ತಾಕಾ ಗೊರೊಜ್ ಮಾರ್ನ್ ಧಾಂವ್ಡಾಂವ್ಚೆಂ ನ್ಹಂಯ್, ಬಗಾರ್ ಪೊಶೆಂವ್ಚೆಂ ಬರೆಂ. ಆಪ್ಣಾಕ್ ಪಪ್ಪಾನ್ ಮಮ್ಮಿನ್ ಸಾಂಡುಂಕ್ ನಾ, ಆಮಿ ದೊಗಾಂಯ್ ತಾಂಚಾ ಮೊಗಾಚಿಂ ಮ್ಹಳ್ಳೆಂ ಭಾವನ್ ತಾಚೆ ಥಂಯ್ ಖಿಂಚಾಜಾಯ್. ತಾಕಾ ಕೆದಿಂಚ್ ಪರ್ದೆಶಿ ಭಾವನ್ ದೀನಾಕಾತ್. ಧಾಕ್ಟಲ್ಯಾಚಿ ಜೊಗಾಸಾಣ್ ಕಾಣ್ಣೆಂವ್ಚಿ ಜವಾಬ್ದಾರಿ ತಾಕಾಯಿ ದಿಯಾ. ಪುಣ್ ತಾಚೊ ಖೆಳಾಚೊ ಸಮಾನ್ ಧಾಕ್ಟಲ್ಯಾಕ್ ದೀಂವ್ಕ್ ಒತ್ತಾಯೆನ್ ತಾಕಿಡ್ ದಿನಾಕಾತ್. ಕ್ರಮೇಣ್ ಜಾವ್ನ್ ಹೊ ಖೆಳಾ ಸಾಮಾನ್ ತೊಚ್ ಧಾಕ್ಟಲ್ಯಾ ಲಾಗಿಂ ವಾಂಟುನ್ ಘೆತಲೊ.

ಎಕಾದಾವೆಳ್ ಯೆದೊಳ್‌ಚ್ ಥಂಯ್ ಮೊಸೊರ್ ಕಿರ್ಲಾಲಾ ಜಾಲ್ಯಾರ್, ಹ್ಯಾ ಮೊಸ್ರಾ ಥಾವ್ನ್ ತಾಣೆಂ ಜಿಕಾನಾಶೆಂ ಜಾಗ್ರುತ್ಕಾಯ್ ಕಾಣ್ಣೆಜಾಯ್. ಮೊಸ್ರಾಚಿಂ ವರ್ತನ್ ದೆಕ್ತಾನಾ ತಾಕಾ ಗಮನ್ ದೀನಾಕಾತ್, ನಿರ್ಲಕ್ಷ್ಯ ಕರಾ. ಎಕಾದಾವೆಳ್ ಮೊಸ್ರಾಚಾ ಕಾರ್ಯಾಕ್ ಗಮನ್ ದಿಲ್ಯಾರ್ ಪರತ್ ತೆಂಚ್ ವರ್ತನ್ ತೊ ವಾಪರ್ತಲೊ. ಖಿಂಚೊಯ್ ಆವ್ತಾರ್ ಸುಫಳ್ ಜಾಯ್ನಾ, ಮ್ಹಾಕಾ ಗಮನ್ ಮೆಳ್ಳಾ ಮ್ಹಣ್ತಾನಾ, ಆಪ್ಲೆಸಕ್ತಿಂ ಭುರ್ಗೊ ತೊ ಆವ್ತಾರ್ ಸೊಡ್ತಾ, ಸುಫಳ್ ಜಾಯ್ತಾ ಜಾಲ್ಯಾರ್ ಪರತ್

ಪ್ರಯೋಗ ಕರ್ತೃ.

ಭುಗ್ಯಾಂಚಿ ಮೂಳ ಭೂತ್ ಗರ್ಜ್, ಮೋಗ್ ಆನಿ ಆವಯ್ ಬಾಪಾಯ್ಚೆಂ ಸಂಪೂರ್ಣ ಗಮನ್ ಆಕರ್ಷಿತ್ ಕರ್ಚೆಂ. ತ್ಯಾ ದೆಕುನ್ ಧಾಕ್ಟಲ್ಯಾಕ್ ಚಡ್ ಗಮನ್ ದೀವ್ನ್, ಮಾಲ್ಫಡ್ಯಾಚಿ ಸಂಪೂರ್ಣ ಅಲಕ್ಷಾ ಕರ್ನಾಕಾತ್. ಮಾಲ್ಫಡ್ಯಾಚೆಂ ದೆವೆಂ ಮಾಲ್ಫಡ್ಯಾಕ್ ದೀಂವ್ಕ್ ಘಾವೊ. ಮಾಲ್ಫಡೊ ಜಲ್ಮಾತಾನಾ ತಾಚೊ ಅಧಿಕ್ ಕೊಂಡಾಟೊ ಕರ್ನ್, ಧಾಕ್ಟಲೊ ಜಲ್ಮಾತಾನಾ ಮಾಲ್ಫಡ್ಯಾಕ್ ಕೂಡ್ಲೆ ಪಯ್ಸ್ ದವರ್ಚೆಂ ಸಮಾನ್ವಯ್. ಕಿತ್ತೆಲೆ ಪಾವ್ಲಿಂ ಪುಡ್ಪುಡಿತ್, ಸುಡ್ಪುಡಿತ್ ಪೊಕ್ರಿ ಮಾಣಿಕ್ ಮಾಲ್ಫಡೊ, ಎಕ್ಲೊಚ್ ಪೊರೆವಿಂಗಡ್, ರಾಗಿಷ್ಟ್, ದುಖೇಸ್ತ್ ಜಾವ್ನ್ ಭಾಗ್ತಾ, ತಾಚೆಂ ಪೊಕ್ರಿಪಣಾಂ ಆನಿ ಸುಡ್ಪುಡಾಯ್ ಬಾವೊನ್ ವೆತಾತ್. ಧಾಕ್ಟಲ್ಯಾಚಿ ಜತನ್ ಕಾಣ್ತಾನಾ ಮಾಲ್ಫಡ್ಯಾಕ್ ದಿಂವ್ಚೊ ಮೋಗ್ ಉಣೆ ಕರ್ಚೊ ನ್ಹಯ್, ಬಗಾರ್ ಇಲ್ಲಿಂ ಚಡ್ ಚ್ ಗಮನ್ ದಿಂವ್ಚೆಂ ಗರ್ಜ್ ಆಸಾ.

ದೊಗಾಂ ವಾ ಚಡ್ ಭುರ್ಗಿಂ ಘರಾ ಆಸ್ತಾಂ, ಪಪ್ಪ-ಮಮ್ಮಿಚಾ ಮೊಗಾಂತ್ ಕೆದಿಂಚ್ ತಫಾವತ್ ಆಸೊಂಕ್ ನಜೊ. ತಲೆಂ ಮ್ಹಳ್ಯಾರ್ ಸಕ್ಕಡ್ ಭುಗ್ಯಾಂಚೊ ಸಮಾನ್ ರಿತಿನ್ ಮೋಗ್ ಕರ್ಚೊ ಮ್ಹಣ್ ಅರ್ಥ್ ನ್ಹಯ್, ವಾಂಟೊ ಘಾಲ್ಲೊ ಮೋಗ್ ನ್ಹಯ್ ಬಗಾರ್ ಅಸನ್ಯ ಮೋಗ್ ಮ್ಹಳ್ಯಾರ್ ಆಪುಣ್ ಪಪ್ಪ-ಮಮ್ಮಿಕ್ ಮೊಲಾದೀಖ್ ಮ್ಹಳ್ಳೆಂ ಭಾವನ್.

ಆವಯ್-ಬಾಪಾಯ್ ಭುಗ್ಯಾಂ ಥಂಯ್ ಕರ್ಯೆತ್ ಜಾಲ್ಲಿಂ ಸಾಕ್ರಿಲೆಜ್ ಪಾತಕ್ ಜಾವ್ನಾಸಾ ಹೆಂ-ಭುಗ್ಯಾಂಕ್ ಎಕಾಮೆಕಾ ಸರಿ (compare) ಕರ್ನ್ ನಿಂದಾ ಕರ್ಚೆಂ. ಸರಿ ಕರ್ನ್ ನಿಂದಾ ಕೆಲ್ಲ್ಯಾ ಭುಗ್ಯಾಂಚಿ ದೆಸ್ವಾಟ್ ಚಿಂದಿ ಜಾವ್ನ್ ವೆತಾ. ಪುಲ್ಚ್ಯಾ ಪುಲಾಕ್ ಕುರಾಡಾಚೊ ಮಾರ್ ಪಡ್ತಾ, ತರ್ನ್ಯಾ ಖೊಲ್ಯಾಕ್ ಸಳ್ಳೆಲೆಂ ಉದಾಕ್ ಪೊತ್ಲೆಬರಿ ಜಾತಾ. ಭುಗ್ಯಾಂಚಿ ನೆಣ್ತೆಂ ಮನಾಂ ಬಾವೊನ್ ವಚೊಂಕ್, ಕೊಡು ಜಾಂವ್ಕ್, ಪ್ರಮುಖ್ ಕಾರಣ್ ಮ್ಹಳ್ಯಾರ್ ತಾಕಾ ಆನಿ ಹೆರಾಂಕ್ ಸಾರ್ಕೊ ಕರ್ನ್ ನಿಂದಾ ಕರ್ಚೆಂ, ಮೊಲ್ ಬಾಂದ್ಚೆಂ. ಹರ್ಯೆಕ್ ಭುರ್ಗೊ ಅಮೊಲಿಕ್, ಮೊಲಾಧಿಕ್. ತಾಂಕಾಂ ಮೋಲ್ ಬಾಂದ್ಚ್ಯಾ ಕೀಳ್ ಕಾಮಾಂ ಪ್ರಾಸ್ ಚಡಿತ್ ಸಾಕ್ರಿಲೆಜ್ ಆಸಾಗೀ?



ಲ್ಹಾನ್ ಪಣಾರ್ ಥಾವ್ನ್‌ಚ್ ಮೋಲ್ ಬಾಂದ್ಚ್ಯಾ ಅವ್ಣಣಾಕ್ ಬಲಿ ಜಾಲ್ಲೆ ವ್ಯಕ್ತಿ  
ಮುಖಾರ್ ಅಮಾಲಿ ಜಾಂವ್ಚೆ ದೀಸ್ ಚಡ್ ಪಯ್ಸ್ ನಾಂತ್. ಕೆದಿಂಚ್ ಭುರ್ಗ್ಯಾಂಕ್  
ಎಕಾಮೆಕಾ ಸರಿ ಕರಿನಾಕಾತ್.

ಸಬಾರ್ ಪಾವ್ಪಿಂ ಪಪ್ಪಾ-ಮಮ್ಮಿಚೆ ಆವ್ತಾರ್‌ಚ್ ಭುರ್ಗ್ಯಾಂ ಥಂಯ್  
ಮೊಸೊರ್ ಆಸಾ ಕರ್ತಾತ್. ಭುರ್ಗ್ಯಾಂಚೊ ಮೋಗ್ ಜೊಡುಂಕ್  
ಆವಯ್-ಬಾಪಾಯ್ ಮಧೆಂ ಗುಪಿತ್ ಸ್ಪರ್ಧೊ ಆಸ್ತಾ. ಮೊಸೊರ್ ಆನಿ ಸ್ಪರ್ಧೊ  
ಜವ್ಚೆ ಅವ್ಣಣ್.

ಕಿತ್ಲೆಶ್ಯಾ ಕುಟ್ಮಾಂನಿ ಆಶೆಂ ಘಡ್ತಾ - ಎದೊಳ್ ಮೊಗಾನ್ ಆಸ್‌ಲ್ಲೆಂ ಜೊಡೆಂ  
ಏಕ್ ದೀಸ್ ಲಡಾಯ್ ಕರ್ನ್ ಪಡ್ತಾ. ಪತಿಣೆಕ್ ಪ್ರಮೋಶನ್ ಮೆಳ್ಳೆಂ. ತ್ಯಾ ದಿಸಾ ಥಾವ್ನ್  
ಪತಿಚೊ ಜಿನೊಸ್ ಬದಲ್ತಾ. ಪತಿಣೆಕ್ ಕಂಟ್ರೋಲ್ ಕರುಂಕ್ ಹಜಾರ್ ತಾಕಿದೊ ದಿತಾ.  
ಊಟ್ ಬಸ್ ಕರುಂಕ್ ಪಳೆಯ್ತಾ. ಹೊ ಮೊಸೊರ್ ಸ್ವಂಯ್‌ಗೀ?

## ಸಾತ್ ... ಸಾತ್ ... ಸಾಡೆಸಾತ್ - 1

ಹ್ಯಾ ಸಂಸಾರಾಂತ್ ಸಕ್ಕಡ್ ಬದಲ್ತಾ. ನವೀಕರಣ್, ಝರವ್ಣಿ, ಜಿವೋಣಿ, ಮರಣ್ ಸರ್ವ್ ವಸ್ತುಂಚೆಂ ಮೂಳ್ ನಿಯಮ್. ಹಿತ್ಲಾಂತ್ಲೊ ಫಾತರ್ ಸಯ್ತ್ ದಿಸಾಂದೀಸ್ ಗುಪ್ತ್ ರಿತಿನ್ ಝರೊನ್ ಝರೊನ್ ಲ್ಹಾನ್ ಜಾತಾ. ಖಡಾಪ್ ಕುಡ್ಲೆ ಜಾತಾ. ದಿವೊಡ್ ಆನಿ ಸಬಾರ್ ಮನ್ಜಾತಿ ತೆದ್ನಾಂ ತೆದ್ನಾಂ ಆಪ್ಲ್ಯಾ ಕುಡಿಚಿ ಕಾತ್ ನಿಕ್ಕಾಯ್ತಾತ್ ಆನಿ ತಾಂಚಾ ಕುಡಿರ್ ನವಿ ಕಾತ್ ವಾಡ್ತಾ. ಆದ್ಲಿ ಕಾತ್ ಉಸ್ತಾಪ್ ನವಿ ಕಾತ್ ಆಸಾ ಕರ್ತಾನಾ ದಿವ್ಡಾಕ್ ಮಸ್ತ್ ಭಂಗ್ ಜಾತಾ. ಅಟಿವಿಟಿ ಉಬ್ಜಾತಾತ್, ವೊಳ್ವತ್ತಾ. ದಿವ್ಡಾಚ್ಯಾ ದೊಳ್ಯಾಂನಿ ದುಕಾಂ ಭರ್ತಾತ್ ಆನಿ ತೊ ತಾತ್ಕಾಲಿಕ್ ಜಾವ್ನ್ ಕುಡೊರ್ ಜಾತಾ ಪುಣ್ ನವಿ ಕಾತ್ ಉದೆಲ್ಲ್ಯಾ ಉಪ್ರಾಂತ್ ಪರತ್ ನಿರ್ಮಳ್ ದೀಷ್ಟ್ ಪಾಟಿಂ ಮೆಳ್ತಾ. ಕಾತ್ ಕಾಡ್ಲೆ ದೀಸ್ ಲಾಗಿಂ ಪಾವ್ತಾನಾ, ದಿವೊಡ್ ಆಳ್ವಾಯೆನ್ ಭರೊನ್, ರೆವೊಡ್ ಫಾಲ್ನ್, ವೊತಾಂತ್ ವೊಗೊಚ್ ಪಡ್ತಾ. ತ್ಯಾ ನಂತರ್ ಆಪ್ಣಾಚಿ ಕೂಡ್ ಫಾತ್ರಾಕ್ ಘಸ್ಪುನ್, ರುಕಾಕ್ ರೆವ್ಡಾವ್ನ್ ಚಿಡ್ಪುನ್ ಕುಡಿಚಿ ಕಾತ್ ಸದಿಳ್ ಕರ್ತಾ. ತೊಂಡ್ ಉಗ್ತೆ ಕರ್ನ್ ವಿಶಾಲ್ ಜಾಂಬಾಯೊ ಕಾಡ್ತಾ. ಜಾಂಬಾಯೊ ಕಾಡ್ತಾನಾ ತೊಂಡಾಚ್ಯಾ ದೆಗೆಚಿ ಕಾತ್ ಪಿಂದ್ ಜಾಲ್ಲ್ಯಾನ್, ಕ್ರಮೇಣ್ ಖಿಡ್ವಾಂಕ್ ಘಸ್ಪುನ್ ಕಾತ್ ನಿಕ್ಕಾಂವ್ಚೆಂ ದಿವ್ಡಾಕ್ ಸುಲಭ್ ಜಾತಾ. ನವಿಕಾತ್ ನವ್ಯಾ ಜಿಣ್ಯೆಕ್ ಸಂಕೇತ್ ದಿತಾ. ದಿವ್ಡಾಕ್ ಜಿವಂತ್ಪಣ್ ಮೆಳ್ತಾ. ಹರ್ಯೆಕ್ ದಿವೊಡ್ ವರ್ಸಾಕ್ ದೋನ್ ಪಾವ್ಪಿಂ ಪುಣೇ ಆಪ್ಣಾಚಿ ಆದ್ಲಿ ಕಾತ್ ನಿಸ್ರಾವ್ನ್ ನವಿ ಕಾತ್ ಆಸಾ ಕರ್ತಾ ಮ್ಹಣ್ತಾತ್.

ಮನಿಸ್ ಮೂಳ್ ಭೂತ್ ಜಾವ್ನ್ ಮನ್ಜಾತ್ ಜಾಲ್ಲ್ಯಾ ವರ್ವಿಂ, ತೆದ್ನಾಂ ತೆದ್ನಾಂ



ತಾಚಿ ಕೂಡ್ ಬದಲ್ತಾ ಎಕಾಚ್ಫುರಾ ತೊ ಆಪ್ಣಾಚ್ಯಾ ಕುಡಿಚಿ ಕಾತ್ ನಿಸ್ರಾಯ್ನಾ ಜಾಲ್ಯಾರೀ, ಹರ್ಯೆಕ್ ಘಡಿ ತಾಚಿ ಕೂಡ್ ಬದಲ್ತಾ. ಪುಣ್ ಹೆಂ ಬದ್ಲಾಪ್ ರೂಪ್ ರೂಪ್ ತ್ಯಾಚ್ ಘಡ್ಯೆ ದಿಸಾನಾ. ಹರ್ಯೆಕಾ ಸಾತ್ ವರ್ಸಾಕ್ ಏಕ್ ಪಾವ್ಲಿಂ ಆಮಿ ಸಂಪೂರ್ಣ್ ರಿತಿನ್ ಬದ್ಲಾತಾಂವ್. ಆಮ್ಚಿ ಕೂಡ್ ನಿಧಾನ್ ರಿತಿನ್ ನವಿ ಜಾತಾ. ಆಮ್ಚೆಂ ಮನ್, ಚಿಂತ್ನಾಂ, ಭೊಗ್ಲಾಂ ನವಿಂ ಜಾತಾತ್. ಆಮಿ ಸಾತ್ ವರ್ಸಾಂಕ್ ಏಕ್ ಪಾವ್ಲಿಂ ಪರಿಪೂರ್ಣ್ ರಿತಿನ್ ಬದಲ್ಚೆ ಗಿರಾಯ್ಕ್. ಆಮಿ ಸತ್ತರ್ ವರ್ಸಾಂವಾಂಚುನ್ ಉರ್ಲ್ಯಾರ್, ಆಮ್ಚಿ ಕೂಡ್ ಧಾ ಪಾವ್ಲಿಂ ಮೊರ್ತಾ, ಧಾ ಪಾವ್ಲಿಂ ಪರತ್ ಜಿವಂತ್ ಜಾತಾ. ಹರ್ಯೆಕಾ ಸಾತ್ ವರ್ಸಾ ಆಮ್ಚೆಂ ಥಂಯ್ ನವೆಸಾಂವ್ ಯೆತಾ. ಆಸ್ಯೆಕ್ ನವೆಂ ಮೇಟ್ ಆಮಿ ಚಡ್ತಾಂವ್. ಹರ್ಯೆಕಾ ಸಾತ್ ವರ್ಸಾಂಕ್ ನವೆ ನವೆ ಜಾವ್ನ್ ವಾಡ್ಲ್ಯಾರ್ ಸಕ್ಡ್ ಸುಡಾಳ್ ಜಾತಾ. ಪುಣ್ ಆಶೆಂ ಜಾಯ್ನಾಸ್ತಾ ಕಿತೆಂಗೀ ಚಡುಣೆಂ ಜಾಯ್ತಾ ಜಾಲ್ಯಾರ್, ಸಾತ್ ಆಸ್ಚೆ ಸಾಡೆಸಾತ್ ಜಾತಾಂವ್.

ಸಾತ್ ವರ್ಸಾಂ ಭರ್ತಾ ಮ್ಹಣಾಸರ್ ಧಾಕ್ಟೆಂ ಬಾಳೆಂ ಸ್ವಾರ್ಥಿ ಜಾವ್ನಾಸ್ತಾ. ಸಗ್ಳೊ ಸಂಸಾರ್ ಮ್ಹಜ್ಯಾ ಭಂವ್ತಿ ಘುಂವ್ತಾ ಯಾ ಘುಂವಾಜಾಯ್ ಮ್ಹಣ್ ಅಪೇಕ್ಷಿತಾ. ಆಪುಣ್ ಸಗ್ಳ್ಯಾ ಸೃಷ್ಟಿಚೊ ಕೇಂದ್ರ್ ಮ್ಹಣ್ ಲೆಖ್ತಾ. ಡ್ಯಾಡಿ ಮಮ್ಮಿನ್ ಮ್ಹಾಕಾ ಲೆಂವಾಜಾಯ್ ಮ್ಹಣ್ ಅಪೇಕ್ಷಿತಾ. ಸಗ್ಳೆಂ ಕುಟಾಮ್ ಅಪ್ಣಾಂ ಭೊಂವ್ತಿಂ ಜಮೊ ಜಾವ್ನ್ ಆಪ್ಣಾಕ್ ಆರಾಧನ್ ಆನಿ ಪ್ರಣಿಪಾತ್ ಕರಿಜಯ್ ಮ್ಹಳ್ಳಿ ನಿರೀಕ್ಷಾ ಬಾಳ್ತಾ ಥಂಯ್ ಆಸ್ತಾ. ಆಪ್ಣಾಚ್ಯೊ ಗರ್ಜೊ ಸಾಂಗ್ಚಾ ಪಯ್ಲೆಂಚ್ ಸಮ್ಜೊನ್ ಘೆವ್ನ್ ಸಂತೃಪ್ತಿ ದೀಜಾಯ್, ಚಿಂತ್ಲೆಂ ತ್ಯಾ ಘಡ್ಯೆ ಘಡಾಜಾಯ್. ನಾ ಜಾಲ್ಯಾರ್ ಬೊಬಾಟ್, ರಾಗ್, ರಡ್ಣೆಂ, ಉಡ್ಕಾಣೆ ಪ್ರಾರಂಭ್. ಹೊಚ್ ಘರ್ಜೊ ಮಹರಾಜ್, ಮಾಣಿಕ್, ದಿವೆಂ, ಮಮ್ಮಿ, ಡ್ಯಾಡಿ, ಭಾವ್-ಭಯ್ಣಿಂ ಸರ್ವ್ ಸದಾಂನಿತ್ ತಯಾರ್ ಆಸ್ಚೆ ಸೇವಕ್. ಸುರ್ಯೊ ಉದೆಂವ್ಚೊ ಆಪ್ಣಾ ಖಾತಿರ್. ಝಿಗ್ಬಿಗ್ ಚಂದ್ರೆಮ್ ಪರ್ಜಳ್ಳೊ ಆಪ್ಣಾಕ್ ಮಾನ್ ಕರುಂಕ್, ಕೊಂಬೊ ಸಾದ್ ಘಾಲ್ತಾ ಆಪ್ಣಾ ಖಾತಿರ್. ಕೊಂಬಿ ತಾಂತಿಂ ದವರ್ತಾ ಆಪ್ಣಾಕ್ ಆಮ್ಲೆಟ್ ದೀಂವ್ಕ್, ಆಪ್ಣಾಚಿ ಸೌಲತಾಯ್ ಸಕ್ಡಾಂಚಿ ಸೊಗಾಸಾಯ್. ಹೊ ಚಿಕ್ಕಿ ಆವಳೊ ಆಪುಣ್ಂಚ್ ಕುವಾಳೊ ಮ್ಹಣ್ ಚಿಂತ್ತಾ.

ಸಾತ್ ವರ್ಸಾಂಚೊ ಆವಾಳೊ ವಾಡ್ತಾ, ಆಟ್ ಥಾವ್ನ್ ಚೊವ್ದಾ ವರ್ಸಾಂ

ಮುಣಾಸರ್ ಅಂಬೊರ್ ಪಿಕೊ ಅಂಬೊ ಜಾತಾ. ಸ್ವಾರ್ಥಿ ಭುರ್ಗೊ ವ ಭುರ್ಗೊ ಪರಾರ್ಥಿ ಜಾತಾ ಪೆಲ್ಯಾ ಥಂಯ್, ಸಕ್ದಾಂನಿ ಆಪ್ಲಾಂ ಥಂಯ್ ಯೇಜಾಯ್ ಮ್ಹಳ್ಳಿಂ ಚಿಂತಾಪ್ ಬದಲ್ತಾ. ಆಪ್ಲಾಚೊ ಗೂಡ್ ಸೊಡ್ ಭಾಯ್ರ್ ವೆತಾ, ಈಷ್ಟ್ ಕರ್ನ್ ಕಾಣ್ಲೆತಾ. ಇಷ್ಟಾಂ ಸಾಂಗಾತಾ ಭರ್ಸಾತಾ. ಹರ್ಯೆಕ್ ಸಂಗತ್ ತಾಕಾ ನವಾಲ್ ಜಾಲ್ಲ್ಯೆ ನಿಮ್ತಿಂ ಸವಾಲಾಂ ಉಸ್ಸಾಯ್ತಾ. ಹೆಂ ಕಿತೆಂ, ಕಿತ್ಯಾಕ್ ತಶೆಂ, ಕಿತ್ಯಾಕ್ ನಜೊ, ಮ್ಹಳ್ಳಿಂ ಹಜಾರ್ ಸವಾಲಾಂಚೊ ಸರ್ದಾರ್ ಹೊ. ಘಡ್ಯೆನ್ ಘಡಿ ಶೆಂಭೊರ್ ಸವಾಲಾಂ ವಿಚಾರ್ನ್ ಆಳ್ಕಾನ್ ವಾಟ್ಲ್ಯಾ ಆವಯ್ಚಿ, ಪೇಪರ್ ವಾಚ್ಚಾ ಡ್ಯಾಡಿಚಿ ತಕ್ಲಿ ಪಿಸಾಂತುರ್ ಕರ್ನ್ ಸೊಡ್ತಾ. ಹರ್ಯೆಕ್ ಸಂಗಿಚೆರ್ ತಾಕಾ ಆಸಕ್ತ್. ರೂಕ್ ಕಿತ್ಯಾಕ್ ಪಾಚ್ಚೆ, ಅಂಬ್ಯಾಚಾ ರುಕಾರ್ ಕಿತ್ಯಾಕ್ ಪೊಣೊಸ್ ಜಾಯ್ನಾಂತ್, ಮಾಮ್ಮಿ ಕಿತ್ಯಾಕ್ ಪ್ಯಾಂಟ್ ಶಿರ್ಕಾಯ್ತಾ, ವ್ಹಡ್ಲಿ ಮಾಂಯ್ಕ್ ಮಿಶ್ಯೊ ಕಿತ್ಯಾಕ್ ನಾಂತ್? ಧಾಕ್ಲ್ಯಾ ರಡ್ಕುರ್ಚಾ ಭಯ್ಣಿಕ್ ಖಿಂಯ್ ಧಾವ್ನ್ ಹಾಡ್ಲೆಂ....

ಮಮ್ಮಿ, ಸಬಾರ್ ಸವಾಲಾಂ ಪಪ್ಪಾಕಡೆ ವಿಚಾರ್ ಮ್ಹಣ್ತಾ, ಪಪ್ಪಾಕಡೆ ವಿಚಾರ್ತಾನಾ ತೊ ಬೆತಾಚಿ ರೂಚ್ ದಾಖಯ್ತಾ. ಹ್ಯಾ ಪ್ರಾಯೆರ್ ಭುರ್ಗೊ ತಾತ್ವಿಕ್ ಜಾಲಾ. ಸಕ್ಡ್ ಸಮೋಣಿ ಆಪ್ಲಾಕ್ ಜಾಯ್ ಮ್ಹಣ್ ಆಶೆತಾ. ಪಿಸೊಳ್ಕಾಚ್ಯಾ ಪಾಟ್ಲ್ಯಾನ್ ವಳೂ ಧಾಂವ್ತಾ, ಧರ್ತಾ ತಾಚೆ ಪಾಕಾಟೆ ಪಿಂದುನ್ ಸುತ್ ಬಾಂದುನ್ ಗಾಳಿಪಟ ಸೊಡ್ತಾ. ಮಾಜ್ರಾಚ್ಯೊ ಮಿಶ್ಯೊ ತಾಸ್ತಾ, ಮೆಜಾ ವಯ್ಲೆಂ ಡ್ಯಾಡಿಚೆಂ ವಾಚ್ ಉಗ್ತೆಂ ಕರ್ನ್ ಕಾಂಟೊ ಕಸೊ ಘುಂವ್ತಾ ಮ್ಹಣ್ ಪಳೆಯ್ತಾ, ಇಸ್ಕೂರ್ ನಿಕ್ಕಾಯ್ತಾ. ಖಿಂಚೊಯ್ ಚೆಡೊ ಚೆಡ್ವಾಂ ಸಂಗಿಂಚ್ ಆಸ್ಲ್ಯಾರ್ ತಾಕಾ ಚೆಡುಂ ಮ್ಹಣ್ ತಮಾಷೆ, ಚೆಡುಂ ಚೆಡ್ಯಾಂ ಸಂಗಿಂ ಕಬಡ್ಡಿ ಖೆಳ್ಳ್ಯಾರ್ ತಾಕಾ ಚೆಡಿ ಮ್ಹಣ್ ನಾಮಕರಣ್.

ಚೊವ್ದಾ ವರ್ಸಾಂ ಮ್ಹಣಾಸರ್ ವಾಸ್ತ್ರಾ ರಿಶಿನ್ ಘರಾ ಭಿತರ್ ಭಾಯ್ರ್ ಉಡ್ಕಾಣಾಂ ಮಾರ್ಚೊ ಚೆಡೊ ವ ಚೆಡುಂ ವಾಡ್ತಾತ್. 'ರೆಡೊ ವಾ ಗಾಡುಂ' ಜಾತಾತ್. ಜಿಣ್ಯೆಚೆಂ ತಿಸ್ರೆಂ ಆನಿ ಪ್ರಮುಖ್ ಮೇಟ್ ಹಾಂಗಾ ಪ್ರಾರಂಭ್ ಜಾತಾ. ವ್ಯಕ್ತಿತ್ವಾಚೆಂ ತಿಸ್ರೆಂ ಬಾಗಿಲ್ ಉಗ್ತೆಂ ಜಾಂವ್ಕ್ ಪ್ರಾರಂಭ್. ಚೆಡೊ ಆತಾಂ ಆಪ್ಲ್ಯಾ ಇಷ್ಟಾಂ ಸಂಗಿಂ ಆಸ್ಲ್ಯಾರೀ, ತಾಚೆಂ ಮನ್ ಚೆಡ್ವಾಂ ಸರ್ಶಿಂ ಉಬ್ತಾ. ಕುಡಿಂತ್ ಆನಿ ಕಾಳ್ಜಾಂತ್ ಕಿತೆಂಗೀ ಊಬ್, ಕಿತೆಂಗೀ ಖೊರೊಜ್. ಕೂಡ್ ವಾಡ್ತಾ, ಕಾಳಿಜ್ ಫುಲ್ತಾ, ಕಿತೆಂ ಕಿತೆಂ ಜಾತಾ, ಜಿಣ್ಯೆಚೊ ಮಿಸ್ತೆರ್ ಸಮ್ಜಾನಾ. ಇತ್ಲೆಂ ವೆಗ್ಗಿಂ ಖೊರ್ಪುಂಕ್ ಸಮಾಜ್ ಸೊಡ್ತಾಂ. ಹಜಾರ್



ರಂಗಾಳ್ ಸಪ್ಪಾಂ, ಭ್ರಮಾಂ ಮತಿಂತ್ ಝಳ್ಕಾತಾತ್. ಮತಿಚ್ಯಾ ಥಿಯೇಟರಾಂತ್ ಸೊಭಿತ್ ಫಿಲ್ಮಾಂ, ಆಪುಣ್ ಹೀರೋ. ಪೂತ್ ಕಿತೆಂ ಚಿಂತೆಸ್ತಾ ಜಾಲಾ, ದೇವ್ ಆಪೊವ್ಣೆಂಗೀ ಕಿತೆಂ, ಧುವೆಚೆಂ ತೋಂಡ್ ಕಿತೆಂ ಸುಜ್ಲಾಂ, ಸಾತೆಣ್ಯಾಚಾ ರುಕಾ ಪಂದಾ ಬಸ್ಲೆಂಗೀ ಮ್ಹಣ್ ಚಿಂತಾ ಆವಯ್. ಕ್ಲಾಸಿಂತ್ಲಿಂ ಸರ್ವ್ ಚೆಡ್ವಾಂ, ತೆವ್ಕಿಲ್ಯಾ ಘರ್ಚೆಂ ಸಿರಿದೇವಿ ಮ್ಹಜಾ ಮೊಗಾರ್ ಪಡ್ಲಾಂ, ಹಾಂವೆಂಚ್ ತಾಚೊ ಸೊಡ್ವಣ್ಣಾರ್ ಜಾಯ್ಜಾಯ್ ಮ್ಹಣ್ ನಿತ್ಯಾಧಾರ್. ಸಾಯ್ಬಿಣೆಚೆಂ, ಸಾಂ. ಮೊನಿಕಾಚೆಂ ನೊವೆನ್ ಧರ್ನ್, ಸಾಂ. ಲೊರೆಸಾಚಾ ಕುರ್ಪೆಕ್ ಸಾಂತ್ ಅಂತೊನಿಚಾ ಮಜತೆಕ್ ಪರಾತುನ್ ಮಾಗ್ತಾತ್. ಸೊಳಾ ವರ್ಸಾಂಚೊ ಪಂದ್ರಾ ವರ್ಸಾಂಚ್ಯಾ ಚೆಡ್ವಾ ವಿಶ್ಯಾಂತ್ ಸಪ್ಪಾಂತ್ ಕೆಳಿಂ ಖಾತಾ. ಸೊಳಾ ವರ್ಸಾಂ ಭರ್ತಾನಾ ಕತ್ತೆಯಿ ಸೊಭಿತ್ ದಿಸ್ತಾ ಮ್ಹಳ್ಳಿ ಸಾಂಗ್ಲಿ ಆಸಾ. ಹ್ಯಾ ಪ್ರಾಯೆರ್ ಭಿತರ್ಲ್ಯಾ ಭಿತರ್ ಕಿತೆಂಗೀ ಶಿಜ್ತಾ. ಕದ್ಕತ್ತಾ. ಮೊಗಾಚೆಂ ಪದಾಂ ಶಿಂವ್ಯಾಂ, ರಂಗೀನ್ ಗಿತಾಂ ಗಾವ್ಯಾಂ ಮ್ಹಣ್ ಭೊಗ್ತಾ. ಪುಣ್ .....

ಹಾಚೆ ಶಿವಾಯ್ ಫಾಲ್ಕಾಚ್ಯಾ ವಿಶ್ಯಾಂತ್ ಯೋಚನಾ, ಯೋಜನಾಂ ಪ್ರಾರಂಭ್ ಜಾತಾತ್. ಸ್ಪರ್ಧ್ಯಾಂನಿ ಕಶೆಂ ಜಿಕ್ವೆಂ, ಜಿಣ್ಯೆಂತ್ ಕಶೆಂ ಯಶಸ್ವಿ ಜಾಂವ್ಚೆಂ. ವ್ಯಾವಹಾರಿಕ್ ಜಾತ್ರೊ ಜಿಣ್ಯೆಂತ್ ಆಸ್ತಾನಾ ಆಪ್ಣಾಚಿ ಆಂಗಡ್ ಕಶಿ ಊಂಚ್ ಉಬಾರ್ನ್ ಉಗ್ತಿ ಕರ್ಚಿ ಮ್ಹಳ್ಳೆಂ ಚಿಂತಾಪ್ ಪ್ರಾರಂಭ್ ಹ್ಯಾ ಪ್ರಾಯೆರ್. ಓಬಿರಾಯಾಚಾ ಕಾಳಾಚಾ ಆವಯ್-ಬಾಪಾಯ್ಕ್ ಪಳೆಯ್ಲ್ಯಾರ್ ಜಾಯ್ನಾ. ಆಪ್ಣಾಚಾ ಭಯ್ಣಿಕಡೆ ಉಲಂವ್ಕ್ ಪಾಟಿಂ ಸರ್ತಾ, ಪೆಲ್ಯಾಚ್ಯಾ ಭಯ್ಣಿ ವಿಶ್ಯಾಂತ್ ಕಿತೆಂಗೀ ಕ್ರಿಸ್ತಾಂವ್ ಮಾಯಾಮೋಗ್ ಪ್ರಾರಂಭ್ ಜಾತಾ.... ಸಾತ್ ವರ್ಸಾಂಚಿಂ ತೀನ್ ಮೆಟಾಂ ಚಡೊನ್ ಜಾಲ್ಯಾಂತ್. ಸಕ್ಕಡ್ ಸಮರ್ಪಕ್ ರಿತಿನ್ ಜಾಲ್ಯಾರ್ ಬರೆಂ, ಚಡುಣೆಂ ಜಾಯ್ತ್ ಜಾಲ್ಯಾರ್ ಸಾಡೆಸಾತಾಚಿ ಖುಣಾಂ ಆತಾಂ ದಿಸೊನ್ ಯೆತಾತ್.

## ಸಾತ್ .... ಸಾತ್ .... ಸಾಡೆಸಾತ್ - 2

ಪಾಳ್ಯಾಂತ್ ಧಾದೊಸ್ಕಾಯೆನ್ ಆಸ್ಚೊ ಧಾಕ್ಟಲೊ ಪಿಲೊ ಆಪುಣ್ ಸಕ್ಡಾಂಚೊ ಮಾಣಿಕ್ ಮ್ಹಣ್ ಚಿಂತ್ತಾ. ಸಾತ್ ವರ್ಸಾಂ ಭರ್ತಾನಾ ಹ್ಯಾ ಭುರ್ಗ್ಯಾಕ್ ಸಂಸಾರ್ ನವಾಲ್ ಮ್ಹಣ್ ದಿಸ್ತಾ ದೆಕುನ್ ಹಜಾರ್ ಸವಾಲಾಂ ವಿಚಾರ್ತಾ. ತ್ಯಾ ನಂತರ್ ಜಿಣ್ಯೆಚೆ ಅಟಿವಿಟಿ ಪ್ರಾರಂಭ್. ಕೂಡ್ ವಾಡ್ತಾ, ಕಾಳಿಜ್ ಪುಲ್ತಾ, ಮನೋಭಾವ್ ಧಲ್ತಾ. ಫಾಲ್ಯಾಂಚ್ಯಾ ವಿಶ್ವಾಂತ್ ಹಜಾರ್ ಸಪ್ಲಾಂಚಿ ಪೊಟ್ಲಿ ಘೆವ್ನ್ ಜಿಣ್ಯೆಚಾ ಜಾತ್ರೆಂತ್ ಮೆತೆರ್ ಜಾತಾ. ಯೆದೊಳ್ ಪರ್ಯಾಂತ್ ಸಕ್ಡ್ ಸಮಾ ಜಾವ್ನ್ ಗೆಲ್ಯಾರ್ ತಕ್ರಾರ್ ನಾಂತ್. ಪೂಣ್ ಸುಡಾಳ್ ವಾಡಾವಳ್ ಭಾರಿಚ್ ಅಪ್ರೂಪ್. ಆತಾಂ ವೆಕ್ತಿ ಜಿಣ್ಯೆಚ್ಯಾ ಚವ್ತಾ ಮೆಟಾರ್ ಅಟ್ವಾವೀಸ್ ಪ್ರಾಯೆಚ್ಯಾ ದೊಂಗ್ರಾರ್ ಉಬೊ ಜಾಲಾ. ಯೆದೊಳ್ ಚ್ ಭುರ್ಗ್ಯಾಪಣಾಚಿಂ ಸಪ್ಲಾಂ, ಯೋಜನಾಂ ಇಲ್ಲಿಂ ಬಾವೊನ್ ಗೆಲ್ಯಾಂತ್. ಜಿಣ್ಯೆಂತ್ ಆಶೆಲ್ಲೆಂ, ಚಿಂತ್ಲೆಂ ಸಕ್ಡ್ ಮ್ಯಾಜಿಕ್ ರಿತಿನ್ ಮೆಳ್ತಾಂ ಮ್ಹಣ್ ಸಮ್ಜಾತಾ. ಸಾಡೆಸಾತ್ ಪಿಶೆ ಮಾತ್, ಚಿಂತ್ಲೆಂ ಸಕ್ಡ್ ನೀಜ್ ಜಾಯ್ಜಯ್ ಮ್ಹಣ್ ಅಪೇಕ್ಷಿತಾತ್.

ದೋತ್ ನಾಕಾ ಲವ್ ಪುರೊ ಮ್ಹಣ್ ವೀಸ್ ಭರ್ತಾನಾ ಚಿಂತ್ತಾಲೊ ತೊ ಆತಾಂ, ದೋತ್ ಗರ್ಜೆಚಿ, ಸೊಭಾಯ್ ಉಣಿ ಜಾಲ್ಯಾರೀ ಪರ್ವಾನಾ ಮ್ಹಣ್ ಚಿಂತಾ. ಆದರ್ಶ್ ಜಿಣ್ಯೆ ಥಾವ್ನ್ ವಾಸ್ತವ್ ಸ್ಥಿತೆಕ್ ದೆಂವ್ತಾ. ತೀಸ್ ಆನಿ ಪಾಂಚ್ ವರ್ಸಾಂ ಭರ್ತಾನಾ ಸೊಭಾಯೆಚಾಕೀ ಚಡ್ ಸವ್ಯಾಸಾಯೆಕ್ ಮಾನ್. ಜಿಣ್ಯೆಚೊ ಧೊಶಿ ನಾಕಾತ್ ದಾಧೊಶಿ ಜಾವ್ನ್ ಆಸ್ಲ್ಯಾರ್ ಪುರೊ ಮ್ಹಳ್ಯಾ ಚಿಂತ್ಪಾಕ್ ಪಂಚಾಂಗ್ ಘಾಲ್ತಾ. ದೊರೊ ಉಡೊನ್ ವೆಚಾ ತಿತ್ಲಿ ಶಾತಿ ನಾ, ತ್ಯಾ ದೆಕುನ್ ಆಪ್ಣಾಚಾ ಜಿಣ್ಯೆ ಭಂವ್ತಿ ದೊರೊ ಬಾಂಧುನ್



ಆಪ್ಲಾಚಿ ಶಾಬಿತಾಯ್ ಸೊಧ್ತಾ, ಆಪ್ಲಾಚಾ ಜಿಣ್ಯೆಚೊ ತಂಬು ಮಾರ್ತಾ. ರಗಾತ್ ಹುನ್ ಆಸ್ತಾಂ ಉಡ್ಕಾಣೆ ಮಾರ್ತಾಲೊ ತೊ, ಆತಾಂ ಹುಶ್ಯಾಪ್ಪಾ ಮ್ಹಣ್ ಘಟ್ ಬಸ್ತಾ. ಕೊಲೆಜಿಂತ್ ಆಸ್ತಾನಾ ಕ್ರಾಂತಿ, ನ್ಯಾಯ್ ಮ್ಹಣ್ ಉಡ್ತಾಲೊ ತೊ ಆತಾಂ ಕ್ರಾಂತಿ ಸಕ್ಕಡ್ ಭ್ರಾಂತಿ ಮ್ಹಣ್ ಚಿಂತುನ್ ಬ್ರಾಂದಿ ಬೋತ್ಲ ಉಗ್ತಿ ಕರ್ತಾ. ಬಿರ್ಲಾ, ಟಾಟಾ ಮಿಲಿಯಾಧಿಪತಿ ಜಾಯ್ಜಯ್ ಮ್ಹಣ್ ಆಶೆಲ್ಲೊ, ತೀಸ್ ವರ್ಸಾಂ ಜಾತಾನಾ, ಬೆಂಕಾಂತ್ ತೀನ್ ಹಜಾರ್ ರುಪಯ್ ಪುಣೀ ಆಸ್ಲ್ಯಾರ್ ಪುರೊ ಮ್ಹಣ್ ಅಶೆತಾ. ಬಂಗ್ಲೊ ಬಾಂದುನ್ ಜಿಯೆಜಾಯ್ ಮ್ಹಣ್ ಚಿಂತಾಲೊ ತೊ ಭಾಡ್ಯಾಚಾ ಘರಾ ಥಾವ್ನ್ ಆಪ್ಲಾಕ್ ಧಾಂವ್ಡಾಯ್ನಾ ಜಾಲ್ಯಾರ್ ಪುರೊ ಮ್ಹಣ್ ಕರ್ಗಾತಾ. ಕ್ಲಾಸ್ ಮೇಟ್ ಪಿಯೊಣ್ಯಾವರ್ವಿಂ ಮೆಲೊ ಮ್ಹಣ್ ಆಯ್ಕೊನ್ ಆಪ್ಲಾಕ್ ಇನ್ಸೂರ್ ಕರ್ತಾ.

ತೀಸ್ ಆನಿ ಪಾಂಚ್ ವರ್ಸಾಂ ಸಂಪ್ಲಿಂ. ಜಿಣ್ಯೆ ವಾಟೆಚೊ ಗುಡೊ, ತುದಿ ಚಡೊನ್ ಜಾಲಿ, ಅರ್ಧಿ ವಾಟ್ ಚಮ್ಕೊನ್ ಜಾಲಿ. ದೆಂವ್ಲಿ ಭಾರೀ ಕಷ್ಟ್. ಹ್ಯಾಚ್ ಗುಡ್ಯಾಚ್ಯಾ ತುದಿಯೆರ್ಚ್ ತಂಬು ಮಾರ್ಯಾಂ ಮ್ಹಣ್ ಆಶಾ ಆಸಾ ಪುಣ್ ಕಾಳ್ ಆಮ್ಕಾಂ ರಾಕಾನಾ, ವೇಳ್ ಕಾಳ್ ಆಪ್ಣಾಯಿತ್ಲ್ಯಾಕ್ ಮುಖಾಸುನ್ ವೆತಾ. ವೇಳ್ ಕಾಳಾಕ್ ವ್ಯಕ್ತಿ ವಿಷ್ಯಾಂತ್ ಕಿತೆಂಗೀ ನಿರ್ಲಕ್ಷ್ಯಾ. ಚಡ್ಲಿ ಚಡ್ಲ್ಯಾ ತಶೆಂಚ್ ದೆಂವ್ಲಿ ದೆವಾಜಾಯ್. ಪ್ರಾಯೆಕ್ ದಾಂಬುನ್ ಧರುಂಕ್ ಅಸಾಧ್ಯ್. ಕುಡಿಚಿ ಸಕ್ತ ಉಣಿ ಜಾವ್ನ್ ಯೆತಾ. ಚಾಳೀಸ್ ಜಾತಾನಾ ದೀಷ್ಟ್ ಉಣಿ ಜಾತಾ, ದೊಳ್ಕಾಂಕ್ ವೋಕ್ಲೆ ಚಡ್ತಾ. ಆರ್ತ್ಯಾಂತ್ ತಿಳ್ತಾನಾ ಪಿಕೊ ಕೇಸ್ ಝಳ್ಕಾತಾ. ಪ್ರಾಯ್ ಆಪ್ಲೊ ವಿಕಾರ್ ಖೆಳ್ಕುಳಾಂ ಖೆಳ್ತಾ. ದೊಳ್ಕಾಂ ಭಂವ್ತಿಂ ದೋನ್ ತೀನ್ ಮಿರಿಯೊ, ಕಪಾಲಾರ್ ಹಣೆಬರ್ಪಾಚೆ ಚಾರ್ ಗೀಟ್ ಗೂಂಡ್ ರೊಂಬ್ಲ್ಯಾತ್. ಹ್ಯಾ ಪಿರಾಯೆರ್ ಬದ್ಲಾವಣ್ ನವೀಕರಣ್ ಮ್ಹಣ್ತಾನಾ ಪೊಟಾಂತ್ ಪಾಟಿರ್ ವಾಯ್ ಖುಬಾಳ್ತಾ. ಆತಾಂಚ್ಯಾ ನವೀಕರಣಾ ಪ್ರಾಸ್ ಆದ್ಲೆಂ ನೆವಾಳೆಂಚ್ ಸೊಭ್ತಾಲೆಂ, ಸಬಾರ್ ಗರ್ಜಾಂಕ್ ಪಾವ್ತಾಲೆಂ ಮ್ಹಣ್ ಸುಸ್ತಾತಾ. ಆದಿಂ, ಆತಾಂ, ಸದಾಂ ಸರ್ವಾತಾಂ ಮ್ಹಳ್ಳಿಚ್ ಉಬಿ ದೊತೊರ್ನ್ ಜಾತಾ. ಬದ್ಲಾವಣ್ ಜಿಣ್ಯೆಂತ್ ಆಕಾಂತ್ ಉಬ್ಜಯ್ತಾ. ಆದ್ಲಿಂ ಅರ್ಧಿಂ ಕುರಿಂ ಸತಾಂ ಸರ್ವ್ ಪಿಂದುನ್ ತಿರ್ಕಾಟ್ ಜಾತಾತ್. ಘಟ್ ಮ್ಹಣ್ ಚಿಂತ್ಲೆಂ ಪಂಚಾಂಗ್ ಹಾಲ್ತಾ, ಪಾಕೆಂ ಪೊಂವ್ತಾ, ಉಬಾರ್ಲೆಲ್ಯಾ ಪಾಗೊರಾಂತ್, ಬಾಂದ್ಲೆಲ್ಯಾ ಪೊಣೊದಿಂತ್ ಫುಟ್ ಉಬ್ಜಾಲ್ಯಾ, ಚುನೊ ಗಳ್ತಾ. ಜಿಣ್ಯೆಂತ್ ಆಸ್ ಲ್ಲಿ ಇಲ್ಲಿಶಿ ದಾದೊಸ್ಕಾಯ್ ಬಾವೊನ್ ವಚೊನ್ ದೆದೊಸ್ಕಾರಾಚಿಂ

ಭೋಗ್ಯಾಂ ಕಿರ್ಲಾತಾತ್. ಕಳೊ ತಾಯ್ಕಳೊ ಜಾಲಾ.

ಚಾಳೀಸ್ ಆನಿ ದೋನ್ ವರ್ಸಾಂ ಭರೊನ್ ವೊಮ್ಮತಾನಾ, ವ್ಯಕ್ತಿ ಬೈಬಲ್ ಉಗ್ಗೊ ಕರ್ತಾ, ಮಾಗ್ಣೆಂ ವೊರೆಸಾಂವ್ ನೊವೆನಾಂ ಚಡ್ತಾತ್. ನೊವೆನಾಂಕ್ ಆನಿ ನವೀಕರಣಾಕ್ ತಾಳ್ ಪಡ್ತಾ. ದಾಂತ್ ಹಾಲ್ತಾತ್. ಯುವಜಣಾಂಚೆಂ ಸಮಾ ಪಡಾನಾ. ಲಾಂಬ್ ಕೇಸ್ ಆನಿ ಮಟ್ಟಿ ಗಾಗ್ರೆ ಯೆಮ್ಕೊಂಡಾಕ್ ಸೀಟ್ ರಿಜರ್ವ್ ಕೆಲ್ಲ್ಯಾ ಬರಿ ಮ್ಹಳ್ಳೆಂ ಚಿಂತಾಪ್ ಪ್ರಾರಂಭ್ ಜಾತಾ. ರೆಗ್ರೊ, ರೂಲಿ, ಕಾನೂನು ಆನಿ ಖಾಲ್ತಿಪಣ್, ನಿಮಾಣ್ಯೊ ಚಾರ್ ವಸ್ತು ಮ್ಹಣ್ ಚಿಂತಾ. ಹ್ಯಾ ಪ್ರಾಯೆರ್ ಸರ್ವ್ ಪಿಡಾಶಿಡಾ ಶೆಳ್ ಪ್ರಾರಂಭ್. ಕಾಳ್ಜಾಚಿ, ಗೊಡ್ ಮುತಾಚಿ, ವಾಯಾಚಿ, ಗಾಂಟಿದೂಕ್, ರಗ್ತಾ ಒತ್ತಡ್, ಅಂಬೊಟ್ ಧೆಂಕ್, ತಕ್ಲೆ ಫಡಾಫಡ್ ಸುರು ಜಾತಾತ್. ತರ್ನ್ಯಾ ಪ್ರಾಯೆರ್ ಹಾಂಡ್ಕುರೊ ರೆಡೊ ಜಾವ್ನ್ ವೋಯ್ ಮೋಡ್ನ್ ಸರ್ವ್ ಹಿತ್ಲಾಂನಿ ಚರ್ತಾಲೊ ತೊ, ಪಾಯ್ ಮೊಡ್ಲೊ ಪಾಡೊ ಜಾಲಾ. ರಾತಿಂ ನೀದ್ ಪಡಾನಾ. ಧರ್ಮಾಚಿ ರೂಚ್ ಚಡ್ತಾ. ಮೊರ್ನಾಚಾ ಭಿಯಾಕ್ ಆನಿ ಧಾರ್ಮಿಕ್ ಆಕರ್ಷಣಾಕ್ ಕಿತೆಂಗೀ ಸಂಬಂಧ್ ಆಸಾ ಮ್ಹಳ್ಳೆಂ ಕಳ್ತಾ.

ಪನ್ನಾಸ್ ವರ್ಸಾಂ ಭರ್ತಾನಾ, ಹ್ಯಾ ಮ್ಹಣಾಸರ್ ವಿಶಾಲ್ ಮನ್ ಆಸ್ಲೆಂ ತೆಂ, ಆತಾಂ ವೊಡ್ ಪೋಟ್ ಜಾತಾ, ವಿಶಾಲ್ ಪೊಡ್ಕೊಳಿಚೆಂ ಭಾಣ್ ಜಾತಾ. ಮೊನ್ ಲ್ಹಾನ್ ಜಾಲ್ಲ್ಯಾ ತಿತ್ಲೆಂ ಖಾಣ್ ಚಡ್ ಜಾಂವ್ಚೆಂ ವಾಜ್ಚಿ. ಉತರ್ ಪ್ರಾಯೆಚೆಂ ಚಾರ್ ಪ್ರಮುಖ್ ಖುಣಾಂ ಝಳ್ತಾತಾತ್. ಪಯ್ಲೆಂ ಒಳೊಕ್ ವಿಸಾರ್ತಾ. ತ್ಯಾ ನಂತರ್ ಬುತಾಂವ್ ಘಾಲುಂಕ್ ವಿಸರ್ ಪಡ್ತಾ ಆನಿ ಬುತಾಂವ್ ಕಾಡುಂಕ್ ಉಡಾಸ್ ಉರ್ತಾ. ಕೂಡ್ ಬಾವ್ತಾ, ಭಾಗ್ತಾ, ಬಗ್ಗಾತಾ, ಮಾತ್ಯಾ ವಯ್ಲೆ ಕೇಸ್ ಝಡ್ತಾತ್, ಕಾನಾಂತ್ ಕೇಸ್ ಉಬ್ಜಾತಾತ್. ತಾಳ್ವೆರ್ ದೆವಾಚ್ಯಾ ಪುನ್ಯಾನ್ ಉರ್ಲೆ ಚಾರ್ ಕೇಸ್ ಕಶೆಯಿ ಶಿಂಪ್ಡಾಂವ್ನ್, ತಾಳ್ವೊ ವಿಣೊ ಜಾಯ್ತಾಶೆಂ ಪ್ರೇತನ್ ಕರಿಜಾಯ್ ಪಡ್ತಾ.

ಮರಣ್ ಹಿತ್ಲಾಕ್ ಪಾವ್ಲಾಂ. ಪ್ರಾಯ್ ಪನ್ನಾಸ್ ಉತರ್ಲ್ಯಾ. ಜಿಣಿ ಮಾಯಾ ಮೊಡಾಚಿ ಸಾವ್ಕಿ, ಅನರ್ಥ್ ಮ್ಹಳ್ಳಿ ಪಾತ್ಯೆಣಿ ಕಾವ್ಣೆಣಿ ಶಿರಾಶಿರಾಂನಿ ವಾಳ್ತಾ. ಪಾದ್ರಿ ವಾ ಮಾದ್ರ್ ಜಾಯ್ಜಯ್ ಆಸ್ಲೆಂ ಮ್ಹಣ್ ಚಿಂತಾಪ್ ಯೆತಾ. ಕೂಡ್ ಬಾವ್ಲ್ಯಾ ದೆಕುನ್ ನಿಸ್ಕಳ್ ಪಣ್ಂಚ್ ಊಂಚ್ ಶೆಗುಣ್ ಜಾತಾ. ಪೆಲ್ಯಾಚೆಂ ನಿಸ್ಕಳ್ ಪಣ್ ಉರಂವ್ಕ್ ಆಪ್ಣಾಕ್



ಕಾಯ್ದೊ ಆಸಾ ಮ್ಹಳ್ಳೆಂ ವಾಂಕ್ಡೆಂ ಚಿಂತಾಪ್ ಪ್ರಾರಂಭ್ ಜಾತಾ. ಗೊಡ್ ಮುತಾಚಿ ಪಿಡಾ ಧೊಸ್ತಾ ದೆಕುನ್ ಗೋಡ್ ಚೊರ್ಟೆಂಚ್ ಮಹಾಪಾತಕ್, ಅಂಕ್ವಾರ್ ಮರ್ಯೆನ್ ನಿವೃತ್ತ್ ಎಲಿಜಬೆತಿಚಿ ಭೆಟ್ ಕೆಲಿ ದೆಕುನ್, ಸುನೆನ್ ಮಾಂಯ್ಚಿ ಸೆವಾ ಕರ್ನ್ ಪಾಯ್ ದಾಂಬಿಜಾಯ್ ಆನಿ ಬೆಸಾಂವ್ ಮಾಗಾಜಾಯ್ ಮ್ಹಳ್ಳೊ ಡಿಮಾಂಡ್ ಆಸ್ತಾ.

ಷಷ್ಠ್ಯಬ್ಲಿ ಜಾಲಿ, ಸತ್ತರ್ ಲಾಗಿಂ ಸರ್ತಾತ್. ರಾತಿಂ ನಿದ್ಲ್ಯಾರ್ ಸಕಾಳಿಂ ಉಟಾನ್ ಗೀ ಮ್ಹಳ್ಳೆಂ ಭೈಂ ಮನಾಂತ್. ಫಿರ್ಗ ಜೆಂತ್ ಜಾಂವ್ಚ್ಯಾ ಸಕ್ಕಡ್ ಮೊರ್ನಾಂಕ್ ಹಾಜರ್. ಆಪ್ಣಾಚೊ ಖೆಳ್ ಮುಗ್ಡಾಲೊ. ಆಪ್ಣಾಚೆಂ ಯಾತ್ರಿಕ್ ಪಯ್ಣ್ ತಿಸಾರ್ಲೆಂ ಮ್ಹಣ್ ಒಪುನ್ ಘೆಂವ್ಚ್ಯಾ ಬದ್ಲಾಕ್ ಸಂಸಾರ್ ಚ್ ಆಖೆರ್ ಜಾಂವ್ಚ್ಯಾರ್ ಆಸಾ ಮ್ಹಣ್ ಆಪ್ಣಾಕ್ ಚ್ ಸಮಾಧಾನ್ ಕರ್ತಾ.

ಜಿಣಿ ಆಮ್ಚಿ ಸಾತ್-ಸಾತ್ ವರ್ಸಾಂಚಿ ಕಾಣಿ. ಜಿಣಿ ವ್ಹಾಲ್ತಾ. ವ್ಹಾಳೊನ್ ವೆಚೆಂ ಉದಾಕ್ ನಿರ್ಮಳ್ ಉರ್ತಾ. ಎಕಾಚ್ ಕಡೆ ಗುಂಡ್ಯೆಂತ್ ರಾವ್ಲೆಂ ಉದಾಕ್ ಹಳ್ಳಿಕ್ ಜಾತಾ. ಹಳ್ಳಿಕ್ ಜಿಣಿ, ಸ್ಲಗಿತ್ ಜಾಲ್ಲಿ ಜಿಣಿ, ಸಾಡೆಸಾತಾಂಚಿ ಕಾಣಿ.

## ನಂದನ್-ಬಂಧನ್, ಪತಿಪತಿನೆಚಿ ಲಡಾಯ್

ಸಾತ್ವಾ ಕ್ಲಾಸಿಚ್ಯಾ ಉಪ್ರಾಳಿ ರೋನಿನ್ ಖೆಳ್ತಾನಾ ಮೆಜಾ ವಯ್ಲೊ ಗ್ಲಾಸ್ ಪುಟಯ್ಲೊ. ಮಮ್ಮಿನ್ ಪಾಟಿಕ್ ಸರ್ಸರಿತ್ ಚಾರ್ ವೊಡ್ಲೆ. ಕಾನ್ ವೊಳಾಯ್ಲೊ ಆನಿ 'ಪಪ್ಪಾ ಯೇಂವ್ಚಿ, ತುಕಾ ನೀಟ್ ಕರ್ತಾಂ' ಮ್ಹಣ್ ಜಾಗ್ವಣ್ ದಿಲಿ.



ಪಪ್ಪಾ ಸಾಂಜೆರ್ ಯೆತಾನಾ

ಕುಡಿಚಾ ಭಲಾಯ್ಕೆಕ್ ಇಲ್ಲಿಂ ಸೆವೊನ್ಂಚ್ ಯೆತಾ. ಉಸ್ತಪ್ಪಾ ಮ್ಹಣ್ ಶರ್ಟ್ ನಿಕ್ಕಾಂವ್ಚಾ ಪಯ್ಲೆಂಚ್ ಮಮ್ಮಿಚೊ ರಿಪೋರ್ಟ್ ದೀವ್ನ್ ಜಾಲೊ. ಆಫಿಸಾಚಿ ವಿರಾರಾಯ್ ತಕ್ಲೆರ್ ಚಡವ್ನ್ ಆಯಿಲ್ಲೊ ಪಪ್ಪಾ ರೋನಿಕ್ ಸರ್ಸರಿತ್ ಬಡಯ್ತಾ; ರೋನಿ ಕಿಕ್ರಾಟ್ ಮಾನ್ ಮಾಮ್ನಿಚಾ ಪಾಲ್ವಾ ಪಾಟ್ಲ್ಯಾನ್ ಲಿಪ್ತಾ. ರೋನಿಚ್ಯೊ ಕಿಕ್ರಾಟಿ ಆಯ್ಕೊನ್ ಆತಾಂ ಮಾಮ್ನಿಕ್ ತಕ್ಲೆಕ್ ಚಡ್ತಾ; ಪಾಲೊಂವ್ ಪೆಂಕ್ಚಾಕ್ ಶಿರ್ಕಾವ್ನ್ ಕರೆಜ್ಮಾಚೊ ಶೆರ್ಮಾಂವ್ ತಿ ಸುರು ಕರ್ತಾ- "ತುಜ್ಯಾ ದೊಳ್ಯಾಂತ್ ರಗತ್ ನಾಂವೇ? ಪಾಡ್ಯಾಕ್ ಮಾಚ್ಯಾ ರಿತಿನ್ ಭುರ್ಗ್ಯಾಕ್ ಮಾರ್ತಾಯ್, ಘೊಟ್ ಲ್ಲೆಂ ತಕ್ಲೆಕ್ ಚಡ್ಲಾಂ ಮ್ಹಣ್ ದಿಸ್ತಾ...." ಆತಾಂ ರೋನಿ ನಾ, ಬದ್ಲಾಕ್ ಹಾಂಚೊ ಕೊಂಬ್ಯಾಕಾಟ್ ಸುರು ಜಾಲೊ. "ತುಂ ತೋಂಡ್ ಧಾಂಪ್, ಭುರ್ಗ್ಯಾಂಕ್ ತುವೆಂ ಆಪುರ್ಬಾಯೆನ್ ಕುಸಯ್ಲಾಂಯ್, ಲಿಕ್ಕಾಂತ್ ತೊ ಫೈಲ್



ಜಾಲಾ, ತುಂ ಪಟ್ಟಾಂಗಮಾರ್ನ್ ಬಸ್. ಹಾಂವೆಂ ಎಕ್ಲ್ಯಾನ್ ಜೋಡ್ ಹಾಡ್ ತುಮ್ಮಾ ಪೊಟಾಕ್ ಚಿಪಿಜಾಯ್.”

“ತುಜ್ಯಾ ತ್ಯಾ ದಳ್ಳಿರ್ಯಾ ಬಾಬಾನ್ ಮ್ಹಾಕಾ ಕಿತೆಂ ಪೊಪ್ಪಾ ತೋಟ್ ಬರವ್ನ್ ದಿಲಾಂವೇ?” ಮ್ಹಣ್ ತೊ ಹುಂಕಾರ್ತಾ. ಆಪ್ಲ್ಯಾ ಕುಟ್ಮಾ ವಿಶ್ಯಾಂತ್ ಹಿಣ್ಣುನ್ ಉಲಂವ್ಚೆಂ ಹಿಕಾ ಸಮಾ ಪಡಾನಾ- “ಮ್ಹಜಾ ಕುಟ್ಮಾ ವಿಶ್ಯಾಂತ್ ಉಲಯ್ನಾಕಾ ಹಾಂ! ಬಾಬಾನ್ ದಿಲ್ಲಿ ಪನ್ನಾಸ್ ಹಜಾರ್ ಕುಡ್ಚುನ್ ಲಗಾಡ್ ಕಾಡ್ಲೆಯ್; ಕಾಜಾರ್ ಜಾತಾನಾ ಮ್ಹಾಕಾ ರಾಣಿಯೆ ರಿತಿರ್ ಪಳೆತಾಂ ಮ್ಹಣ್ ಸೈಲಾಪ್ ಉಲಯ್ತಾಲೊಯ್, ಏಕ್ ಕುಡ್ಚೊ ಭಾಂಗಾರ್ ಕರುಂಕ್ ನಾಂಯ್, ಏಕ್ ಕಾಪಡ್ ಹಾಡುಂಕ್ ನಾ...” ಇತ್ಯಾದಿ, ಇತ್ಯಾದಿ. ಆಸೊ ಚಲ್ತಾ ಕುಟ್ಮಾಚೊ ತೇರ್ಸ್ ಆನಿ ವೇರ್ಸ್. ಪಪ್ಪಾ-ಮಾಮ್ನಿ ಲಡಾಯ್ ಕರ್ತಾನಾ ಆನಿ ಎಕಾಮೆಕಾಚಾ ಕುಳಿಯೆಚೆಂ ಕುಟ್ಮಾಚೆಂ ಹಣೆಬರಪ್ ಉಸ್ತುನ್ ಕಾಡ್ ಅಂಗೊಟ್ಯೊ ಸುಕಾತ್ ಘಾಲ್ತಾನಾ, ಹ್ಯಾ ಲಡಾಯೆಕ್ ಕಾರಣ್ ಜಾಲ್ಲೊ ರೊನಿ, ಭಯ್ಣಿ ಸಾಂಗಾತಾ ಟಿವಿ ಪಳೆತಾ. ಹಾಂಚ್ಯಾ ಲಡಾಯೆ ನಿಮ್ಮಿಂ ತಾಕಾ ಸಾಲ್ವಾಸಾಂವ್ ಮೆಳ್ಳೆಂ. ತೆಣೆಂ ಗ್ಲಾಸ್ ಪುಟ್ಲೊ, ಹೆಣೆಂ ಮೊಗಾಚೊ ಬಾಂದ್ ತುಟ್ಲೊ. ಹ್ಯಾ ಲಡಾಯೆ ನಿಮ್ಮಿಂ, ರೊನಿಚ್ಯಾ ದಿಷ್ಟಿಕ್ ಮಮ್ಮಿ ರಾಕ್ವಲಿ ಜಾಲಿ, ಪಪ್ಪಾ ರಾಕ್ಸೊಸ್ ಜಾಲೊ. ಹ್ಯಾ ಕುಟ್ಮಾಚಾ ತ್ರಿರಿಂಗ್ ಸರ್ಕಸಾಂತ್, ಪಪ್ಪಾ, ಮಮ್ಮಿ, ರೊನಿ ಪಾತ್ರ್ ಘೆತಾತ್ ಆನಿ ಎಕಾಮೆಕಾ ಘುಸ್ಪಡ್-ಗೊಂದೊಳಾಂತ್ ಶಿರ್ಕಯ್ತಾತ್. ದೊಡ್ಡ ಕರಡಿ ಪಪ್ಪ, ಹದ ಕರಡಿ ಮಮ್ಮಿ, ಲಡಾಯ್ ಕರ್ನ್ ಪಡ್ಲ್ಯಾರ್ ಚಿಕ್ಕ ಕರಡಿ ಭುರ್ಗಿಂ ಬಚಾವ್ ಜಾತಾತ್. ಸಬಾರ್ ಕುಟ್ಮಾಂನಿ ಜಾಂವ್ಚ್ಯಾ ಲಡಾಯೆಕ್, ಮನಸ್ತಾಪಾಕ್ ಏಕ್ ಲ್ಹಾನ್ ಸೊ ವಿಷಯ್ ಕಾರಣ್ ಜಾವ್ನಾಸ್ತಾ.

ಏಕ್ ಚಿಕ್ಕಿ ಕಾರಾಣಾ ವಿಶ್ಯಾಂತ್ ಉಬ್ಜಾಲ್ಲೊ ರಾಗ್ ಪುಗ್ಗ್ಯಾಬರಿ ಪುಗ್ತಾ. ಲಡಾಯೆಚೆಂ ಮೂಳ್ ಕಾರಣ್ ವಿಸರ್ತಾತ್ ಆನಿ ಧಾ ವರ್ಸಾಂ ಪಯ್ಲೆಂ ಕಿತೆಂ ಜಾಲೆ ತೆಂ ಉಸ್ತಿತಾತ್, ಕುಳಾರಾ ವಿಶ್ಯಾಂತ್ ಹಿಣ್ಣುಂಕ್ ಸುರು ಕರ್ತಾತ್. ಎಕಾಮೆಕಾ ವಿಶ್ಯಾಂತ್ ಹಲ್ಕ್ ಕರ್ನ್ ಉಲಯ್ತಾತ್. ಭುರ್ಗ್ಯಾಂಕ್ ಆಪ್ಣಾಚಾ ಪಾರ್ಟಿಂತ್ ಕರ್ನ್ ಕಾಣ್ಗೆಂವ್ಕ್ ಪಪ್ಪಾ-ಮಮ್ಮಿ ಪ್ರಯತ್ನ್ ಕರ್ತಾತ್ ಆನಿ ಕುಟ್ಮಾಂತ್ ಪಾರ್ಟಿ ಉಬ್ಜತಾತ್.

ಪತಿ-ಪತಿಣ್ ಮಧ್ಯಾತ್ ಲಡಾಯ್ ಜಾಂವ್ಕ್ ಆನ್ಯೇಕ್ ಕಾರಣ್, ಎಕಾಮೆಕಾ ವಿಷ್ಯಾಂತ್ ದುಭಾವ್ ಆನಿ ಸೂಕ್ಕ್ ರಿತಿಚೊ ಮೊಸೊರ್. ಸಾಧಾರ್ಣ್ ಜಾವ್ನ್ ದಾದ್ಲೊ ವಸ್ತು ಆಪ್ಣಾಂವ್ಕ್ ಪ್ರಯತ್ನ್ ಕರ್ತಾ. ಪಯ್ ಕರುಂಕ್, ಘರ್ ಬಾಂದುಂಕ್ ಆಶೆತಾ ಜಾಲ್ಯಾರ್, ಸ್ತ್ರೀ ವಸ್ತುಂಕ್ ಚಡ್ ಗಮನ್ ದೀನಾ, ಬಗಾರ್ ಆಪ್ಣಾಚಾ ವೆಕ್ತಿಕ್ ಆಪ್ಣಾಂವ್ಕ್ ಪ್ರೇಶನ್ ಕರ್ತಾ. ಪತಿ ಆನಿ ಆಪ್ಣಾ ಮಧೆಂ ಕಿತೆಂ ಆಯ್ಲ್ಯಾರೀ ತೀ ಕಾವ್ಜೆತಾ. ಪತಿ ಆಪ್ಣಾ ಪ್ರಾಸ್ ಸಿಗ್ಗಿಟಿಚೊ ಮೋಗ್ ಕರ್ತಾ, ತಾಕಾಚ್ ಚಿಂವ್ತಾ ಮ್ಹಳ್ಳೆಂ ಧಾಕ್ಟೆಂ ಕಾರಣ್ ತಿಕಾ ಧೊಸುಂಕ್ ಪುರೊ. ದಾದ್ಲ್ಯಾಂಚೊ ದುಬಾವ್ ಅನಿಕೀ ಗೂಂಡ್. ಪತಿಚಾ ಒತ್ತಾಯ್ಕ್ ಲಾಗೊನ್ ಮರಿಯಾನ್ ಭುರ್ಗಿಂ ಜಾಯ್ತಲೆಂ ಒಪ್ರೇಶನ್ ಕೆಲೆಂ. ತ್ಯಾ ದೀಸ್ ಧಾವ್ನ್ ಪತಿಚೊ ಮನೋಭಾವ್ ಬದಲೊ. ಮರಿಯಾ ಆಪ್ಣಾಕ್ ಮೋಸ್ ಕರಿತ್ ಗೀ ಮ್ಹಳ್ಳೊ ದುಭಾವ್ ಕಾಂತಂವ್ಕ್ ಸುರು ಜಾಲೊ. ಆತಾಂ ಮರಿಯಾನ್ ಎಕ್ಲ್ಯಾನ್ಂಚ್ ಭಾಯ್ರ್ ವಚೊಂಕ್ ನಾ. ಘರಾ ಕೋಣ್ ಆಯ್ಲ್ಯಾರ್ ಯೀ ಪತಿಚೊ ಏಕ್ ದೊಳೊ ಮರಿಯಾಚೆರ್. ಮರಿಯಾನ್ ಕೊಣಾಯ್ ಸರ್ತಿಂ ಹಾಸೊನ್ ಉಲಂವ್ಕ್ ನಾ, ಪತಿಕ್ ತಳ್ಳೆ ಸುರು ಜಾಲೆ. ತಾಚೆಂ ಸಿಫಡಿ ಕಾಮ್ ಚಡಾತ್ ಗೆಲೆಂ.

ಜೆನಿ ಆನಿ ಸ್ಪೇನಿ ಪೊರ್ಚ್ ಪೋರ್ ಮ್ಹಣಾಸರ್ ಮೊಗಾಳ್ ಜೊಡೆಂ. ಜೆನಿ ಬೆಂಕಾಂತ್ ಕಾಮ್ ಕರ್ತಾ. ಏಕ್ ದೀಸ್ ಜೆನಿ ಆಯ್ಲೆಂ ಆನಿ ಮ್ಹಣ್ತಾಲೆಂ “ಅಳೆಬಾ, ಬರಿ ಖಬರ್, ಮ್ಹಾಕಾ ಪ್ರಮೋಶನ್ ಮೆಳ್ಳೆಂ. ಸಾಂಬಾಳ್ ಚಡ್ಲೊ” ಸ್ಪೇನಿ ಸಂತೋಸಾಚಾ ಉಮಾಳ್ಕಾನ್ ಉಡ್ಲೊಗೀ? ನಾ, “ಹೂಂ, ವ್ಹಯ್ ಗೀ, ಭುಕ್ ಲಾಗ್ತಾ ವಾಡ್” ತಿತ್ಲಿಚ್ ತಾಚೆ ಪ್ರತಿಕ್ರಿಯಾ. ಜೆನಿಕ್ ಆಜಾಪ್, ಜೆವ್ಣಾ ವೆಳಾರ್ ಸ್ಪೇನಿ ತೊಂಡ್ ಪುಗವ್ನ್ ಪುರ್ಪುರೊಂಕ್ ಲಾಗ್ಲೊ- “ಹ್ಯಾ ಘರಾಂತ್ ಸದಾಂಚ್ ಕ್ಯಾಬೆಜ್ ಆನಿ ಭಾಜಿ, ಚಪ್ಪೆ ಜೇವ್ನ್ ಪುರೊ ಜಾಲೆಂ” ಮ್ಹಣ್ ಹುಂಕಾರೊ, ವಾಟ್ಲೆ ಲೊಟ್ಲೆ ಆನಿ ಶೀದಾ ವಚೊನ್ ಖಿಟ್ಲ್ಯಾರ್ ಪಡ್ಲೊ. ಜೆನಿಕ್ ಹಾಚೊ ಆವ್ತಾರ್ ಕಳ್ಳೊ ನಾ. ಕಿತೆಂ ಜಾಲೆಂ? ಸ್ಪೇನಿಕ್ ಮೊಸೊರ್ ಜಾಲೊ. ಪ್ರಮೋಶನ್ ಮೆಳ್ಳೆಲ್ಲಿ ಪತಿಣ್ ಆನಿ ಮುಕಾರ್ ಆಪ್ಣಾಕ್ ಗೌರವ್ ದೀತ್ ಗೀ, ಹಂಗ್ಸುನ್ ಉಲಯ್ತಾಗೀ, ಪಡ್ವಣಾನ್ ಮ್ಹಜೆ ನಿರ್ಲಕ್ಷ್ಯ ಕರಿತ್ ಗೀ ಮ್ಹಣ್ ಬಾವ್ಡೊ ಭಿಯೆಲೊ. ಎದೊಳ್ ಮುಟಿ ಭಿತರ್ ಆಸ್ಲೆಂ ಆತಾಂ ಸ್ವತಂತ್ರ್ ಜಾಯ್ತಾಗೀ? ಸ್ವತಂತ್ರ್ ಸ್ತ್ರೀ ದಾದ್ಲ್ಯಾಕ್ ಇಲ್ಲೆಂ ಭೈಂ ಉಟ್ತಾ. ತಿ ಪತಿರಾಯಾಚೆ ಗುಲಾಮ್, ಭಾಣ್ಯೆಂ ಜಾವ್ನ್ ಆಸ್ತಾ ಪರ್ಯಾಂತ್, ತಾಚೆ ಜಿರ್ವಣ್ ಸಮಾ ಆಸ್ತಾ, ನಾ ಜಾಲ್ಯಾರ್ ಪೀಂತ್



ಕದ್ವಳ್ತಾ.

ಸಬಾರ್ ಪಾವ್ವಿಂ ಪತಿ-ಪತಿಣೆಚಾ ಲಡಾಯೆಕ್ ಮೂಳ್ ಕಾರಣ್: ಭಾಂಗಾರ್ ಅಡವ್ ದವರ್ಚೆಂ. ದಾದ್ಲ್ಯಾಂಕ್ ಭಾಂಗಾರ್ ಏಕ್ ಶಿಂಗಾರ್ ಮಾತ್. ಪುಣ್ ಸ್ತ್ರೀಯಾಂಕ್ ಭಾಂಗಾರ್, ಕಾಪ್ಡಾಂ ಮ್ಹಳ್ಳಾರ್ ಆಪ್ಲ್ಯಾ ವೆಕ್ತಿತ್ವಾಚೆಂ ಪ್ರಮುಖ್ ಲಕ್ಷಣ್. ತಾಂಕಾಂ ಬಾಂಗಾರ್ ಮ್ಹಳ್ಳಾರ್ ಆಪ್ಲ್ಯಾ ಪತಿಚಾ ಮೊಗಾಚೆ ಸಾಂಕೇತಿಕ ವಸ್ತು. ಅಡವ್ ದವ್ರುಂಕ್ ತಿಚೆಕಡ್ಚೆಂ ಭಾಂಗಾರ್ ಕಾಣ್ಣೆಂವ್ಚೆಂ ಮ್ಹಳ್ಳಾರ್, ದಿಲ್ಲೆಂ ಇನಾಮ್ ಬಲತ್ಕಾರಾನ್ ಪಾಟೆಂ ಪೊಡ್ನ್ ಕಾಣ್ಣೆಲ್ಲಾ ರಿತಿನ್ ಜಾತಾ. ಗಲ್ಯಾಂತ್ಲೆಂ ಭಾಂಗಾರ್ ಅಡವ್ ದವರ್ಲ್ಯಾರ್ ತಿಚೊ ಗಳೊ ಕಾತರ್ಲ್ಯಾ ಬರಿ, ಕಾನಾಚೆಂ ಅಡವ್ ದವರ್ಲ್ಯಾರ್, ತಿಚೊ ಕಾನ್ ಸಫಾಯ್ ಕೆಲ್ಲಾ ಭಾಶೆನ್ ತಿಕಾ ಭೊಗ್ತಾ. ಅಡವ್ ದವರ್ಲ್ಯಾ ಉಪ್ರಾಂತ್ ತಿಣೆಂ ಪಾಲೊಂವ್ ಪಾಂಗ್ರುನ್, ಆಪ್ಲೊ ಖಾಲಿ ಗಳೊ ಧಾಂಪಿಜಾಯ್ ಪಡ್ತಾ. ಮಿಸಾಕ್ ವಚೊಂಕ್ ಲಜ್, ತ್ಯಾ ಘರ್ಚೆ ಜಿಲ್ಲಾಮಿ ಆಮ್ಚಿ ಸ್ಥಿತಿ ಪಳೆವ್ನ್ ಹಾಸಾತ್ ಮ್ಹಳ್ಳೊ ರಾಗ್. ಪತಿ ವಿಷ್ಯಾಂತ್ ತಿರಸ್ಕಾರ್ ಉಟ್ಟಾ, ಗೌರವ್ ಉಣೊ ಜಾತಾ, ಉಲವ್ಣೆಂ ಬಂಧ್ ಪಡ್ತಾ. ರೀಣ್ ಫಾರಿಕ್ ಕರುಂಕ್ ತಿಣೆಂಚ್ ಅಪ್ಲೆಸ್ತಕಿಂ ಭಾಂಗಾರ್ ಒಪ್ಪುನ್ ದಿಲ್ಯಾರ್ ಪರ್ವಾನಾ. “ಮ್ಹಾಕಾ ಭಾಂಗಾರ್ ನಾಕಾ, ತುಂಚ್ ಮ್ಹಜೆಂ ಭಾಂಗಾರ್” ಮ್ಹಣ್ಚಾ ಸ್ತ್ರೀಯೆಕ್ ಅಲ್ತಾರಿಚೊ ಮಾನ್ ದಿವ್ಚೆತ್.

ಕುಟ್ಮಾಂ ನಂದನ್ ಜಾಯ್ಜಯ್ ಜಾಲ್ಯಾರ್ ಪತಿ-ಪತಿಣೆಂ ಥಂಯ್ ಶಿಸ್ತ್ ಆಸಾಜಾಯ್. ಪತಿ ಪಿಯೆವ್ನ್, ಸಿಗ್ರೆಟ್ ಪೊಡ್ನ್, ಭುಗಾರಿ ಖೆಳ್ನ್, ಇಷ್ಟಾಂಕ್ ಪಾರ್ಟಿ ದೀವ್ನ್ ಪಯ್ಲೆ ದೆಸ್ವಾಟ್ ಕರಿತ್ ಜಾಲ್ಯಾರ್, ಡಿಂಗ್ ಜಾವ್ನ್ ಯೇವ್ನ್ ಭುರ್ಗ್ಯಾಂ ಮುಕಾರ್ ವಾಗಾವೇಸ್ ಖೆಳಾತ್ ಜಾಲ್ಯಾರ್ ಮೊಗಾಚೊ ಬಾಂಧ್ ತುಟ್ಟಾ. ಭುರ್ಗ್ಯಾಂಚೊ ಪುಡಾರ್ ಕಿತೆಂ, ವಾಡ್ಲ್ಯಾ ಧುವಾಂಕ್ ಸೈರಿಕ್ ಕರ್ನ್, ಭಾಂಗಾರ್ ಫಾಲ್ನ್ ಕಾಜಾರ್ ಕರ್ಚೆಂ ಕಶೆಂ, ಕುಟ್ಮಾಚಿ ಮರ್ಯಾದ್ ಚಿಂದಿ ಲುಗಾಟ್ ಜಾಯ್ತಗೀ ಮ್ಹಳ್ಳೊ ಅಕ್ಲಾಸ್ ಪತಿಣೆಕ್ ಆನಿ ಭುರ್ಗ್ಯಾಂಕೀ ಧೊಸ್ತಾ. ಹಾಣೆಂ ಪಿಯೆವ್ನ್ಚ್ ಸಕ್ಕಡ್ ಪಾಡ್ ಕೆಲೆಂ, ಧುವಾಂಚಿ ಗತ್ ಕಿತೆಂ ಜಾಯ್ತ್?

ಸಬಾರ್ ಪಾವ್ವಿಂ ಪತಿಣೆ ಥಂಯ್ ಶಿಸ್ತ್ ಆಸಾನಾ, ಘರ್ ನಿತಳ್ ನಾ, ಭುರ್ಗ್ಯಾಂಕ್

ಬಸೊನ್ ಶಿಕೊಂಕ್ ಫರ್ಮಾಣ್ ದೀನಾಸ್ತಾಂ, ಘರಾ ಮಾಗ್ಲೆಂ ರಜಾರ್ ಶಿಕಯ್ತಾಸ್ತಾಂ, ಆಮ್ಚಿ ಬಾಯಮ್ಮ, ಬೋಂಬ್-ಬಾಯಿ, ದೊರ್ಯಾಸರ್ಶಿಂ ರಾವೊನ್ ಇತರ್ ಬಾಯಮ್ಮ ಸಾಂಗಾತಾ ಮಂಡಲ್ ಪಂಚಾಯ್ತಾಚೆಂ ಬಂಡಲ್ ಮೀಟಿಂಗ್ ಕರ್ತಾ. ಪತಿ ಆನಿ ಪತಿಣ್ ಥಂಯ್ ವೈಯಕ್ತಿಕ ಶಿಸ್ತಾ ನಾ ಜಾಲ್ಯಾರ್ ಕುಟ್ಮಾಂ ದೆಸ್ವಾಟ್, ಭುರ್ಗಿಂ ವಾಟೆರ್.

ಬಾಯ್ಲೆಕ್ ಬಡಂವ್ಚಾ ಸುಲ್ತಾನಾಂ ವಿಷ್ಯಾಂತ್ ಕಿತೆಂ ಸಾಂಗ್ತೆತ್? ಸಾದಾರಣ್ ಜಾವ್ನ್ ಭಿವ್ವುರೊ ಪತಿ, ಆಪ್ಣಾಚೆಂ ಭೆಂ ಧಾಂಪುನ್ ದವರುಂಕ್ ಬಾಯ್ಲೆಕ್ ಬಡಯ್ತಾ, ಪತಿಣ್ ಆಪ್ಣಾ ಪ್ರಾಸ್ ಬುದ್ವಂತ್ ಆಸ್ಲ್ಯಾರ್, ಭಾರಿಚ್ ಸೊಭಿತ್ ಆಸ್ಲ್ಯಾರ್, ಚಾರ್ ಜಣಾಂಚಾ ಹೊಗ್ಗಿಕೆಕ್ ಫಾವೊ ಜಾಲ್ಯಾರ್, ಉದ್ಯೋಗಾಂತ್ ಆಪ್ಣಾ ಪ್ರಾಸ್ ಸುಫಳ್ ಜಾಲ್ಯಾರ್, ಲೈಂಗಿಕ್ ರಿತಿನ್ ಆಪ್ಣಾವರ್ವಿಂ ತಿಕಾ ತೃಪ್ತಿ ಮೆಳ್ಳಾಂ ಮ್ಹಣ್ ಕಳಾತ್ ಜಾಲ್ಯಾರ್, ತಿಕಾ ಸಕಯ್ಲೆ ವೊಡುಂಕ್ ಪಳಯ್ತಾ, ಹಿಣ್ಣಿತಾ, ತಿಚೆ ತಕ್ಲೆ ಪಿಸಾಂತುರ್ ಕರ್ತಾ, ವಾ ಮಾರ್ತಾ.

ಕಾಜಾರಿ ಜಿಣ್ಯೆಂತ್ ಲಡಾಯ್ ಉಬ್ಜೊಂಕ್ ಶೆಂಭರ್ ಕಾರಣಾಂ ಆಸೊಂಕ್ ಪುರೊ. ಲಡಾಯ್ ಉಬ್ಜನಾಶೆಂ ಜಾಗ್ರುತ್ಕಾಯ್ ಕಾಣ್ಚೆಂವ್ಕ್ ತಿತ್ಲೆಚ್ ಉಪಾವ್ ಆಸೊಂಕ್ ಸಾಧ್ಯ್. ಹರ್ಯೆಕಾ ಲಡಾಯೆಚಾ ಪಡ್ವ್ಯಾ ಪಾಟ್ಲ್ಯಾನ್ ಆಸ್ಚೆಂ ಏಕ್ ಮೂಳ್ ಕಾರಣ್ ಮ್ಹಳ್ಯಾರ್ ಮತಿಚೆಂ ವಾಂಕ್ಡೆಂ ಚಿಂತ್ನಾಂ ನಿತಳ್ ಕರಿಜಾಯ್. ಏಕ್ ಉಪಾವ್ ಉಪ್ಕಾರ್ತಾ-ಪತಿ-ಪತಿಣ್, ರಾತಿಂ ನಿದೊಂಕ್ ವೆಚಾ ಪಯ್ಲೆಂ, ಮಧ್ಯಾನ್ ರಾತ್ ಜಾಲ್ಯಾರೀ, ಖಿಟ್ಲಾಲ್ಯಾಗಿಂ ದಿಂಬಿ ಮಾರುಂದಿತ್ ಆನಿ ಏಕ್ ಖಣ್ ತೇರ್ಸ್ ಮ್ಹಣೊಂದಿತ್. ಮಾಗ್ಲೆಂ ಅನ್ಯೇಕ್ಲ್ಯಾಕ್ ಸುಧಾರ್ ಕರ್ತಾಗೀ ಮ್ಹಣ್ ಕಳಿತ್ ನಾ, ಪುಣ್ ಮಾಗ್ಲೆಂ ಕರ್ತಲ್ಯಾಚೊ ಮನೋಭಾವ್ ಖಂಡಿತ್ ನಿತಳ್ ಕರ್ತಾ.



## ದಾದ್ಲ್ಯಾಗಿರಿ ಆನಿ ಸ್ತ್ರೀಯಾಂಚೆರ್ ಚಲ್ಯೊ ಹಲ್ಯೊ

ಖಿಂಚಾಯ್ ಸಂದರ್ಭಾಂತ್ ದೋನ್ ರಿತಿಂನಿಂ ಹಿಂಸಾ, ಹಲ್ಯೊ, ಅಕ್ಮಾನ್, ಅಲಕ್ವಾ, ಚಲಂವ್ಕ್ ಸಾಧ್ಯ್ ಆಸಾ, ಏಕ್ ಉಗ್ತಾ ರಿತಿಚೊ, ದೊಳ್ಕಾಂಕ್ ಮಾರ್ನ್ ದಿಸ್ಚೊ ಹಲ್ಯೊ, ಹಿಂಸಾ, ಆನ್ಯೇಕ್ ಲಿಪ್ತಾ ರಿತಿನ್ ಸೂಕ್ತ್ ಥರಾನ್ ಜಾಂವ್ಚಿ ಹಿಂಸಾ. ಸ್ತ್ರೀಯಾಂಚೆರ್ ಆನಿ ಚಲಿಯಾಂಚೆರ್ ಚಲ್ಚಿ ಹಿಂಸಾ ಮ್ಹಣ್ತಾನಾ ಸಾಧಾರಣ್ ಜಾವ್ನ್ ಪತೀನ್ ಪತೀಣೆಕ್ ಬಡಂವ್ಚೆಂ, ಚಲಿಯಾಂಚೆರ್ ಅತ್ಯಾಚಾರ್, ವಿಧ್ವಂಸ್, ಬಾಯ್ಲಾಂಕ್, ಸುನಾಂಕ್ ಮಲ್ಪಾಂವ್ಚೆಂ ವಾ ಕಾಮಾಚಾ ಚೆಡ್ವಾಚೆರ್ ಚಲ್ಯೊ ಹಲ್ಯೊ, ಚೆಡ್ವಾಂಕ್ ಅಕ್ಮಾನ್, ತಮಾಷೆ ಕರ್ಚೆ, ಇತ್ಯಾದಿ ಮ್ಹಣ್ ಚಿಂತ್ತಾಂವ್ ಆನಿ ಹ್ಯಾ ವಿಶ್ಯಾತ್ ಸಮಾಜಿಂತ್ ಜಾಗ್ವಣ್ ಆಸಾ ಕರುಂಕ್ ಪ್ರಯತ್ನನ್ ಕರ್ತಾಂವ್. ಪುಣ್ ಹ್ಯೊ ಸರ್ವ್ ಹಿಂಸಾ ರೀತಿ ಫಲಿತಾಂತ್ ಮಾತ್, ಸ್ತ್ರೀಯಾಂಚೆರ್ ಚಲ್ಚಾ ವಿವಿಧ್ ಹಿಂಸಾಕ್ ಮೂಳ್ ಕಾರಣ್ ಆನ್ಯೆಕ್ ಆಸಾ. ತೆಂ ಕಾರಣ್ ಆಮ್ಚಾ ಸಮಾಜಿಂತ್ ರೊಂಬೊನ್ ಆಸಾ. ತೆಂ ಕಾರಣ್ ಉಸ್ತುನ್ ಕಾಡ್ನ್ ಹುಮ್ಮುನ್ ಕಾಡ್ಲ್ಯಾ ಶಿವಾಯ್ ಸ್ತ್ರೀ ಹಿಂಸಾಚಿ ಸಮಸ್ಯಾ ಪರಿಹಾರ್ ಜಾಯ್ನಾ. ಕೆಸೊಳಿ ಜಾತಾನಾ ಮುಲಾಮ್ ಲಾಂವ್ಚಾ, ಬದ್ಲಾಕ್, ತಿ ಕೆಸೊಳಿ ಉಬ್ಜೊಂಕ್ ಕಾರಣ್ ಜಾವ್ನಾಸ್ಚೆಂ ಪಾಡ್ ರಗತ್ ನಿತಳ್ ಕರ್ಚೆಂ ತೆಂ ವಕತ್ ಸೆಂವ್ಚೆಂ ಬರೆಂ. ತರ್, ಖಿಂಚಾಯ್ ಸಮಾಜಿಂತ್ ಸ್ತ್ರೀಯಾಂಚೆರ್, ಚಲಿಯಾಂಚೆರ್ ಚಲ್ಚಾ ವಿವಿಧ್ ಹಿಂಸಾಕ್ ಮೂಳ್ ಆನಿ ಪಾಳ್ ಜಾವ್ನ್ ಆಸ್ಚೆ ಸಾಮಾಜಿಕ್ ಸಂಪ್ರದಾಯ್ ಕಿತೆಂ ಮ್ಹಳ್ಳೆಂ ವಿಶ್ಲೇಷಣ್ ಕರಿಜಾಯ್ ಪಡ್ತಾ.

ಖಿಂಚಾಯಿ ಸಮಾಜಿಂತ್ ಸ್ತ್ರೀಯಾಂಚೆರ್ ಚಲ್ಚಾ ಹಿಂಸಾ-ಹಲ್ಯಾಕ್ ಮೂಳ್ ಕಾರಣ್ ಜಾವ್ನಾಸಾ, 'ದಾದ್ಲ್ಯಾಗಿರಿ' ಮ್ಹಳ್ಳಾರ್ ಕಿತೆಂ ಸಮಾ, ಕಿತೆಂ ಸಮಾ ನ್ಹಂಯ್,

ಕಿತೆಂ ಕರ್ಯೆತ್ ಕಿತೆಂ ಆಡ್ವರ್ಲ್ಯಾಂ. ಇತ್ಯಾದಿ ನಿರ್ಧಾರ್ ಘೆಂವ್ಚೆ ದಾದ್ಲ್ಯಾನ್. ಹ್ಯಾ ರಿತಿಚಾ ಸಮಾಜೆಂತ್ ಸ್ತ್ರೀಯಾಂಚೊ ತಾಳೊ ಆಯ್ಕಾನಾ, ತಾಚಾ ಅಭಿಪ್ರಾಯಾಂಕ್ ಮೊಲ್ ನಾ. ದಾದ್ಲ್ಯೊ ತಾಂಕಾಂ ಉಟ್ ಬಸ್ ಕರ್ತಾ, ಕುಟಿ ದಿತಾ, ಮುಟಿ ಭಿತರ್ ದವರ್ತಾ, ದಾದ್ಲ್ಯೊ ಸಂಸಾರಾಂತ್ ಸ್ತ್ರೀಯೆಕ್ ಸಮಾಸಮ್ ಹಕ್ಕ್ ಆನಿ ಆವ್ಕಾಸ್ ಇನ್ನಾರ್ ಜಾತಾ. ದಾದ್ಲ್ಯೊಂಚಿ ಸುಲ್ತಾನ್ ಗಿರಿ ಚಲ್ಲ್ಯಾ ಹ್ಯಾ ಸಂಸಾರಾಂತ್ ಸ್ತ್ರೀ ಸೆಕೆಂಡ್ ಕ್ಲಾಸ್ ಜಾತಾ ಮಾತ್, ನ್ಹಂಯ್, ಸ್ತ್ರೀಯೆ ವಿಶ್ಯಾಂತ್ ದಾದ್ಲೆ, ವಿಚಿತ್ರ್ ಆನಿ ಫಟ್ಕಿರಿಂ ಚಿಂತ್ನಾಂ ಗುಂತಾತ್. ಹಿಂ ಚಿಂತ್ನಾಂ ಅಶಿಂ ಆಸ್ತಾತ್.

- ಸರ್ವ್ ಸ್ತ್ರೀಯೊ ಅಬಲ್, ದಾದ್ಲ್ಯೊ ತಿತ್ಲೆಂ ಶಾರೀರಿಕ್ ತ್ರಾಣ್, ಮಾನಸಿಕ್ ಶಾತಿ ಸ್ತ್ರೀಯಾಂಲಾಗಿಂ ನಾ. ತ್ಯಾ ದೆಕುನ್ ಶಾತಿವಂತ್ ದಾದ್ಲ್ಯೊನಿ ತಾಂಕಾಂ ರಕ್ಷಣ್ ದೀಜಾಯ್. ಬಸ್ತಾಂನಿ ತಾಂಕಾಂ ವೆಗ್ಳೊ ಜಾಗೊ ದೀಜಾಯ್. ತೊ ಘೊಳ್ತಾ, ತೀ ರಾಂದ್ತಾ.
- ಸ್ತ್ರೀಯೆಕ್ ಸದಾಂ ಉಲಯ್ತ್ ಆಸಾಜಾಯ್. ಖಬ್ರೊ ಕರುನ್, ಖಂಚಿಯೀ ಖಬರ್ ವೆಗ್ಳಿಂಚ್ ಫಾಯ್ಸ್ ಜಾಯ್ಜಯ್ ಜಾಲ್ಯಾರ್ ಸ್ತ್ರೀಯೆಕ್ ಕಳಯ್ಲ್ಯಾರ್ ಗಾಂವಾಚಾ ಚಾರ್ ಕುಶಿಂಕ್ ಪಾವ್ತಾ. ಸರ್ವ್ ಸ್ತ್ರೀಯೊ ಗಜೆಟ್ ಚ್ ಮ್ಹಣ್ ಚಿಂತ್ತಾತಾ. ಸ್ತ್ರೀ ಆಸ್ಲ್ಯಾರ್ STD/ಮೊಬೈಲ್ ಗರ್ಜ್ ನಾ, ಬಾಯ್ಲ ಪುರೊ.
- ಸ್ತ್ರೀ ಸದಾಂ ಪೆಲ್ಯಾಚೆರ್ ಹೊಂದೊನ್ ರಾಂವ್ಚಿ; ತಿಕಾ ಸ್ವಾತಂತ್ರ್ ಗರ್ಜ್ ನಾ. ಲ್ಹಾನ್ ಚೆಡುಂ ಆಸ್ತಾಂ ಬಾಬ್ ಜತನ್ ಘೆತಾ; ಕಾಜಾರ್ ಜಾತಾನಾ ಪತಿ ರಕ್ಷಣ್ ದಿತಾ; ಮ್ಹಾತಾರಿ ಜಾತಾನಾ ಪೂತ್ ಪೊಸ್ತಾ - ತ್ಯಾ ದೆಕುನ್ ತಿಕಾ ಸ್ವಾತಂತ್ರ್ ಕಿತ್ಯಾಕ್?
- ಸ್ತ್ರೀಯಾಂಕ್ ಭೊಗ್ಲಾಂ ಚಡ್, ಬೂದ್ ಉಣೆಂ ಆನಿ ಬೂದ್ ಧೊಂಪ್ರಾ ಸಕ್ಲಾ. ತಿ ತರ್ಕ್ ಕರ್ಪಾ, ಚಿಂತಾಪ್ ತಿಚೆ ಥಂಯ್ ನಾ, ಉಟ್ ಲ್ಲ್ಯಾಕ್ ಬಸ್ ಲ್ಲ್ಯಾಕ್ ರಡ್ತಾ. ತಾತ್ವಿಕ್ ಚಿಂತ್ಪಾಚಿ ಶಾತಿ ತಿಚೆ ಥಂಯ್ ದಿಸಾನಾ. ಪೆಲ್ಯಾ ವಿಶ್ಯಾಂತ್, ಪತಿ ವಿಶ್ಯಾಂತ್ ದುಭಾವ್ ಚಡ್. ದಾದ್ಲ್ಯೊ ವಿಶಾಲ್ ಮನಾಚೊ, ಸ್ತ್ರೀಯೊ ಅಶೀರ್ ಮತಿಚ್ಯೊ, ತಿಕಾ ಮೊಸೊರ್ ಚಡ್.



- ಸ್ತ್ರೀಯೋ ಭಿವ್ಯುರೈ ಆನಿ ವಿಚಿತ್ರ್ ರಿತಿಚೆಂ ಭೈಂ ತಾಂಚೆಂ. ವಾಗಾಕ್ ತಿಂ ಭಿಯೆನಾಂತ್ ಜಾಲ್ಯಾರೀ ಉಂದ್ರಾಂಕ್ ಭಿಯೆತಾತ್. ತಾಂಚೆಂ ಭೊಗ್ಗಾಂ ಆನಿ ಚಿಂತ್ನಾಂ ಹವೊ ಬದಲ್ಚಾ ರಿತಿನ್ ಬದಲ್ತಾ. ಸೊಮಾರಾ ಎಕ್ ನಿರ್ಧಾರ್, ಬುದ್ಧಾರ್ ಆನ್ಯೇಕ್ ಚ್, ಸನ್ನಾರಾ ದುಸ್ರೆಂಚ್ ಉಲವ್ಣೆಂ.

- ಸ್ತ್ರೀಯೋ ಸಾಂಗ್ ಲ್ಲೆಂ ಸಕ್ಕಡ್ ಕೂಡ್ಲೆ ಪಾತ್ಯೆತಾತ್. ವಿಚಾರ್ ಕರ್ನ್ ನಿರ್ಧಾರ್ ಘೆಂವ್ಚಾ ತಿತ್ತಿ ಸೊಸ್ಣಿಕಾಯ್ ನಾ.

ಇಲ್ಲೆಂ ಚಿಂತುನ್ ಪಳಯ್ಲ್ಯಾರ್, ಹ್ಯೊ ಸರ್ವ್ ಸಂಗಿ ದಾದ್ಲ್ಯಾ ಥಂಯ್ ತ್ಯಾಚ್ ಮಾಪಾನ್ ದಿಸೊನ್ ಯೆತಾತ್ ನ್ಹಂಯ್ ಗೀ? ದಾದ್ಲ್ಯಾಂನಿ ಸ್ತ್ರೀಯೆ ವಿಶ್ಯಾಂತ್ ಹಿಂ ಸರ್ವ್ ಕಲ್ಪನಾಂ ರೂಪಿತ್ ಕರ್ನ್ ತಾಂಚೆ ವಯ್ರ್ ಥಾಪ್ಲ್ಯಾಂತ್ ಆನಿ ತಾಂಕಾಂ ಬೊಟ್ ಜೊಕುನ್ ನಿಂದಾ ಕರ್ತಾತ್ ಆನಿ ದಾದ್ಲ್ಯಾಂಚೆಂ ಹಿ ಕಲ್ಪನಾಂ ಸ್ತ್ರೀಯೋ ದೊಳೆ ಧಾಂಪುನ್ ಒಪುನ್ ಘೆತಾತ್ ಆನಿ ಆಪ್ಲೊ ಪೊಂಡ್ ಖೊಂಡ್ತಾತ್. ಹಿಂ ಕಲ್ಪನಾಂ ಸರ್ವ್ ಸ್ತ್ರೀಯಾಂಕ್ ಮುಟಿ ಭಿತರ್ ದವರ್ಚೆಂ ಶಿಂತ್ರೊ ಮಾತ್ ಮ್ಹಣ್ತಾ. ದಾದ್ಲ್ಯಾಂಕ್ ಆನಿ ಸ್ತ್ರೀಯಾಂಕ್ ಆಸ್ಚೊ ಪ್ರಮುಖ್ ಮೂಳ್ ವ್ಯತ್ಯಾಸ್ ದೈಹಿಕ್ ರಚನ್ ಮಾತ್. ಹೆರ್ ಸರ್ವ್ ತಫಾವತ್ ದಾದ್ಲ್ಯಾಂನಿ ರೂಪಿತ್ ಕರ್ನ್ ಸ್ತ್ರೀಯೆಚಾ ವ್ಯಕ್ತಿತ್ವಾಚೆರ್ ಥಾಪ್ ಲ್ಲೆ ಆನಿ ಸ್ತ್ರೀಯಾಂನಿ ಒಪುನ್ ಘೆತ್ ಲ್ಲೆ ಜಾವ್ನಾಸಾತ್. ತ್ಯಾ ದೆಕುನ್ ಸ್ತ್ರೀ-ದಾದ್ಲ್ಯಾಂ ಮಧೆಂ ದೈಹಿಕ್ ವ್ಯತ್ಯಾಸ್ ಸೊಡ್ನ್, ಬೌದ್ಧಿಕ್ ಆನಿ ಮಾನಸಿಕ್ ವ್ಯತ್ಯಾಸ್ ಆಸಾ ಮ್ಹಣ್ ಸಾಂಗೊಂಕ್ ಜಾಯ್ನಾ. ಸ್ತ್ರೀ ಅಬಲ್ ಮ್ಹಣ್ ವಾದ್ ಕರ್ನ್, ತಿಣೆಂಚ್ ತಿ ಸಂಗತ್ ಪಾತ್ಯೆಲೆಂ ಕೆಲ್ಯಾ ಉಪ್ರಾಂತ್ ತಿಕಾ ಕುತ್ತಾರೆ ಭಿತರ್ ಧಾಂಪುನ್ ದವರುಂಕ್, ತಿಚಾ ಮಾತ್ಯಾರ್ ವೇಲ್ ಪಾಂಗ್ರುಂಕ್, ತಿಚಾ ವರ್ತನಾ ವಿಶ್ಯಾಂತ್ ಹಜಾರ್ ರೂಲಿ ಕರ್ನ್, ತಿಕಾ ಆಸ್ತ್ ಆನಿ ವಸ್ತ್ ಕರುಂಕ್ ಸುಲಭ್. ಸ್ತ್ರೀಯೆಕ್ ತರ್ಕ್ ಆನಿ ಚಿಂತಾಪ್ ಉಣೆಂ ಮ್ಹಣ್ ಕೊಣಾಚೆಂ ತರ್ಕ್ ಆನಿ ಚಿಂತಾಪ್? ದಾದ್ಲ್ಯಾಚೆಂ! ತ್ಯಾ ವರ್ವಿಂ ತಾಂಕಾಂ ಶಿಕಾಪ್ ದೀನಾಸ್ತಾಂ, ದಿಲ್ಯಾರಿ ತಾಂಕಾಂ ಸೆಕ್ರೆಟರಿ ಕರ್ಚಾ ತಿತ್ಲೆಂಚ್ ದೀವ್ನ್, ಸೆಕೆಂಡ್ ಕ್ಲಾಸ್ ಚಾಕ್ರಿ ಕರಂವ್ಕ್ ದಾದ್ಲ್ಯಾಂಕ್ ಸುಲಭ್ ಜಾಲೆ. ಹ್ಯಾ ರಿತಿಚೆಂ ಶೋಷಣ್ ಕರ್ಚೆಂ ಚಿಂತಾಪ್ ಖಿಂಚಾಯಿ ಸಮಾಜೆಂತ್ ಪ್ರಚಲಿತ್ ಜಾವ್ನಾಸ್ತಾಂ, ತ್ಯಾ ಸಮಾಜೆಂತ್ ಅಬಲ್ ಜಾವ್ನ್ ರೂಪಿತ್ ಕೆಲ್ಲ್ಯಾ ಸ್ತ್ರೀಯೆಂಚೆರ್ ಹಿಂಸಾ, ಹಲ್ಲೊ, ಅಕ್ಮಾನ್ ಕಿರ್ಲಾತಾ ಆನಿ

ವಾಡ್ತಾ. ದಾದ್ಲ್ಯಾಗಿರಿ ಚಿಂತಾಪ್ ಆಸ್ಲ್ಯಾರ್ ಸ್ತ್ರೀಯೆಂಚೆರ್ ಹಲ್ಲೊ ಚಲ್ತಾ, ಹಿಂಸಾ  
ಚಡ್ತಾ.

ಸಾಮಾನ್ಯ್ ಜಾವ್ನ್ ಸಮಾಜೆಂತ್ ಸ್ತ್ರೀಯಾಂಕ್ ಚಲಂವ್ಚಿ ರೀತ್  
ಪಳೆವ್ಯಾಂ-ಖಂಚ್ಯಾ ಸಮಾಜೆಂತ್ ಸ್ತ್ರೀಯೆಂಕ್ ಸಮಾಸಮ್ ಹಕ್ಳಾಂ ಆನಿ ಅವ್ಕಾಸ್  
ಇನ್ನಾರ್ ಕೆಲ್ಯಾತ್ ಗೀತ್ಯಾ ಸಮಾಜೆಂತ್ ಎಕಾ ಕುಶಿನ್ ಸ್ತ್ರೀಯಾಂಚೆಂ ಅರಾಧನ್ ಚಲ್ತಾ,  
ಅನ್ಯೇಕಾ ಕುಶಿನ್ ತಿಚಾ ರುದಾನಾಕ್ ಕಾರಣ್ ಜಾತಾ. ಏಕ್ ಚ್ಹ್ ಸ್ತ್ರೀ ದೇವಿ ಜಾತಾ. ತಿಚಿ  
ಭಕ್ತ್ ಕರ್ತಾತ್ ಯಾ ದಾಸಿ ಜಾತಾ, ತಿಕಾ ಕರ್ಕರೆ ಆಸಾ ಕರ್ತಾತ್. ಪುಣ್ ಕೆದಿಂಚ್  
ಸಮಾನ್ ನಮಾನ್ ತಿಕಾ ಮೆಳಾನಾ, ಕಿತ್ಯಾಕ್ ಮ್ಹಳ್ಯಾರ್ ದಾದ್ಲ್ಯಾಂಕ್ ಸ್ತ್ರೀಯೆಚ್ಯಾ ಸಕ್ತಿ  
ವಿಷ್ಯಾಂತ್ ಗುಪಿತ್ ಆಕಾಂತ್ ಸೂಕ್ಸ್ತ್ರ ರುಪಾನ್ ಆಸ್ತಾ. ಸಿನೆಮಾಂತ್ ತಾಂಕಾಂ  
ಸೊಭಾಯೆಚಿ ಬಾವ್ಲಿ ಕರ್ತಾತ್. ಜಾಹಿರಾತಾಂತ್ ತಿಕಾ ಅರ್ಧೆಂ ಕುರೆಂ ನೆಸವ್ನ್, ವಸ್ತು  
ವಿಕೊನ್ ವಚೊಂಕ್ ಪ್ರಯೋಗ್ ಚಲ್ತಾ. ಏಕ್ ಬ್ಲೇಡ್, ಬೀಡಿವಾ ಟ್ರಕ್ಕಾಚೆಂ ಟಯರ್  
ವಿಕಿಜಾಯ್ ಜಾಲ್ಯಾರೀತ್ಯಾ ಬ್ಲೇಡ್, ಬಿಡಿ, ಆನಿ ಟಯರಾಚಾ ಪಿಂತುರಾ ಸವೆಂ ಉಗ್ತೆಂ  
ಆನಿ ಹಾಸ್ತೆಂ ಚಲಿಯೆಚೊ ಅವ್ತಾರ್ ಆಸಾಜಾಯ್ ಚ್ಹ್ ನಾ ಜಾಲ್ಯಾರ್ ತಿ ವಸ್ತ್ ಹುಂಗ್ಲೊ  
ಗಿರಾಯ್ ಕೊಣೇ ನಾ. ಪುಣ್ ವಾಸ್ತವ್ ಸ್ಥಿತೆಂತ್ ತ್ಯಾಚ್ ಸ್ತ್ರೀ ವರ್ಗಾಕ್ ಆಕ್ಮಾನ್,  
ನಿಂದಾ, ಬೆಪಾವೊ, ಖೆಂಟ್ಲೆಂ, ತಾಂಚೆ ಜಿಣೆ ನಿಸಂತಾನ್ ಕರ್ಚೆಂ ಸದಾಂಚೆಂ ಜಾತಾ.  
ಹ್ಯಾ ರಿತಿನ್ ಸ್ತ್ರೀಯೆಂಚೆಂ ಅರಾಧನ್ ಆನಿ ಧಮ್ಮಣೆ ಸಾಂಗಾತಾಚ್ ಆಸ್ತಾ.

ಕಿತ್ಯಾಕ್ ಅಶೆಂ? ಆಮ್ಚಾ ಚಿಂತ್ನಾಂತ್ ಆನಿ ವರ್ತನಾಂತ್ ಸ್ತ್ರೀಯೆಂಕ್ ಸೂಕ್ಸ್ತ್ರ  
ರಿತಿನ್ ಧಮ್ಮಂಚೆ ದಾದ್ಲ್ಯಾಗಿರಿ ಕೆದ್ನಾಂ ಪ್ರವೇಶ್ ಜಾತಾ? ಹ್ಯಾ ರಿತಿಚೆಂ ಕಲ್ಪನಾಂ  
ಸಮಾಜೀಕರಣ್ ಮುಖಾಂತ್ ಸಮಾಜೆಂತ್ ಕಿರ್ಲಾತಾತ್ ಆನಿ ವಾಡ್ತಾತ್. ಸಮಾಜೆಂತ್  
ಕಶೆಂ ಜಿಯೆಂವ್ಚೆಂ, ಕಿತೆಂ ಸಮಾ, ಕಿತೆಂ ಆಡ್ವಾರ್ಲಾಂ ಮ್ಹಣ್ ಸೂಕ್ಸ್ತ್ರ ರಿತಿನ್,  
ಭುರ್ಗ್ಯಾಂಕ್ ಕಳಿತ್ ಕರ್ಚೆಂ ವಿಧಾನ್ ಜಾವ್ನಾಸಾ 'ಸಾಮಾಜಿಕರಣ್'. ಹ್ಯಾ ಮುಖಾಂತ್,  
ಭುರ್ಗೊ ಸಮಾಜೆಚೊ ಸಾಂದೊ ಜಾತಾ. ಭುರ್ಗ್ಯಾಂಕ್ ದಿಂವ್ಚೆಂ ಶಿಕಪ್, ಬೋಧನ್,  
ಸೆರ್ಮಾಂವ್ ಆನಿ ತಾಣೆಂ ದೆಖ್ಚೆ ಆಚಾರ್-ವಿಚಾರ್ ಕಿತೆಂ ಮ್ಹಣ್ ತಾಕಾ ಕಳಿತ್ ಕರ್ತಾತ್  
ಆನಿ ತೊ ತೆಂ ಒಪುನ್ ಘೆತಾ. ಒಪುನ್ ಘೆನಾ ಜಾಲ್ಯಾರ್ ತಾಕಾ ಅನಿಷ್ಟ್ ಯಾ ಪಿಸೊ  
ಮ್ಹಣ್ ಲೆಖ್ತಾತ್. ಹ್ಯಾ ಸಾಮಾಜಿಕರಣ್ ಸಂದರ್ಭಿ ಭುರ್ಗಿಂ ದಾದ್ಲ್ಯಾಗಿರಿಚೆಂ



ಲಿಸಾಂವಾಂ ಶಿಕ್ತಾತ್. ದಾದ್ಲೊ ಘಂಟ್‌ಮೂಟ್, ಸ್ತ್ರೀ ಅಬಲ್, ದಾದ್ಲೊ ಕುಟ್ಮಾಚೊ ವ್ಹಡಿಲ್, ತಾಚಾ ಉತ್ರಾಂಕ್ ಮೊಲ್ ಆಸ್ತಾ. ಆವಯ್ ಬಾಬಾಚಿ ಖುಶಿ ಪಾಳಿಜಾಯ್, ಖಾಲ್ತಿಂ ಜಾಯ್ಜಯ್. ಪುಸ್ತೆಂ, ಫಾಸ್ತೆಂ, ಧುಂವ್ತೆಂ, ಪೊಸ್ತೆಂ, ರಾಂದ್ತೆಂ, ರುಾಡ್ತೆಂ ಕಾಮ್ ಸ್ತ್ರೀಯೆಚೆಂ. ದಾದ್ಲೊ ರಗಾತ್ ಫಾಮೆವ್ನ್ ಕಾಮ್ ಕರ್ತಾ! ಸ್ತ್ರೀಯೆನ್ ಕರ್ಚೆಂ ಕಾಮ್ ಚಾಕ್ರಿ, ಬಿಡ್ಡಿಬಿಜಾಲ್, ತಿ ಫಾಮೆನಾ!

ಘರಾ ಚೆಡೊ ಭುರ್ಗೊ ಜಲ್ಮಾತ್ ಜಾಲ್ಯಾರ್ ಲಾಡು ವಾಂಟುಂಕ್ ಆಸಾ. ಚೆಡುಂ ಜಲ್ಮಾಲ್ಯಾರ್ 'ಎಬ್ಬೆ! ಪೊಣ್ಣಾ!' ಮ್ಹಣ್ ಉದ್ಗಾರ್ ಆನಿ ಮುಕ್ಲ್ಯಾ ದೊತಿ ವಿಶ್ಯಾಂತ್‌ಚ್ ಆತಾಂಚ್ ಅಕಾಂತ್. ಚೆಡ್ವಾನ್ ಸೈಕಲ್ ಶಿಕಾಜಾಯ್, ಘರಾ ಭಾಯ್ರ್ ಖೆಳಾಜಾಯ್. ತೊ ಪೊಕ್ರಿ ಜಾಲ್ಯಾರ್, ಉಡ್ಕಾಣಾಂ ಮಾರಿತ್ ಜಾಲ್ಯಾರ್ ಆವಯ್ ಬಾಪಾಯ್ಕ ಉಮಾಳಿ. ಚೆಡ್ವಾನ್ ಭಿತರ್ ಖೆಳಾಜಾಯ್, ಭಾಯ್ರ್ ಖೆಳ್ಲ್ಯಾರ್ 'ಭಿತರ್ ಯೇಗೊ'. ಚೆಡೊ ಭಿತರ್ ಖೆಳ್ಲ್ಯಾರ್ 'ಭಾಯ್ರ್ ಖೆಳ್‌ರೇ'. ಭಯ್ಲಿಂನಿ ಭಾವಾಂಚಿ ಚಾಕ್ರಿ ಕರಿಜಾಯ್. ಭಾವಾಂಕ್ ಖೆಳ್, ಭಯ್ಲಿಂಕ್ ಕಾಮ್. ಪುತಾಕ್ ರುಚ್ಚೆಂ ರಾಂದಾಪ್ ತಯಾರ್ ಜಾತಾ. ಪುತಾನ್ ಶಿಕಾಜಾಯ್, ಚೆಡ್ವಾಂನಿ ಶಿಕೊನ್ ಕಿತೆಂ ಜಾಂವ್ಕ್ ಆಸಾ? ಚೆಡ್ವಾನ್ ಲಾಟ್ ಮಾರ್ಲ್ಯಾರೀ ವ್ಹಡ್ ನ್ಹಂಯ್. ಚೆಡೊ ರಡ್ಲ್ಯಾರ್ 'ಕಿತೆಂರೇ ಚೆಡ್ವಾಂಬರಿ ರಡ್ತಾಯ್?' ಚೆಡ್ವಾನ್ ಹಾಸ್ಲ್ಯಾರ್ 'ಕಿತೆಂಗೊ ನೇಟ್, ಅವ್ತಾರ್?' ಚೆಡ್ವಾಂನಿ ಘಟ್ವ್ ತಾಳ್ಕಾನ್ ಉಲಂವ್ಕ್ ನಜೊ, ಆಂಗ್ಲೆಂ ಸಮಾ ಕರ್ನ್ ಬಸಜಾಯ್, ಮಾಣ್ಸುಗಿ ಸಾಂಬಾಳಿಜಾಯ್.!!

ಹ್ಯೊ ಸರ್ವ್ ರೂಲಿ, ಚೆಡ್ವಾಂಚಾ ಆನಿ ಚೆಡ್ವಾಂಚಾ ಮತಿಂತ್ ವಿಚಿತ್ರ್ ಕಲ್ಪನಾಂ ರೂಪಿತ್ ಕರ್ತಾತ್ ಆನಿ ಚೆಡ್ವಾಂಕ್ ಅಬಲ್ ಕರ್ತಾತ್. ತ್ಯಾ ವರ್ವಿಂ ದಾದ್ಲೆ ಶೋಷಕ್ ಜಾತಾತ್ ಆನಿ ಸ್ತ್ರೀಯೋ ಶೋಷಿತ್ ಜಾತಾತ್. ಹ್ಯಾ ಸೂಕ್ಷ್ಮ ರಿತಿಚ್ಯಾ ಹಿಂಸಾ ವರ್ವಿಂ ಸ್ತ್ರೀಯೆಂಚೆರ್ ಕಸಲ್ಯಾ ಜಿನ್ನಾಚೊ ಹಲ್ಲೊ ಚಲ್ತಾ ಮ್ಹಣ್ ಪಳೆಂವ್ಕ್ ಏಕ್ ದೋನ್ ಉದಾಹರಣಾಂ ಪಾವ್ತಾತ್. ಆಮ್ಚಾ ಕುಟ್ಮಾಂನಿ ಸ್ತ್ರೀಯೆನ್ ಕರ್ಚೆಂ ಕಾಮ್, ಪ್ರಮಾಣಾನ್ ಆನಿ ಗೂಣಾನ್ ದಾದ್ಲ್ಯಾ ಪ್ರಾಸ್ ಚಡ್. ಸಕಾಳಿಂ ಬಾಗಿಲ್ ಉಗ್ತೆಂ ಕರ್ಚೆಂ ತಿಣೆಂ. ರಾತಿಂ ಸಕ್ಕಡ್ ನಿಡ್ಲ್ಯಾ ಉಪ್ರಾಂತ್ ಬಾಗಿಲ್ ಧಾಂಪ್ಪೆಂ ತಿಣೆಂ, ರಾತಿಂ ಭುರ್ಗ್ಯಾಂ ಖಾತಿರ್ ಉಟ್ಟೆಂ ತಿಣೆಂ. ದಿಸಾಕ್ ಸೊಳಾ ವೊರಾಂಚೆಂ ಕಾಮ್, ತಿಕಾ

ಕುಂಕ್ಷಾಚಿ ನೀದ್ ಮಾತ್, ಮೆಳ್ತಾ. ಘರಾ, ಭುರ್ಗ್ಯಾಂಚಿ ಆನಿ ಮಾಲ್ಪಡ್ಯಾಂಚಿ ಚಾಕ್ರಿ  
ತಿಹಾ. ಬಾಳ್ಯಾಕ್ ನೋವ್ ಮಹಿನೆ ವಾವವ್ನ್, ತ್ಯಾ ನಂತರ್ ತೊ ಕಾಜಾರಿ ಜಾತಾ  
ಮ್ಹಣಾಸರ್ ವಾಗಂವ್ಚೆಂ ತಿಣೆಂ. ಪತಿ ಗಾಂವಾಂತ್ ನಾ ಜಾಲ್ಯಾರ್ ಭುರ್ಗ್ಯಾಂಚೆಂ  
ಶಿಕಾಪ್ ಆನಿ ಶಿಸ್ತ್ ತಿಣೆಂ ಪಳೆವ್ನ್ ಕಾಣ್ಣೆಜಾಯ್. ರಾಂದ್ಪಾಚೆಂ ಕಾಮ್ ಮಾತ್,  
ನ್ಹಂಯ್, ಪಯ್ಕಿಲ್ಯಾ ಬಾಂಯ್ಂತ್ಲೆಂ ಉದಾಕ್, ಹಿತ್ಲಾಂತ್ಲೆಂ ಲಾಂಕುಡ್ ತಿಣೆಂಚ್  
ಹಾಡಿಜಾಯ್. ಪತಿಚೊ ಆದಾಯ್ ಪಾವಾನಾತ್ಲ್ಯಾ ವೆಳಾರ್, ತಿಣೆಂ ಉದ್ಯೋಗ್  
ಸೊಧಿಜಾಯ್ ಆನಿ ಆತಾಂ ತಿಚೆಂ ಕಾಮ್ ದೊಡೆಂ ಜಾತಾ. ಪತಿ ಅಮಾಲಿ ಜಾಲ್ಯಾರ್  
ಬಿಡಿಯೊ ಬಾಂಧುನ್, ಫುಲಾಂ ಗುಂತುನ್ ಭುರ್ಗ್ಯಾಂಕ್ ನೀಸ್ ವಾಡಿಜಾಯ್.  
ಭುರ್ಗ್ಯಾಕ್ ಜಲ್ಮ್ ದಿಲ್ಲ್ಯಾ ವರ್ವಿಂ ದೂಕ್ ಕಿತೆಂ, ಸೊಸ್ಣಿಕಾಯ್ ಕಿತೆಂ ಮ್ಹಣ್ ತಿ  
ಸಮ್ಜಾತಾ. ಭೊಗ್ಸಾಣೆಂ ತಿಚೆಂ ಥಂಯ್ ಸದಾಂಚೆಂ.

ಚಲಿಯಾಂಚೆರ್ ಆನಿ ಸ್ತ್ರೀಯಾಂಚೆರ್ ಚಲ್ಚಿ ಅನ್ಯೇಕ್ ರಿತಿಚಿ ಸೂಕ್ಕ್ ಹಿಂಸಾ  
ದಾದ್ಲ್ಯಾಂಚಾ ದೊಳ್ಯಾಂ ಮುಕಾಂತ್, ಯೆತಾ. ಚಲಿಯೊ ಸದಾಂಚ್ ಚಲ್ಯಾಂಚಾ,  
ದಾದ್ಲ್ಯಾಂಚಾ ದಿಷ್ಟಿಕ್ ಬಲಿ ಜಾತಾತ್. ಆಪ್ಲ್ಯಾ ದಿಷ್ಟಿ ವರ್ವಿಂಚ್ ದಾದ್ಲೆ ಸ್ತ್ರೀಯಾಂಚೆರ್  
ಹಲ್ಲೊ ಚಲಯ್ತಾತ್. ಲುಚ್ಚಾಪಣಾನ್ ವಾ ರಾಗಾನ್ ಚೆಡ್ವಾಂಕ್ ಪಳೆವ್ನ್, ಮಿಟಿಯೊ  
ಮಾರ್ನ್, ಚಲಿಯಾಂನಿ ಮುಕ್ತ್ ರಿತಿನ್ ಇಸ್ಕಳ್ ಮನೋಭಾವಾನ್ ಚಲೊಂಕ್ ಚಲೆ  
ಸೊಡ್ತಾಂತ್. ಧಾ ಜಣಾಂಚಿ ದೀಷ್ಟೆಕ್ ಬಲಿ ಜಾವ್ನ್, ಉಲಂವ್ಕ್, ಹಾಸೊಂಕ್, ಚಲಂವ್ಕ್  
ತಿಹಾ ಆವ್ಹಾನ್ ನಾ. ಆಂಯ್ಲೆ ಗಿಳ್ಚಾ ಚೆಡ್ವಾಂಚಾ ದಿಷ್ಟಿಕ್ ಆನಿ ತಾಂಚಾ ಆಪೇಕ್ ಪರ್ಮಾಣೆ  
ಚಲಾಜಾಯ್ ಜಾಲ್ಲ್ಯಾನ್, ತಿಣೆಂ ಫೆಶನಾಂ ಕರಿಜಾಯ್ಚ್ ಪಡ್ತಾ, ಆನಿ ನಂತರ್  
ಚೆಡ್ವಾಂ ಫೆಶನಾಂ ಕರ್ತಾತ್ ಮ್ಹಣ್ ದಾದ್ಲೆಚ್ಚ್ ಹಿಣ್ಣೆತಾತ್. ಹ್ಯಾ ವರ್ವಿಂ ಸ್ತ್ರೀ ಸಮಾಜೆಂತ್  
ಪ್ರದರ್ಶನಾಚಿ ವಸ್ತ್ ಜಾವ್ನ್ ಆಪ್ಣಾಚೆಂ ಸ್ವಾತಂತ್ರ್ ಹೊಗ್ಡಾಯ್ತಾ.

ದಾದ್ಲ್ಯಾ ಸಮಾಜೆಂತ್ ಸ್ತ್ರೀ ಏಕ್ ವಸ್ತ್ ಜಾಲ್ಲ್ಯಾನ್, ತಿಹಾ ಆಪ್ಣಾಚೆಂಚ್  
ಮೊಲ್ ನಾ; ಬಗಾರ್ ಕಾಜಾರ್ ಕರ್ತಾನಾ ದಾದ್ಲ್ಯಾ ರಾಯ್ ಕುಂವರಾಕ್ ಬಾಂದುನ್  
ದೀಜಾಯ್. ನೊವ್ರ್ಯಾಕ್ ಲೋಂಚ್ ದೀಜಾಯ್. ದೊತಿಚೊ ಮೂಳ್ ಅರ್ಥ್  
ಜಾವ್ನಾಸಾ - ಮ್ಹಜಾ ಧಾದೊಸ್ಕಾಯೆಕ್ ತುಂ ಮಾತ್, ಪಾವಾನಾಂಯ್, ಪಯ್ಕಿಯೀ  
ಜಾಯ್!



ಸ್ತ್ರೀಯಾಂಕ್ ದಿಂವ್ಚಾ ಪರ್ಗಟ್ ಹಿಂಸಾ ಪಯ್ಕಿ ಬಾಯ್ಲೆಕ್ ಮಾರ್ಚೆಂ, ಉತ್ರಾಂನಿ ಖೆಂಡ್ಚೆಂ ಪ್ರಮುಖ್ ಜಾವ್ನಾಸಾ. ಮನಶಾಸ್ತ್ರನ್ ಸಾಂಗ್ಚಾ ಪರ್ಮಾಣೆಂ ಖಿಂಚೊ ದಾದ್ಲೊ ಭಿವ್ವುರೊಗೀ, ಲೈಂಗಿಕ್ ಆನಿ ಮಾನಸಿಕ್ ರಿತಿಂನಿ ಊಣ್‌ಪಣ್ ಭೊಗ್ತಾಗೀ, ತೊ ಆಪ್ಣಾಚೆಂ ಊಣ್‌ಪಣ್ ಧಾಂಪುನ್ ದವ್ರುಂಕ್ ಸ್ತ್ರೀಯೆಕ್ ಧಮ್ಮಿತಾ. ಆಪ್ಣಾಚಾ ಲೈಂಗಿಕ್ ಸಾಮರ್ಥ್ ವಿಶ್ವಾಂತ್ ದುಭಾವ್ಚೆ, ದಾದ್ಲೆ, ಬಾಯ್ಲೆಕ್ ಮಾರ್ನ್ ಆಪ್ಣಾಚೆ ಘಟಾಯ್ ಸಾಬಿತ್ ಕರುಂಕ್ ಪ್ರಯತ್ನನ್ ಕರ್ತಾತ್.

ದಿಸಾಂದೀಸ್ ಆಮಿ ವಾಪಾರ್ಚಿ ಭಾಸ್, ಲಿತುರ್ಜೆಕ್ ಭಾಸ್ ಸಹಿತ್, ದಾದ್ಲ್ಯಾಗಿರಿಚೊ ದಾಯ್ಲೊ ಜಾವ್ನಾಸಾ. ಆಮ್ಚಿ ಭಾಸ್ ದಾದ್ಲ್ಯಾಂಚೆ ಭಾಸ್. ಹ್ಯಾ ಭಾಸೆಂತ್ ಮನಿಸ್ ಮ್ಹಳ್ಯಾರ್ ದಾದ್ಲೊ ಮ್ಹಣ್ ಅರ್ಥ್ ಜಾತಾ ಆನಿ ಸ್ತ್ರೀಯೆಕ್ ಮುಲ್ಯಾಕ್ ಲೊಟಾ. 'ಮನಿಸ್ ಬರೊ' ಮ್ಹಳ್ಯಾರ್ ದಾದ್ಲ್ಯಾಂಕ್ ಅನ್ವಯ್ ಜಾತಾ. ಸ್ತ್ರೀ ಮನಿಸ್ ಸ್ವಂಯ್‌ಗೀ? ಕ್ರಿಸ್ತಾಂವ್ ಮೋಗ್ ಮ್ಹಳ್ಯಾರ್ ಭಾಭಾವಾಂ ರಿತಿನ್ ಜಿಯೆಂವ್ಚೆಂ ಮ್ಹಣ್ ಪರ್ಗಟ್ತನಾ, ಭಯ್ಲೆಂಚೆಂ ಸ್ಥಾನ್ ಕಿತೆಂ? ಕ್ರಿಸ್ತಾಂವ್ ಜಿಣಿಯೆಚೆ ಮೂಳ್ ಧಾರ್ಮಿಕ್ ವ್ಯವಸ್ಥಾ ಜಾವ್ನಾಸಾತ್ ಸಾತ್ ಸಾಕ್ರಾಮೆಂತ್. ಪುಣ್ ದಾದ್ಲ್ಯಾಂಕ್ ಮಾತ್, ಸಾತ್ ಸಾಕ್ರಾಮೆಂತ್ ಕಾಣ್ಲೆಂವ್ಕ್ ಆವ್ಕಾಸ್. ಇಗರ್ಜೆಂತ್ ಭಕ್ತಿಕ್ ಕಾರ್ಯಾಂನಿ ಚಡಾವತ್ ಜಾವ್ನ್ ಸ್ತ್ರೀಯೊ ಪಾತ್ರ್ ಘೆತಾತ್ ಜಾಲ್ಯಾರೀ ಪಾಪ್‌ಸಾಯ್ಬಾ ಥಾವ್ನ್ ಅಲ್ತಾರ್ ಭುರ್ಗ್ಯಾ ಮ್ಹಣಾಸರ್ ದಾದ್ಲ್ಯಾಂಕ್ ಅಧಿಕಾರ್ ಆನಿ ಆವ್ಕಾಸ್.

ಸ್ತ್ರೀಯಾಂಚೆರ್ ಆನಿ ಚಲಿಯಾಂಚೆರ್ ಚಲ್ಚಾ ಸರ್ವ್ ಹಿಂಸಾಕ್ ಕಾರಣ್ ಆಮ್ಚಾ ಸಂಸ್ಕೃತಿಂತ್ ರೊಂಬೊನ್ ಆಸ್ಚೆ ದಾದ್ಲ್ಯಾಗಿರಿಚೆಂ ಧೋರಣ್ ಮ್ಹಳ್ಯಾಕ್ ದುಭಾವ್ ನಾ. ಹ್ಯಾ ರಿತಿಚೆ ದಾದ್ಲ್ಯಾಗಿರಿ ಸಮಾಜೆಂತ್ ವಾಡೊಂಕ್ ಆನಿ ಚಡೊಂಕ್ ಏಕ್ ಕಾರಣ್ ಸಾಮಾಜೀಕರಣ್ ರೀತ್ ಜಾಲ್ಯಾರ್ ಆನ್ಯೇಕ್ ಕಾರಣ್ ಜಾವ್ನಾಸಾ - ದಾದ್ಲ್ಯಾಂಚಾ ಅಪೇಕ್ಷೆ ಪರ್ಮಾಣೆ ಬಾಗೊನ್ ಚಲ್ಚಿ ಸ್ತ್ರೀ. ಅಪುಣ್ ಅಬಲ್, ಬೂದ್ ಉಣೆಂ ಆಸ್ಚಿಂ ಮ್ಹಣ್ ತಿಚ್ ಒಪುನ್ ಘೆತಾ. ತಿಚೆಂ ಥಂಯ್ ಕಿರ್ಲೊಂಚೆ ಸೊಸ್ಣಿಕಾಯ್ ಹ್ಯಾ ಭೊಗ್ಣಾಂಕ್ ಕಾರಣ್ ಜಾತಾ. ತಿ ಗರ್ಭೆಸ್ತ್ ಜಾವ್ನ್ ನೋವ್ ಮಹಿನೆ ಬಾಳ್ವಾಕ್ ಆಪ್ಲ್ಯಾ ಗರ್ಭಾಂತ್ ಪಾಲನ್ ಕರ್ತಾ ಆನಿ ಜಲ್ಮ್ ದಿಂವ್ಚಿ ದೂಕ್ ತಿಕಾ ಕಳಿತ್ ಆಸ್‌ಲ್ಲ್ಯಾನ್ ತಿಚೆ ಥಂಯ್ ದೋನ್ ಮೊಲಾಧಿಕ್ ಗೂಣ್ ಪುಲ್ತಾತ್ - ಅಪರಿಮಿತ್ ಸೊಸ್ಣಿಕಾಯ್ ಆನಿ

ಖಾಲ್ತಿ ನಿರೀಕ್ಷಾ. ಕಷ್ಟ ಸೊಸುಂಕ್ ತಿಚೆಂ ಥಂಯ್ ಮಸ್ತ ಶಾಧಿ ಆಸಾ ಜಾತಾ. ತಿಚಾ ಕುಡಿಂತ್ ಹರ್ಯೆಕಾ ಮಹಿನ್ಯಾಂತ್ ಜಾಂವ್ಚೆಂ ಬದ್ಲಾಪ್ ಆನಿ ಸೊಸ್ತಿ ದೂಕ್, ಮರಣ್ ಆನಿ ಜಿವಂತ್ಪಣಾಚೊ ಪಾಸ್ಪಾಚೊ ಮಿಸ್ತೆರ್ ತಿಚಾ ವ್ಯಕ್ತಿತ್ವಾಂತ್ ರೊಂಬೊನ್ ಉರ್ತಾ.

ತ್ಯಾ ದೆಕುನ್ ಎಕಾ ಸಮಾಜೆಂತ್ ಸ್ತ್ರೀಯೆಚೆರ್ ಚಲ್ಚೊ ಹಲ್ಚೊ ಉಣೊ ಜಾಯ್ಜಯ್ ಜಾಲ್ಯಾರ್, ದಾದ್ಲ್ಯಾಂನಿ ಆಪ್ಲಿ ದಾದ್ಲ್ಯಾಗಿರಿ ಸೊಡಿಜಾಯ್, ಸ್ತ್ರೀಯೆಂಕ್ ಸಮಾನ್ ಗೌರವ್, ಹಕ್ಕಾಂ ಆನಿ ಆವ್ಕಾಸ್ ದೀಜಾಯ್. ಎಕಾದಾವೆಳಾ ಹ್ಯಾ ಸಂಸಾರಾಂತ್ ಸ್ತ್ರೀಯೆನಿಂಚ್ ರಾಜ್ವಟ್ ಚಲಯಿಲ್ಲೆಂ ಜಾಲ್ಯಾರ್ ಝಜಾಂ ಆನಿಂ ಭಂಗಸ್ತಳ್ ಜಾಂವ್ಕ್ ಆವ್ಕಾಸ್ ಆಸ್ತೊನಾ!.



## ಕಾಜಾರಾಕ್ ಲೈಸೆನ್ಸ್ ಆನಿ ಸೈಲೆನ್ಸ್

ಡೈವರಾಚೆಂ ಲೈಸೆನ್ಸ್ ಮೆಳಾಜಾಯ್ ಜಾಲ್ಯಾರ್ ದೀಷ್ಟ್ ಪರೀಕ್ಷಾ ಆಸಾ. ರಸ್ತಾರ್ ಮುಕಾರ್ ಆಸ್ಚೊ ಪಾಡೊಗೀ ಕಾರ್ಗೀ ಮ್ಹಣ್ ತಾಂಕಾಂ ದಿಸಾಜಾಯ್. ತಶೆಂಚ್ ಕಾಜಾರ್ ಜಾಂವ್ಚ್ಯಾ ಜೊಡ್ಯಾಕ್ ದೀಷ್ಟ್ ಪರೀಕ್ಷಾ ಸವೆಂ ಉಲೊವ್ಣ್ಯಾಚಿ ಪರೀಕ್ಷಾ ದವರ್ಲ್ಯಾರ್ ಬರೆಂ ಮ್ಹಣ್ ದಿಸ್ತಾ. 'ಮಾತು ಬಲ್ಲವನಿಗೆ ಜಗಳವಿಲ್ಲ, ಊಟ ಬಲ್ಲವನಿಗೆ ರೋಗವಿಲ್ಲ' ಮ್ಹಳ್ಳಿ ಸಾಂಗ್ಣಿ ಆಸಾ. ಕಾಜಾರಿ ಜಿಣ್ಯೆಂತ್, ಕುಟ್ಮಾ ಜಿವಿತಾಂತ್ ಸಬಾರ್ ಝಗ್ಡ್ಯಾಂಕ್ ಮೂಳ್ ಕಾರಣ್ ಹೆಂಚ್-ಕಶೆಂ ಉಲಂವ್ಚೆಂ, ಕಶಿ ಜಾಪ್ ದಿಂವ್ಚಿ? ಕೆದ್ನಾಂ ತೋಂಡ್ ಧಾಂಪುನ್ ರಾಂವ್ಚೆಂ, ಕೆದ್ನಾಂ ಹಾಂ ಮ್ಹಣ್ಚೆಂ, ಕೆದ್ನಾಂ ಹೂಂ ಕರ್ಚೆಂ, ಕೆದ್ನಾಂ ಕೆಪ್ಪೊ ಜಾಂವ್ಚೆಂ. ಯುಕ್ತ್ ರಿತಿಚೆಂ ಉಲವ್ಚೆಂ ಆನಿ ಮೌನ್ ಕುಟ್ಮಾ ಸಮಾಧಾನಾಚೊ ಭಿತರ್ಲೊ ಘುಟ್ ಆನಿ ವಿಶೇಸ್ ಕುರ್ಪಾ. ಆನ್ಯೇಕ್ಲೊ ಕಿತೆಂ ಕರ್ತಾ ಮ್ಹಳ್ಳೆಂ ಪ್ರಮುಖ್ ನ್ಹಂಯ್ ಬಗಾರ್ ಕಿತೆಂ ಸಾಂಗ್ತಾ, ಕಿತೆಂ ಸಾಂಗಾನಾ ಮ್ಹಳ್ಳೆಂ ಪ್ರಮುಖ್ ಮ್ಹಣ್ಯೆತ್.

ಮಾಂಯ್, ಮ್ಹಣ್ಜೆ ಪತಿಣೆಚಿ ಆವಯ್ ಯೆತಾನಾ ಪೂತ್ ಸಾಂತ್ ಜಾತಾ, ಸಾಂಜೆರ್ ತೇರ್ಸ್ ತೋಚ್ಚ್ ಸುರು ಕರ್ತಾ. ತೀ ಪುರಾಣ್ ಉಲಯ್ತಾನಾ ಚುಪ್ ರಾವ್ತಾ ಆನಿ ಪತಿಣೆಕಡೆ ಭಾರಿಚ್ ಮಾಯ್ಪಾಸಾನ್ ಉಲಯ್ತಾ. ಆತಾಂ ಪತಿಣೆಕಡೆ ಉಲಂವ್ಚೆ ರೀತ್ ಶಿಕ್ಲಾ ಜಾಲ್ಲ್ಯಾನ್ ಘರಾ ಲಡಾಯ್, ರಾಗ್ ಉಣೊ ಜಾಲಾ.

ದಾಕ್ಲ್ಯಾಕ್, ಆಜ್ ಹಿಣೆಂ ಚಪಾತಿ ಕೆಲ್ಲಿ. ತಿ ಕರ್ಪೊನ್ ನೀಗ್ರೊ ಚಪಾತಿ ಜಾಲ್ಲಿ. 'ಹಾಂ, ನೀಗ್ರೊ ಚಪಾತಿಗೀ' ಮ್ಹಣ್ ಉದ್ಗಾರ್ ಕರ್ನಾಸ್ತಾಂ, ತಿ ಚಪಾತಿ ಪುತಾಚ್ಯಾ ವಾಟ್ಲೆಕ್ ಘಾಲಿ ಆನಿ ಮ್ಹಳ್ಳೆಂ 'ಚಪಾತಿ ಜಿವಾಕ್ ಬರಿ, ತುಂ ಖಾ'. ಲಡಾಯೆಚೊ ಏಕ್ ಸಂದರ್ಭ್

ಚುಕ್ಕೋ. ಕರ್ಪಾಲ್ಲಿ ಚಪಾತಿ ಪಪ್ಪಾನ್ ಖಾಯ್ ಮ್ಹಣ್ ನಾ, ಮಾತ್ ನ್ಹಂಯ್, ಪುತಾಕ್ ಮೋಗ್ ಆನಿ ಹುಸ್ಕೊ ದಾಕಯ್ಲ್ಯಾ ಬರಿಯೇ ಜಾಲೊ. ಕುಟ್ಮಾ ಸಮಾಧಾನೀ ಉರ್ಲೆಂ. ವಾಳ್ಚೆ ಭಾಜಿಚೆಂ ನಿಸ್ತೆಂ ಕೆಲ್ಯಾರೀ ಪತೀನ್ ತಶೆಂಚ್ ಕರ್ಚೆಂ, ತಾಚ್ಯಾ ವಾಟ್ಲೆ ಥಾವ್ನ್ ಕಾಡ್ನ್ ಧಾಕ್ಪಲ್ಯಾ ನೀನಾಚ್ಯಾ ವಾಟ್ಲೆಕ್ ನಿಸ್ತಾವ್ನ್ 'ತುಕಾ ಭಲಾಯ್ಕೆಕ್ ಬರೆಂ, ಭಾಜ್ಯೆಂತ್ ವಿಟಮಿನ್ ಎ ಮೊಸ್ತು ಆಸಾ, ತುಂವೆಂ ಖಾವ್ನ್ ಮೊಟೆಂ ಜಾಯ್ಜಯ್'. ಧುವೆಚೆರ್ ಪಪ್ಪಾಕ್ ಭಾರಿಚ್ ಮೋಗ್ ಆನಿ ಹುಸ್ಕೊ ಮ್ಹಣ್ ಚಿಂತಾ ಹಿ. ಪತೀಣೆನ್ ನವೆಂ ಕಾಪಾಡ್ ನೆಸ್ತಾನಾ - 'ಓಹೋ ತುಂ ತುಜ್ಯಾ ಆವಯ್ ಬರಿಚ್ ದಿಸ್ತಾಯ್' ಮ್ಹಳ್ಳಾರ್ ಗತ್. ತ್ಯಾ ದೆಕುನ್ ಪೂಜಾ ಬೇಡಿಚೆಂ ನಾಂವ್ ಕಾಡ್ನ್ ತುಂ ತಾಚ್ಯೆ ರಿತಿನ್ ದಿಸ್ತಾಯ್ ಮ್ಹಣ್ಚೆಂ. ಲಡಾಯೆಚೊ ಮನಸ್ತಾಪಾಚೊ ಅನ್ಯೇಕ್ ಸಂದರ್ಭ್ ಚುಕ್ಕೋ. ತಿಚೆಂ ಮುಖಾಮಳಾ ಪುಲ್ಲೆಂ.

ಹ್ಯಾ ದಿಸಾಂನಿ ಪತೀಣ್ ಭಾರಿ ಪುಗೊನ್ ಭೊಟಾಬರಿಂ ಜಾಲಾಂ. ಕಶೆಂ ಸಾಂಗ್ಚೆಂ? ಸಾಂಗ್ಲ್ಯಾರ್ ತೀನ್ ದೀಸ್ ಉಲವ್ಣೆಂ ಬಂದ್ ಆನಿ ಭುರ್ಗ್ಯಾಂಕ್ ಸರ್ಸರಿತ್ ಮಾರ್. ತ್ಯಾ ಪತೀನ್ ಹಾಂವೆಂ ಸಾಂಗ್ಚೆಂ 'ಅಳೆಬಾ ಹಾಂವ್ ಮೊಟೊಂ ಜಾಲಾಂ ಮ್ಹಣ್ ದಿಸ್ತಾ. ಆಮಿ ಸದಾಂ ಸಕಾಳಿಂ ಇಲ್ಲೆಂ ಧಾಂವ್ಯಾಂ...'

ಆತಾಂ ಪತೀಣ್ ಪತಿಕಡೆ ಉಲಂವ್ಕ್ ಶಿಕ್ಲ್ಯಾ. ತುವಾಲೊ ಖಂಯ್ ಆಸಾ ಮ್ಹಣ್ ವಿಚಾರ್ತಾನಾ, ಪಯ್ಲೆಂ ದೊಳೆ ವಾಟಾರ್ನ್ ಮ್ಹಣ್ತಾಲೆಂ - "ಹಾಂವೆಂ ತುಮ್ಚೆ ತುವಾಲೆ ಸಕ್ಕಡ್ ಖೆಲೆ, ಮ್ಹಾಕಾ ಹೊಬೊರ್ಸ್". ಪುಣ್ ಹ್ಯಾ ದಿಸಾಂನಿ ಲಡಾಯ್ ನಾ - "ಧರ್ ಮ್ಹಜೊ ತುವಾಲೊ ಆಸಾ" ಮ್ಹಣ್ತಾ.

ಭುರ್ಗ್ಯಾಂನಿ ಜೆಂವ್ಚಿ ರೀತ್ ಪಳಯ್ತಾನಾ ಪತಿಕ್ ರಾಗ್ ಯೆತಾಲೊ. ತುಂವೆಂ ಭುರ್ಗ್ಯಾಂಕ್ ಜೇಂವ್ಕ್ ಶಿಕೊವ್ನ್ ಮ್ಹಣ್ ಪತೀಣೆಕ್ ದೆಂಕ್ಲೊ ಘಾಲ್ತಾಲೊಂ. ತಿಕಾಯೀ ರಾಗ್ ಯೇವ್ನ್ 'ತುಂಚ್ ಶಿಕಯ್, ತೊ ಮ್ಹಜೊ ಮಾತ್ ಪೂತ್ ನ್ಹಂಯ್, ತುಂಚ್ ಶಿಸ್ತೆ ವಿಷ್ಯಾಂತ್ ಏಕ್ ಲೆಕ್ಚರ್ ದಿ, ತುಂ ಲೆಕ್ಚರ್ ನ್ಹಂಯ್ ವೇ' ಮ್ಹಣ್ ಪತಿಕ್ ಚ್ಚ್ಚ ಲೆಕ್ಚರ್ ದಿತಾಲಿ. ಪುಣ್ ಹ್ಯಾ ದಿಸಾಂನಿ ಹಾಸೊನ್ಂಚ್ ಮ್ಹಣ್ತಾ "ಕಶೆಂ ಮಾರ್ನ್ ಶಿಕಂವ್ಚೆಂ? ತಾಚೆಂ ತೋಂಡ್ ತುಜ್ಯಾ ಮುಖಾಮಳಾ ಬರಿಚ್ ಆಸಾ, ತಾಕಾ ಮಾರುಂಕ್ ಹಾತ್ ಯೆನಾ" ಹೆಂ ಉಲಂವ್ಕ್ ಶಿಕ್ಲಾಂ, ಲಡಾಯ್ ಬಂದ್ ಪಡ್ಲ್ಯಾ.



ಆದ್ಲ್ಯಾ ಹಪ್ಪಾಂತ್ ತೆಂ ಮ್ಹಣಾಲೆಂ - “ತುಂ ಮ್ಹಜೆಕಡೆ ಪಯ್ಲೆಂಚ್ಯಾಬರಿ ಉಲಯ್ತಾಯ್. ಕುಟ್ಟುನ್ ಉಲಯ್ಲ್ಯಾರ್ ಹಾಂ ಹೂಂ ಮ್ಹಣ್ತಾಯ್. ಹಾಂವ್ ಹ್ಯಾ ಘರಾ ಏಕ್ ಕೋಯ್ತ....”

“ತುಂ ಮ್ಹಾಕಾ ಉಲಂವ್ಕ್ ಸೊಡ್ತಾಯ್ವೆ? ಸಗ್ಳೊ ದೀಸ್ ಕಾಪಾಡ್, ಟಿ.ವಿ., ಲಿಲ್ಲಿಚೆಂ ನೆಕ್ಲೆಸ್ ಮ್ಹಣ್ ಪರ ಪರ ಕರ್ತಾಯ್”. ಮ್ಹಣೊಂಕ್ ನಾ, ಬಗಾರ್ - “ಹಾಂವ್ ತುಜೆ ಸೊಭಾಯ್ ಪಳೆವ್ನ್ ಚ್ ಆಸ್ತಾನಾ ಉಲಂವ್ಕ್ ಜಾಯ್ನಾ, ತುಂ ಕಿತ್ಲೆಂ ಸೊಭಿತ್, ಹಾಂವ್ ಚ್ ಲಕ್ಚಿ” ತ್ಯಾ ದೀಸ್ ಲಡಾಯ್ ನಾ ಬಗಾರ್ ಪಾತೊಳಿ ಕರ್ತಾ.


ಪೋರ್ ಪತಿಣ್ ಬುಸುಬುಸು ಕರ್ನ್ ರಡ್ತಾಲೆಂ. ಪತಿನ್ ವಿಚಾರ್ಲೆಂ - “ಕಿತ್ಲೆಂ ಜಾಲೆಂ?” ಹೆಂ ರಾಗಾನ್ ಅಂಗಾರ್ ಪಡೊಂಕ್ ನಾ ಬಗಾರ್, “ನಾ ಬಾ ಹಾಂವ್ ರಡನಾತ್ಲಿಂ - ತುಜೆ ರಿತಿಚೊ ಪತಿ ಮೆಳ್ತೊಲ್ಲೊ ಮ್ಹಜೆಂ ಭಾಗ್ ಮ್ಹಣ್ ಸಂತೊಸಾಚೆಂ ದುಖಾಂ ಗಳಯ್ತಾಲಿಂ.” ಮ್ಹಣಾಲೆಂ. ಉಲವ್ಣ್ಯಾಚ್ಯೊ ಶಿಂತ್ಲ್ಯೊ ಹೆಂ ಶಿಕ್ಲಾಂ.

“ಪೆಲ್ಯಾ ಘರ್ಚ್ಯಾ ಸೊಜಾಚಿ ಪತಿಣ್ ರೀನಾ ಸೊಭಿತ್ ಆಸಾ ನ್ಹಂಯ್ವೆ?” ಮ್ಹಣ್ ಪರಾಮಸೆನ್ ಪತಿನ್ ರಿಮಾರ್ಕ್ ಮಾರ್ಲೊ. ಮೊಶಿ ಸಕ್ಕಡ್ ಸುಂದರ್, ಹಾಂವ್ ತುಕಾ ಏಕ್ ಮಾತುಡ್ಲಿಂ ಮೆಳ್ಳ್ಯಾಂ ಮ್ಹಣ್ ರುದಾನ್ ಸುರು ಜಾತೆಂ. ಪುಣ್ ಹೆಂ ಭಾರಿಚ್ ಸಮಾಧಾನಿ ಜಾಲಾಂ - “ವ್ಹಯ್ ತುವೆಂ ಸಾಂಗ್ಚೆಂ ಸಮಾ, ಸೊಜಾಮಾಚ್ಯೊ ಸಕ್ಕಡ್ ಬಾಯ್ಲೊ ಸೊಭಿತ್” ಮ್ಹಣ್ ಏಕ್ ನಂಜೆ ಸೊಡ್ನ್ ಹಾಸ್ಲೆಂ.

ಕುಟ್ಮಾಂತ್ ಲಡಾಯ್ ಚುಕೊಂವ್ಕ್ ಏಕ್ ಉಪಾವ್ ಮ್ಹಳ್ಯಾರ್ ಸವಾಲಾಕ್ ಕಸಲ್ಯೊ ಜಾಪಿ ದಿಂವ್ಚೊ ಮ್ಹಣ್ ಶಿಕ್ಚೆಂ. ತೊಂಡಾಂತ್ ಶೀದಾ ಸಾಂಗಾನಾತ್ಲೆಂ ಜಿಕ್ವುನ್ ಧರ್ಚೆಂ ಆನಿ ಆಯ್ಕೊನ್ ಆಯ್ಕಾನಾತ್ಲ್ಯಾ ಬರಿಂ ಕರ್ಚೆಂ. ಉಲಂವ್ಕ್ ಆನಿ ಕೆಪ್ಪೊ ಜಾಂವ್ಕ್ ಶಿಕ್ಲ್ಯಾರ್ ಕುಟ್ಮಾಚ್ಯೊ ಲಡಾಯೊ ಉಣ್ಯೊ ಕರ್ಯೆತ್. ಹರ್ಯೆಕಾ ಜೊಡ್ಯಾನ್ ಕಾಜಾರಾ ಪಯ್ಲೆಂ ಜೀಬ್ ಆನಿ ಕಾನ್ ಪರೀಕ್ಷಾ ಕರ್ನ್ ಕಾಜಾರಿ ಲೈಸನ್ಸ್ ಘೆಂವ್ಚೆಂ ಇಗರ್ಜ್ ಮಾತೆಚೊ ಕಾಯ್ದೊ ಕರಿಜಾಯ್ ಮ್ಹಣ್ ದಿಸ್ತಾ.

## ಕುಟ್ಮಾ ಜೆವಾಣ್

ಆಮ್ಗರ್ ರಾತಿಂ ಜೆವ್ಣಾಚಾ ವೆಳಾರ್ ಜಾಂವ್ಚಿ ತಿ ಕಿತಾಪತಿ ಸಾಂಗ್ಚಿ ನಾಕಾ. ಭುರ್ಗಿಂ ಆಸ್‌ಲ್ಲ್ಯಾಕಡೆ ಮ್ಹಾಕಾ ಪುರಿನಾಕಾ ಮ್ಹಣ್ ಕೊಣೆಂಗೀ ಓಬಿರಾಯಾನ್ ಸಾಂಗ್‌ಲ್ಲೆಂ ಆತಾಂ ಹಾಂವ್ ಸತ್ತಾನ್ತಾಂ. ರಾತಿಂ ಜೆವ್ಣಾ ವೆಳಾರ್ ಮೆಜಾಚಾ ಎಕಾ ತುದಿಯೆಕ್ ಹಾಂವೆಂ, ಆನೈಕಾ ತುದಿಯೆಕ್ ಮ್ಹಜೊ ರಮ್ + ಕಣ್ಣ, ರಂಗಣ್ಣ ಪತಿರಾಯ್ ಬಸ್ತಾ. ಬೇಬಿ ನೀನಾ, ಮಿಡ್ಲ್‌ಸ್ಕೂಲ್ ಮನೂ, ಹೈಸ್ಕೂಲಾಚೊ ವಿನೂ



ಮ್ಹಜಾಲಾಗಿಂ, ಆನಿ ಕೊಲೆಜೆಚೆಂ ಮೀನಾ ಆನಿ ಮಿಶ್ಯೊ ಫುಟ್‌ಲೋ ಕಿರಣ್ ಪಪ್ಪಚಾ ಬಗ್ಗೆಕ್ ಬಸ್ತಾತ್. ಜೆವ್ಣಾ ವೆಳಾರ್ ಹಾಂಚಾ ಕಾನಾಂಕ್ ಖಿಂಚೆಂ ವಾರೆಂ ರಿಗ್ತಾಗೀ ದೇವ್ ಜಾಣಾ ಆನಿ ಹಾಂಕಾಂ ಶಿಸ್ಟೆನ್ ಜೆವಿಶೆಂ ಕರ್ಚೆಂ ಮ್ಹಳ್ಯಾರ್ ತಾಕ್ಡೆಂತ್ ಮಾಣ್ಣ್ಯಾಂತ್ ದವರ್‌ಲ್ಲ್ಯಾ ರಿತಿನ್. ಹಾಂಚೆಂ ವರ್ವಿಂ ಮ್ಹಾಕಾ ಖೆಲ್ಲೆಂ ಶಿತ್ ಆಂಗಾಕ್ ಲಾಗಾನಾ.



ಜೆವಣ್ ಸುರು ಜಾಂವ್ಚೆಂ ಮಾಗ್ಣೆಂ ಕರ್ನ್, ಪುಣ್ ಮಾಗ್ಣೆಂ ಆಜ್ ಕೊಣೆಂ ಶಿಕಯ್ಚೆ ಮ್ಹಳ್ಳ್ಯಾ ವಿಶ್ಯಾಂತ್ ತರ್ಕ್ ವಿತರ್ಕ್ ಚಲ್ತಾ. ಆಖ್ರೀಕ್ ಹಾಂವೆಂಚ್ ಮಾಗ್ಣೆಂ ಪ್ರಾರಂಭ್ ಕೆಲ್ಯಾರ್, ಮನುಚೆಂ ಆನಿ ವಿನುಚೆಂ ಕುಸ್ಕ್ ಹಾಸ್ಯಾಚೆಂ ಗಿಗ್ಣೆಂ ಸುರು ಜಾತಾ. ಮಾಗ್ಣೆಂ ಜಾಲ್ಲೆಂಚ್ ಮಾಲ್ಪಡೊ ಕಿರಣ್ “ಜೆಜು, ಆಜ್‌ಯೀ ವಾಳ್ಚೆಭಾಜಿ, ಸಾಂತ್ ವಾಳ್ಚೆಭಾಜ್ಚೆ ಪಾವ್ ಆಮ್ಕಾಂ” ಮ್ಹಣ್ ಪಯ್ಲೊ ರಿಮಾರ್ಕ್. ನಂತರ್ ಹಾಂವೆಂಚ್ ವಾಡ್ಚೆಂ. ಸಕ್ಪಾಂಕ್ ಬಾಂಗ್ಡೆ ಕುಡ್ಕೆ ವಾಡ್‌ಲ್ಯಾ ಉಪ್ರಾಂತ್ ಮನುಚೆಂ ಕಂಪ್ಲೆಂಟ್, ವಿನೂಕ್ ಸದಾಂ ಬಾಂಗ್ಡ್ಯಾಚಿ ಶಿಮ್ಪಿ ವಾಡ್ತಾಯ್, ಮ್ಹಾಕಾ ಕಾಲ್‌ಯೀ ತಕ್ಲೆಚೊ ಕುಡ್ಯೊ ವಾಡ್‌ಲ್ಲೊ.... ಇತ್ಯಾದಿ. ಚಾರ್ ಶಿಮ್ಪಿ ಆಸ್‌ಲ್ಲೆ ಬಾಂಗ್ಡೆ ಖಿಯ್ ಸೊಧುನ್ ವೆಚೆ? ಹಾಂವ್ ಹೆಣೆಂ ವಾಡ್ನ್ ಆಸ್ತಾನಾ ಬೇಬಿ ನೀನಾನ್ ಎದೊಳ್‌ಚ್ ಆಪ್ಲಿಂ ಬೊಟಾಂ ಚಾರ್ ಪಾವ್ಲಿಂ ಕಡಿಯೆಂತ್ ಬುಡವ್ನ್ ತೊಂಡಾಂತ್ ಚಾರ್ ಪಾವ್ಲಿಂ ಲೆವೊನ್ ಜಾಲ್ಯಾಂತ್.

ಹಾಂಕಾಂ ಕಶೆಂಯೀ ವಾಡ್ನ್ ಜೆವ್ಣಾಕ್ ಬಸ್ತಾಂ ಮ್ಹಣ್ತಾನಾ ಮಿಡ್ಲೆಸ್ಕೂಲ್ ಮನೂಚೆಂ ಬೆಂಬೆಂ ಪ್ರಾರಂಭ್ “ಮಮ್ಮಿ ಮಮ್ಮಾ” ಮ್ಹಣ್. ಅಳೀ ವಿನೂ ಮಾಕಾ ಮೆಜಾ ಸಕಯ್ಲೆ ಕಿಕ್ ದಿತಾ! ವಿನೂಕ್ ಬೆಷ್ಟಾವ್ಣಿ ದಿಲ್ಯಾರ್ ತೊ ಪೆದ್ರು ರಿತಿನ್ ತೀನ್ ಪಾವ್ಲಿಂ ನೆಗಾರ್ ಕರ್ತಾ ಆನಿ ಸಾಂತಾಬರಿ ವೊಗೊ ಬಸ್ಲಾ. ಅಪ್ರಾಧಿ ತೊಚ್ಚ್. ಪುಣ್ ಕಶೆಂ ಸಾಬಿತ್ ಕರ್ಚೆಂ? ಹಾಂವೆಂ ಜೆಂವ್ಚೆಂ ರಾವವ್ನ್ ತೆದ್ನಾ ತೆದ್ನಾ ಮೆಜಾ ಪಂದಾ ತೀಳ್ಚ್ ಪಳೆವ್ನ್ ಕೊಣಾಚೊ ಪಾಯ್ ಖಿಯ್ ಘುಂವ್ತಾ ಮ್ಹಣ್ ಪಳೆಜಾಯ್. ಜೆಂವ್ಚೆಂಗೀ ಬಾಗ್ವೊನ್ ಪಳೆಂವ್ಚೆಂ? ತೆದ್ನಾ ಪರತ್ ಕಂಪ್ಲೆಂಟ್, “ಅಳೆ ಮಮ್ಮಾ, ಮ್ಹಜಾ ವಾಟ್ಲೆಂತ್ಲೊ ಮಾಸೆಚೊ ಕುಡ್ಯೊ ಕಾಡ್ತಾ”

ಆತಾಂ ವಿನೂಚೆಂ ದುರಾಂ ಪ್ರಾರಂಭ್ - ಅಳೆ ಮಮ್ಮಾ ತೊ ಪರ್ತುನ್ ತಶೆಂಚ್ ಕರ್ತಾ! ಕಿತೆಂ ಕರ್ತಾರೆ? ಪಚ ಪಚ ಕರ್ನ್ ದುಕ್ರಾಬರಿ ಗಿಳ್ತಾ! ಗಿಳುಂದಿ, ಶಿತ್ ಗಿಳಿಚೆ ನೈಂಗಿ? ಹಾಂವ್ ಪಚ ಪಚ ಕರ್ತಾನಾ ತುಂ ಗಾಳಿ ಸೊವ್ತಾಯ್, ಮನು ಪಚ ಪಚ ಕರ್ತಾನಾ, ಪಪ್ಪಾ ಗುರುಕ್ ಕರ್ನ್ ಧೆಂಕ್ ಕಾಡ್ತಾನಾ ವೊಗೆಂ ರಾವ್ತಾಯ್.

ಹಾಯ್ ಕರ್ಮಾಂಸೊ, ಹಿಂ ಸಕ್ಕಡ್ ಕಿತ್ಯಾಕ್ ಮ್ಹಾಕಾ ಕಂಪ್ಲೆಂಟ್ ದಿತಾತ್? ಹೊ ಮ್ಹಜೊ ಪತಿ ಜೆವ್ಣಾ ವೆಳಾರ್ ಹಾಂಯ್ ಹೂಂಯೀ ಕರ್ನಾಂ ‘ವೊಗೆ ಜಿವಾರೆ’ ಮ್ಹಣ್

ತೆದ್ದಾಂ ತೆದ್ದಾಂ ಸ್ತೋತ್ರ ಗೀತ್ ಮ್ಹಣ್ತಾ ಆನಿ ರಮ್ ಗ್ಲಾಸ್ ಖಾಲಿ ಕರ್ತಾ.

ಧಾಕ್ಟೆಂ ನೀನಾಚಾ ತೊಂಡಾಚಾ ದೊನೀ ಕುಶಿನಿಂ ಕಡಿ ದೆಂವ್ತಾ ಆನಿ ಕಿರ್ಮೆಂ ಪೋಡ್ವಾಂಚ್ ಆಸ್ತಾ. ಶಿತ್ ವಾಟ್ಲೆಚಾ ಭಾಯ್ರ್ ಶಿಂಮ್ಬಾಲಾಂ. ಆತಾಂ ತಾಚೆ ಲದಿನ್ ಪ್ರಾರಂಭ್ - “ಮಾಮ್ನಿ, ಅಳೆ ವಿನೂ ದೊಳೆ ವ್ಹಡ್ಲೆ ಕರ್ನ್ ಗುಮ್ಮ ಬರಿ ಮ್ಹಾಕಾಚ್ ಪಳಯ್ತಾ.” ಕಾಜಾರಾಚಾ ವೀಸ್ ವರ್ಸಾಂನಿಂ ಹೆಂ ಕಂಪ್ಲೆಂಟ್ ಹಾಂವೆಂ ವೀಸ್ ಹಜಾರ್ ಪಾವ್ಲಿಂ ಆಯ್ಕಾಲಾಂ. ಹೆಂ ನೀನಾ ಕೊಲೆಜಿಕ್ ವಚೊಂದಿ, ತೆದ್ದಾಂಯೀ ಹೆಂಚ್ ಕಂಪ್ಲೆಂಟ್ - ಮಮ್ಮಾ ತ್ಯಾ ಘರ್ಚೊ ಗಣೇಶ್ ದೊಳೆ ವಾಟಾರ್ನ್ ಸದ್ದಾಂ ಮ್ಹಾಕಾ ಪಳೆಯ್ತಾ! ಚೆಡ್ವಾಂ ಚಾರ್ ವರ್ಸಾಂ ಪ್ರಾಯೆರ್, ಚವ್ದಾಂ ವರ್ಸಾಂ ಪ್ರಾಯೆರ್ ಹೆಂಚ್ ದೂರ್ ಹಾಡ್ತಾತ್.

ಆತಾಂ ಕೊಲೆಜಿಚೆಂ ಮೀನಾ ಹೈಸ್ಕೂಲಾಚಾ ವಿನೂಕ್ ಖಂಡನ್ ಕರ್ತಾ “ಹೇ ಮಂಕಿ, ಹಾತ್ ಕಿತ್ಯಾಕ್ ಲೆಂವ್ತಾಯ್ ರೇ ಪಿಗ್” ಮ್ಹಣ್ ಪ್ರಾಣಿಶಾಸ್ತ್ರ ಉಲಯ್ತಾ. ಉಪ್ರಾಳಿ ವಿನೂ ವೊಗೊ ರಾವ್ತಾಗೀ? “ಹಾಂ ಒನಕೆಯ ಓಬವ್ವಾಚೆಂ ವಿವಿಧ್ ಭಾರತಿ ಸುರು ಜಾಲೆಂ... ತುವೆಂ ಕಾಲ್ ಸಾಂಜೆರ್ ಕಿತೆಂ ಕೆಲೆಂಯ್ ಮ್ಹಣ್ ಮಮ್ಮಾಕ್ ಸಾಂಗಾಜೆಗೀ?” ಮೀನಾ ಭೈರಾಸ್, ಪುಣ್ ಮ್ಹಾಕಾ ದುಭಾವ್! ಹಿ ಆತಾಂಚೆಂ ತರ್ನಾಟಿಂ! ಘರಾ ಭಾಯ್ರ್ ಕಿತೆಂ ಜಾತಾಗೀ? ಹೆಂ ಕಾಂಯ್ ಕೊಣಾಚಾ ಬೈಕಾರ್ ಗೆಲ್ಲೆಂ ವಿನೂನ್ ಪಳಯ್ಲೆಂಗೀ?... ಹಜಾರ್ ದುಭಾವ್ ಮ್ಹಾಕಾ.

ಹಾಂಚಾ ಸಾಂಗಾತಾ ಜೆವ್ಣಾಕ್ ಬಸ್ತಾ ಬದ್ಲಾಕ್ ಕುಜ್ವಾಂತ್ ಸೊಗಸಾಯೆನ್ ಜೆಂವ್ಚೆಂ ಬರೆಂ. ದಾಕ್ಟರ್‌ಲ್ಯಾಂಚೆಂ ಝಗ್ಡೆಂ ಜಾಲ್ಯಾ ಉಪ್ರಾಂತ್ ಕೊಲೆಜಿಚ್ಯಾ ದೊಗಾಂಚೆಂ ಕೊಂಬ್ಯಾಕಾಟ್ ಪ್ರಾರಂಭ್. ಪಿಯುಸಿಚೆಂ ಮೀನಾ ಮ್ಹಣಾಲೆಂ ‘ಪಪ್ಪಾ ಮ್ಹಾಕಾ ಜೀನ್ಸ್ ಜಾಯ್’. ಪಪ್ಪಾನ್ ರಾಜಕೀಯ್ ಧೆಂಕ್ ಕಾಡ್ಲೊ, ಮ್ಹಳ್ಯಾರ್ ಸದ್ವ್ಯಾಕ್ ಜೀನ್ಸ್ ಮೆಳ್ತಾಂ ಮ್ಹಣ್ ಅರ್ಥ್. ತೆದ್ದಾಂ ಅಧಿಕ್ ಪ್ರಸಂಗಿ ಕಿರಣಾನ್ ಮಧೆಂ ದಾಯ್ ಘಾಲಿ “ಓಹೋ ಜೂಹಿ ಚಾವ್ಲಾ ಜೀನ್ಸ್‌ಗೀ? ಆಬಾಚೆಂ ಗೋಣಿವ್ಯಾಂಟ್ ಆಸಾನೇ?”. ಮೀನಾಕ್ ತಕ್ಲೆಕ್ ಚಡ್ಲೆಂ “ಶಟ್ ಅಪ್ ಕಿರಣ್, ಆಜ್ ಕ್ಲಾಸಿಕ್ ಚಕ್ಕರ್ ಮಾರ್ನ್ ಬೆಂದೂರ್ ಸರ್ಕಿಟ್ ಮಾರ್ತಾಲೊ”. ಕಿರಣ್ ಚಪ್ಪೆ ಜಾಲೊ, ವಿಷಯ್ ಬದ್ಲುಂಕ್ ಮ್ಹಣಾಲೊ-ಮ್ಹಜ್ಯಾ ಕುಡಾಂತ್ಲಿ ಟೀಪ್ ಕೊಣೆಂಗೀ ಚೊರ್ಲ್ಯಾ. ಮ್ಹಜ್ಯಾ ಕುಡಾಕ್ ಕೊಣೀ ಆಯ್ಲ್ಯಾರ್



ಹಾಂವ್ ಘರ್ ಸೊಡ್ ವೆತಾಂ. ಘರ್ ಸೊಡ್ ವೆತಾಂ ಮ್ಹಣ್ ಭಾಸಾವ್ಣಿ ಮಾತ್. ಗೆಲ್ಯಾರ್ ಚ್ಚ ಬರೆಂ ಮ್ಹಣ್ ದಿಸ್ತಾ “ತುಜ್ಯಾ ಕುಡಾಕ್ ಗೆಲ್ಯಾರ್ ಉಸ್ವಾಸ್ ಬಾಂದುನ್ ಪಡ್ತಾ! ದುಕ್ರಾಚಾ ಗುಡಾಬರಿ ಆಸಾ.”-ವಿನೂಚೊ ರಿಮಾರ್ಕ್. ಬಹುಶಃ ವಿನೂನ್ ಟೇಪ್ ಕಾಡ್ಲ್ಯಾ ಮ್ಹಣ್ ದಿಸ್ತಾ.

‘ತೋಂಡ್ ಧಾಂಪುನ್ ಜೆವ್ತಾತ್ ಗೀ ನಾ’ ಮ್ಹಣ್ ಪಪ್ಪಾ ಹಾತ್ ಧುಂವ್ಕ್ ಗೆಲ್ಲೊಚ್, ವಿನೂ ಐಸ್ ಕ್ರೀಮಾಚೆಂ ಕುಲೆರ್ ಕಾನಾಕ್ ವರ್ನ್, “ತೋಂಡ್ ಧಾಂಪುನ್ ಜಿಂವ್ಚೆಂ ಕಶೆಂಬಾ? ಕಾನಾಂತ್ ಗೀ, ನಾಕಾಂತ್ ಗೀ?” ವಿಚಾರ್ತಾ.

ಸಕ್ಕಡ್ ಜೇವ್ನ್ ಉಟ್ಲ್ಯಾ ಉಪ್ರಾಂತ್, ಮನೂನ್ ಚಿಂಪೊನ್ ಮ್ಹಜ್ಯಾ ವಾಟ್ಲೆಂತ್ ಫಾಲ್ಲೆ ವಾಳ್ಚೆ ಭಾಜ್ಯೆಚೆ ದೇಂಟ್, ನೀನಾನ್ ಅರ್ಥೆಂ ಖಾವ್ನ್ ಉರ್ಲೊ ಬಾಂಗ್ಡ್ಯಾಚೊ ಕುಡ್ಯೊ, ಹಾಂವೆಂಚ್ ಖಾಯ್ಜೆ. ಫಾಲ್ಯಾಂ ಧಾವ್ನ್ ಹಾಂಕಾಂ ಸಕ್ಪಾಂಕ್ ಪಯ್ಸ್ ಪಯ್ಸ್ ಜೆವ್ಣಾಕ್ ಬಸಯ್ತಾಂ ಆನಿ ಹಾಂವ್ ಕುಜ್ವಾಂತ್ ಜೆವ್ತಾಂ. ಕುಟ್ಮಾ ಸರ್ಗ್ ಮ್ಹಳ್ಳಾರ್ ಹೆಂಚ್ ಗೀ? ಸರ್ಗ್ ಅಶೆಂಚ್ ಆಸೊಂಕೀ ಪುರೊ! ಹಾಸೊನ್ ಖೆಳೊನ್, ತಾರಿಪೊ ಕರ್ನ್, ಚಿಮ್ಪೆ ಕಾಡ್ನ್, ಕುಚುಲ್ಯೊ ಕರ್ನ್, ಲಾಗಿಂ ಲಾಗಿಂ ಬಸೊನ್, ಎಕಾಮೆಕಾಚೆಂ ಉಪ್ಪೆಂ ಖಾವ್ನ್, ವಾಂಟುನ್ ದೀವ್ನ್ ಆಸ್ಚೆಂ ಸರ್ಗ್ ಮಾತ್, ಆಮ್ಕಾಂ ಜಾಯ್. ಸಗ್ಳೆ ದೀಸ್ ಅಲ್ಲೆಲೂಯಾ ಗ್ಲೊರಿಯಾ ಮ್ಹಣ್ ಗಾವುಂಕ್ ಸರ್ಗಾಕ್ ಕಿತ್ಯಾಕ್ ವೆಚೆಂ? ಸರ್ಗಾರ್ ಹಜಾರ್ ಭುರ್ಗಿಂ ಆಸೊಂದಿತ್ ಸೊಮ್ಯಾ!

## ಕಿರೈಂ ಕೊಣೆಂ ಪುಸ್ತೆಂ?

ಆಮ್ಚಾ ಬಾಳ್ಯಾಚ್ಯಾ ಕಿರ್ಮ್ಯಾಕ್ ಆನಿ ಮಧುರ್ ಕುಟ್ಮಾ ಜಿವಿತಾಕ್ ಕಿತೆಂ ಸಂಬಂಧ್? ಭುರ್ಗ್ಯಾಚೆಂ ಕಿರ್ಮೆಂ ಪುಸುನ್ ಕಾಡ್ಚಿ ಜವಾಬ್ದಾರಿ ಮಮ್ಮಿಚಿಗೀ? ವಾ ದೊಗಾಂಯ್ಚಿ?

ಕುಟ್ಮಾಂತ್ ಬಾಳ್ಯಾಂಚಿ ಆನಿ ಭುರ್ಗ್ಯಾಂಚಿ ಜತನ್ ಕಾಣ್ಲೆಂವ್ಚಿ ಜವಾಬ್ದಾರಿ ಕೊಣಾಚಿ ಮ್ಹಳ್ಯಾ ಸಂಗಿ ವಿಷ್ಯಾಂತ್ ಆಧುನಿಕ್ ಕಾಳಾರ್ ನವೆಂ ಚಿಂತಾಪ್ ಉದೆಲಾಂ. ಕುಟ್ಮಾಂತ್ ಪಪ್ಪಾಚಿ ಜವಾಬ್ದಾರಿ ಕಿತೆಂ? ಭುರ್ಗ್ಯಾಂಚ್ಯಾ ವಾಡಾವಳಿಂತ್ ಪಪ್ಪಾಚೊ ಪಾತ್ರ್ ಕಿತೆಂ? ಎದೊಳ್ಚ್ಯಾ ಚಿಂತ್ನಾ ಪ್ರಕಾರ್ ಬಾಳ್ಯಾಂಚಿ ಜತನ್ ಕಾಣ್ಲೆಂವ್ಚಿ ಸಂಪೂರ್ಣ್ ಜವಾಬ್ದಾರಿ ಮಾಮ್ಮಾಚಿ. ಸ್ತ್ರೀಯೆ ಥಂಯ್ ಸೊಸ್ಣಿಕಾಯ್ ಚಡ್ ಮಾಪಾನ್ ಆಸಾ ದೆಕುನ್ ಬಾಳ್ಯಾಂಚಿ ಜತನ್ ಫೆಂವ್ಕ್ ತಿಕಾ ಸುಲಭ್ ಜಾತಾ ಮ್ಹಣ್ ಥೊಡ್ಯಾಂಚೊ ವಾದ್. ಬಾಳ್ಯಾಂಕ್ ನೋವ್ ಮಹಿನೆ ವಾವೊವ್ನ್, ಜಲ್ಮ್ ದೀವ್ನ್, ಪಾನೊ ದೀವ್ನ್, ಉಸ್ಕಾರ್ ಖೆಳವ್ನ್ ಜೊಗಾಸಾಣೆನ್ ಪಳೆಂವ್ಕ್ ಸ್ತ್ರೀಯೆಕ್ ಮಾತ್ ಸಾಧ್ಯ್ ಆಸಾ. ಹ್ಯಾ ನಿಮ್ತಿಂ ಬಾಳ್ಯಾಂಚಿ ಜತನ್ ಕಾಣ್ಲೆಂವ್ಚೆಂ ಕಾಮ್ ಮಮ್ಮಿಕ್ ಸೊಡ್ನ್ ದಿಲಾಂ.

ತರ್ ಬಾಳ್ಯಾ ವಿಶ್ಯಾಂತ್ ಪಪ್ಪಾಚಿ ಜವಾಬ್ದಾರಿ ಕಿತೆಂ? ಆಮ್ಚ್ಯಾ ಸಮಾಜೆಂತ್ ದಾದ್ಲ್ಯಾಂಚ್ಯಾ ಜವಾಬ್ದಾರಿ ವಿಶ್ಯಾಂತ್ ದುಸ್ರಿಂಚ್ ಕಲ್ಪನಾಂ ಆಸಾತ್. ತಾಚಿ ಜವಾಬ್ದಾರಿ ಚಡಾವತ್ ಘರಾ ಭಾಯ್ರ್. ಘರಾ ಭಿತರ್ ಸಾಂಬಾಳ್ ಹಾಡ್ಚೊ ತಾಣೆಂ. ತೊ ಸಾಂಬಾಳ್ ಸಾಂಬಾರ್ ಕರ್ನ್ ಭುರ್ಗ್ಯಾಂಕ್ ವಾಡ್ಚಿ ಜವಾಬ್ದಾರಿ ಮಮ್ಮಿಚಿ. ಘರಾ ಭಿತರ್ ಭುರ್ಗ್ಯಾಂಕ್ ಪಳೆವ್ನ್ ಕಾಣ್ಲೆಂವ್ಚೆಂ ಮಮ್ಮಿಚೆಂ ಕಾಮ್. ಭುರ್ಗ್ಯಾಂಚ್ಯಾ ವಿಶ್ಯಾಂತ್ ಘರಾ



ಭಾಯಿ ಜವಾಬ್ದಾರಿ-ಶಿಕಪ್, ಉದ್ಯೋಗ ಇತ್ಯಾದಿ ಪಪ್ಪಾಚಿ. ಭುರ್ಗ್ಯಾಂಕ್ ಶಿತ್ ವಾಡ್ಚೆಂ ಆನಿ ಶೆಳ್ ಜಾತಾನಾ ತಾಂಚೆಂ ಕಿರ್ಮೆಂ ಪುಸ್ತೆಂ ಕಾಮ್ ಮಮ್ನಾಚೆಂ. ಪುಣ್ ಭುರ್ಗ್ಯಾಂಕ್ ಶಿಸ್ತ್ ಆನಿ ಶಿಕಪ್ ದಿಂವ್ಚೆಂ ಪಪ್ಪಾಚೆಂ ಕಾಮ್. ಮಮ್ಮ ಘರಾ ಭಿತರ್ಲಿ ಆವಯ್-ಪತಿಣ್-ರಾಂದ್ಪಿ, ಪಪ್ಪಾ ಘರಾ ಭಾಯ್ಲೊ ರಕ್ಕ್-ಪೊಲಿಸ್.

ಹರ್ಯೆಕಾ ಕುಟ್ಮಾಂತ್ ಪಪ್ಪ ಆನಿ ಮಮ್ಮಾಚ್ಯಾ ಜವಾಬ್ದಾರಿ ವಿಶ್ಯಾಂತ್ ನಿರ್ದಿಷ್ಟ್ ಚಿಂತ್ನಾಂ ಆಸ್ತಾತ್. ಆಮ್ಗರ್ ಮಮ್ಮಾಚೆಂ ಕಾಮ್, ಶಿಜಂವ್ಚೆಂ-ಉಂಬೊಳ್ಚೆ-ವಾಟ್ಚೆಂ-ಝಾಡ್ಚೆಂ-ಪುಸ್ತೆಂ-ನ್ವಾಣಂವ್ಚೆಂ ಧುಂವ್ಚೆಂ-ಕಿರ್ಮೆಂ ಕಾಡ್ಚೆಂ. ಆಮ್ಚ್ಯಾ ಪಪ್ಪಾನ್ ಎದೊಳ್ ಆಮ್ಚೆಂ ಕಿರ್ಮೆಂ ಪುಸುಂಕ್ ನಾ. ಕಿರ್ಮೆಂ ದೆಂವ್ತಾನಾ ಮಮ್ಮಾಕ್ ಬುಲಾವ್ - ಅಳೆಗೊ ತುಜೆಂ ಮಾಣಿಕ್ ಕಿರ್ಮೆಂ ದೆಂವಯ್ತಾ. ಪಪ್ಪಾಚ್ಯಾ ಶರ್ತಾಕ್ ಕಿರ್ಮೆಂ ಪುಸುಂಕ್ ಪಾಲೊಂವ್ ನಾತ್ ಲೊ ಹಾಕಾ ಕಾರಣ್ ಜಾಂವ್ಕ್ ಪುರೊ. ತರ್ ಪಪ್ಪಾಚಿ ಜವಾಬ್ದಾರಿ ಕಿತೆಂ? ಘರಾ ಭಾಯ್, ಘೊಳ್ಚೆಂ-ಘೊಟ್ಚೆಂ-ಅಂಗ್ಡಿಚೊ ಸಾಮಾನ್ ಘರಾ ಹಾಡ್ಚೊ, ವಸ್ತು ಮೊಲಾಕ್ ಘೆಂವ್ಚೊ - ವಾಡ್ಲ್ಯಾ ಭುರ್ಗ್ಯಾಂಕ್ ದೆಂಕ್ಲೊ ಮಾರ್ನ್ ಶಿಸ್ತ್ ಸಾಂಬಾಳ್ಚಿ ಆನಿ ಸಕಾಳಿಂ ಸಾಂಜೆರ್ ಪೇಪರ್ ವಾಚ್ಚೆಂ, ಟಿವಿರ್ ಕ್ರಿಕೆಟ್ ಪಳೆಂವ್ಚೆಂ.

ಭುರ್ಗ್ಯಾಂಚ್ಯೊ ಲ್ಹಾನ್ ಚುಕಿ, ಸಾರೊಣಿಚ್ಯಾ ಇರಾಂತ್ ಚಾರ್ ಪಾಟಿಕ್ ವೋಡ್ನ್ ಮಮ್ಮಾ ಸಮಾ ಕರ್ತಾ. ಪುಣ್ ವ್ಹಡ್ ಅಫ್ರಾದ್ ಆಸ್ಲ್ಯಾರ್ (ಘರಾ ಗ್ಲಾಸ್ ಪುಟ್ಲ್ಯಾರ್, ಪರೀಕ್ಷೆಂತ್ ಫೈಲ್ ಜಾಲ್ಯಾರ್) ತಾಕಾ ಯುಕ್ತ್ ಶಿಕ್ಷಾ ದಿಂವ್ಚಿ ಪಪ್ಪಾಚಿ ಜವಾಬ್ದಾರಿ. ಗೊಡ್ ಚೊಲ್ಯಾರ್ ಶಿಕ್ಷಾ ದಿಂವ್ಚಿ ಮಮ್ಮಾನ್, ಪಯ್ಲೆ ಚೊಲ್ಯಾರ್ ಪಪ್ಪಾನ್. ಹುಂ ಪಾತ್ಕಾಂ ಮಮ್ಮಿಕ್, ಮ್ಹಾಂ ಪಾತ್ಕಾ ಪಪ್ಪಾಕ್. ವ್ಹಡ್ ಚೂಕ್ ಆಸ್ತಾನಾ ಮಮ್ಮ ಪಪ್ಪಾಕ್ ರಾಕ್ತಾ - “ಪಪ್ಪಾ ಘರಾ ಯೇಂವ್ಚಿ, ತುಕಾ ಆಜ್ ಸಮ್ಮಾನ್ ಕರ್ತಾ” ಹಾಂಗಾ ಸಮ್ಮಾನ್ ಮ್ಹಳ್ಳಾರ್. ಬೆತಾ ಮುಕಾಂತ್, ನಮಾನ್! ಮಮ್ಮಾಕ್ ಪಾಟಿಂ ಉಲಯ್ಲ್ಯಾರ್, ಅವಿಧೇಯ್ಪಣ್ ದಾಕಾಯ್ಲ್ಯಾರ್ ಹುಂ ಪಾತಾಕ್. ತಿಕಾ ಹಾಸೊನ್ ಫಟವೈತ್. ಪುಣ್ ಪಪ್ಪಾಕ್ ಅವಿಧೇಯ್ಪಣ್ ದಾಕಾಯ್ಲ್ಯಾರ್ ಮಾಗಿರ್ ಅಪೀಲ್ ನಾ. ಪಪ್ಪಾ ಕುಟ್ಮಾಚೊ ಸುಪ್ರೀಮ್ ಕೋರ್ಟ್. ಮಮ್ಮ ಬಜೀ ಮಂಡಲ್ ಪಂಚಾಯತ್.

ಬಾಳ್ಕಾಂಚಿ ಜತನ್ ಕಾಣ್ಲೆಂವ್ಚಿ ಸಂಪೂರ್ಣ ಜವಾಬ್ದಾರಿ ಮಮ್ಮಿಚಿ ಮಾತ್,

ನ್ವಂಯ್, ಪಪ್ಪಾಂನಿ ತಾಂತುಂ ವಾಂಟೊ ಘೆತ್ಲ್ಯಾರ್ ಬಾಳ್ಕಾಚ್ಯಾ ವಾಡಾವಳಿಕ್ ಬರೆಂ. ಆಮ್ಚ್ಯಾ ಸಮಾಜಿಂತ್ ಆನಿ ಸಂಸ್ಕೃತಿಂತ್ ದಾದ್ಲ್ಯಾಂಕ್ ಭಾರಿಚ್ ವಯ್ರ ಉಬಾರ್ನ್ ಗಂಭೀರ್ ಕರ್ನ್ ದವರ್ತಾತ್ ಆನಿ ಸ್ತ್ರೀಯಾಂಕ್ ಕುಟ್ಮಾಚೆಂ ಚಾಕರ್ನ್ ಕರ್ತಾತ್. ಹ್ಯಾ ಸಂಸ್ಕೃತಿಂತ್, ದಾದ್ಲ್ಯಾಂಕ್ ಆಪುರ್ಬಾಯೆನ್ ಕುಸಯ್ಲಾಂ. ಮಮ್ಮಿನ್ ಭುರ್ಗ್ಯಾಂಚಿ ಜತನ್ ಕಾಣ್ಣೆಜಾಯ್ ಮಾತ್, ನ್ವಂಯ್ ಹ್ಯಾ ಮಿಶ್ರೊ ಪುಟ್‌ಲ್ಲ್ಯಾ ಸುಲ್ತಾನ್ ಬೇಬಿಚಿ, ಪತಿರಾಯಾಚಿ ಜತನ್ ಕಾಣ್ಣೆಜಾಯ್. ನ್ಹಾಂವ್ಕ್ ವೆತಾನಾ ತುವಾಲೊ ಸಯ್ತ್ ಮಮ್ಮಾನ್ ರೆಡಿ ದವರಿಜಾಯ್ ಆನಿ ಪಾಟ್ ಘಸ್ಪುಂಕ್ ಸಯ್ತ್ ಮಮ್ಮ ಜಾಯ್! ಪಪ್ಪ ಮಮ್ಮಿಚೊ ಆನ್ಯೇಕ್ ಹಟ್ಟಿ ಬಾಬು.

ಪೋರ್ಚ್ ಪೋರ್ ಹಾಂವ್ ಎಕಾ ಆಸ್ಪತ್ರೆಕ್ ಗೆಲ್ಲೊಂ. ಏಕ್ ದುಬ್ಳೆಂ ಜೊಡೆಂ ಆಪ್ಲ್ಯಾ ಬಾಳ್ಕಾಕ್ ಘೆವ್ನ್ ದಾಕ್ತೆರಾಕ್ ಮೆಳ್ಳೆಂ. ಆವಯ್ನ್ ಬಾಳ್ಕಾಕ್ ಉಕಲ್ನ್ ಧರ್‌ಲ್ಲೆಂ. ದಾಕ್ತೆರಾನ್ ದಾದ್ಲ್ಯಾಕ್ ವಿಚಾರ್ಲೆಂ 'ಬಾಳ್ಕಾಕ್ ಕಿತ್ಲೆ ದೀಸ್ ಥಾವ್ನ್ ಖೊಂಕ್ಲಿ ಆಸಾ?' ದಾದ್ಲೊ ಬಾಯ್ಲೆಕಡೆ ವಿಚಾರ್ತಾ ಆನಿ ತಿ ತಾಕಾ ಸಾಂಗ್ತಾ ಆನಿ ತೊ ದಾಕ್ತೆರಾಕ್ ಸಾಂಗ್ತಾ "ಎಕಾ ಹಪ್ಪಾ ಥಾವ್ನ್ ಜೋರ್ ಖೊಂಕ್ಲಿ". ಉಪ್ರಾಂತ್ ದಾಕ್ತೆರ್ ವಿಚಾರ್ತಾ - "ಬಾಳ್ಕೆಂ ವೊಂಕ್ತಾಗೀ?" ಪರತ್ ಪತಿ ವಿಚಾರ್ತಾ ಆನಿ ತಿ ತಾಕಾ ವೊಳೂ ತಾಳ್ಯಾನ್ ಸಾಂಗ್ತಾ ಆನಿ ತೊ ದಾಕ್ತೆರಾಕ್ ಸಾಂಗ್ತಾ - "ವ್ಹಯ್ ತೆದ್ನಾಂ ತೆದ್ನಾಂ ವೊಂಕ್ತಾ." ದಾಕ್ತೆರ್ ವಿಚಾರ್ತಾ - "ಕಿತ್ಲೆ ಪಾವ್ಲಿಂ ವೊಂಕ್ತಾ? ದಿಸಾಕ್ ಎಕ್ ಪಾವ್ಲಿಂ? ಪಾಂಚ್ ಪಾವ್ಲಿಂ? ಧಾ ಪಾವ್ಲಿಂ?". ಆತಾಂ ಪತಿಣ್ ದಾಕ್ತೆರಾಕ್‌ಚ್ ಶೀದಾ ಸಾಂಗ್ತಾ - "ತಾಕಾ ದೂದ್ ದಿಲ್ಲ್ಯಾ ತಕ್ಲಣ್ ಹರ್ಯೆಕ್ ಪಾವ್ಲಿಂ ವೊಂಕ್ತಾ- ಸಾತ್ ಆಟ್ ಪಾವ್ಲಿಂ". ದಾಕ್ತೆರ್ ಬಾಪಾಯ್‌ಕಡೆ ವಿಚಾರ್ತಾ - "ಭುರ್ಗ್ಯಾಕ್ ಪಯ್ಲೆಂಚ್ ಹಾಡುಂಕ್ ಕಿತ್ಯಾಕ್? ಎದೊಳ್ ಕಿತ್ಯಾಕ್ ರಾಕ್ಲ್ಯಾತ್?" ಪತಿ ಜವಾಬ್ ದಿತಾ - "ಹಾಣೆಂ ಮ್ಹಾಕಾ ಸಾಂಗೊಂಕ್‌ಚ್ ನಾ" ಮ್ಹಣ್ ರಾಗಾನ್ ಪತಿಣೆಕ್ ದೊಳೆ ವಾಟಾರ್ತಾ. ದಾಕ್ತೆರಾಕ್ ರಾಗ್ ಯೆತಾ - "ತಿಣೆಂ ತುಕಾ ಸಾಂಗೊಂಕ್ತಾ? ತುಂ ಬಾಳ್ಕಾಚೊ ಬಾಬ್ ಗೀ ವಾ ಕೆಲ್ಚಿ?"

ಹೆಂ ಘಟನ್ ಕುಟ್ಮಾಂತ್ ಬಾಪಾಯ್ಚೆಂ ಹಣೆಬರಾಪ್ ವಿಶದ್ ಕರ್ತಾ. ಬಾಳ್ಕಾಂ ವಿಶ್ಯಾಂತ್ ಬಾಪಾಯ್ಚ್ ಕಾಂಯ್ಚ್ ಕಳಿತ್ ಆಸಾನಾ. ತೆಂ ಸರ್ವ್ ಆವಯ್ಚೆಂ ಕಾಮ್ ಮ್ಹಣ್ ತೆ ಚಿಂತಾತ್. ಭುರ್ಗ್ಯಾಕ್ ಧಾ ವರ್ಸಾಂ ಸಂಪ್ಲ್ಯಾ ಉಪ್ರಾಂತ್ ಮಾತ್ ಆಪ್ಣಾಚಿ



ಜವಾಬ್ದಾರಿ ಪ್ರಾರಂಭ ಮ್ಹಣ್ ದಾದ್ಲೊ ಚಿಂತಾ, ತೇಂಯೀ ಚಿಡೊ ಭುರ್ಗೊ ಜಾಲ್ಯಾರ್ ಮಾತ್. ಚಿಡ್ವಾಂ ವಿಶ್ಯಾಂತ್ ಸಂಪೂರ್ಣ್ ಜವಾಬ್ದಾರಿ ಆವಯ್ಚಿ. ತಾಕಾ ದೋತ್ ದಿಂವ್ಚಿ ಮಾತ್, ಆಪ್ಣಾಚಿ ಜವಾಬ್ದಾರಿ ಮ್ಹಣ್ ದಾದ್ಲ್ಯಾಚೆಂ ಚಿಂತಾಪ್.

ಹ್ಯಾ ವಾಂಕ್ಡ್ಯಾ ಚಿಂತಾಪ್ ಕಾರಣ್ ಕಿತೆಂ? ಆಮ್ಚೆ ಸಮಾಜೆಂತ್, ಚಡಾವತ್ ಜಾವ್ನ್, ಪಪ್ಪ ಮ್ಹಳ್ಳೊ ಗಿರಾಯ್ತ್ ಕುಟ್ಮಾಂತ್ ಈಷ್ಟ್ ನ್ಹಂಯ್, ಬಗಾರ್ ಸುಲ್ತಾನ್. ತಾಕಾ ಸಂತೊಸಾನ್ ದವರುಂಕ್ ಕುಟ್ಮಾಚೊ ಹರ್ಯೆಕ್ ಸಾಂದೊ ಪ್ರಯತ್ನ ಕರ್ತಾ.

ತಾಚೆ ಸುಲ್ತಾನ್ ಗಿರಿ, ಅಧಿಕಾರ್ ಸಮಾಜ್ ಒಪುನ್ ಘೆತಾ. ಕಿತ್ಲಿಂ ಭುರ್ಗಿಂ ಆಪ್ಲ್ಯಾ ಪಪ್ಪಾಕಡೆ ಇಷ್ಟಾಗತೆನ್ ಉಲಂವ್ಕ್ ಸಕ್ತೆತ್? ಭುರ್ಗಿಂ ಆಪ್ಲೊ ಸರ್ವ್ ಗರ್ಜೊ, ಭೊಗ್ಲಾಂ ಮಮ್ಮಿಕ್ ಸಾಂಗ್ತಾತ್, ಪಪ್ಪಾಕ್ ಪರ್ಯ್ ದವರ್ತಾತ್. ಸಬಾರ್ ಬಾಪಾಂಯ್ಕ್ ಆಪ್ಲಿಂ ಭುರ್ಗಿಂ ಖಿಂಚ್ಯಾ ಕ್ಲಾಸಿಂತ್ ಶಿಕ್ತಾತ್ ಮ್ಹಣ್ ಕಳಿತ್ ಆಸಾನಾ.

ಬಾಳ್ಕಾಂಚೆಂ ಕಿರ್ಮೆಂ ಪುಸುನ್ ಕಾಡುಂಕ್ ಪಪ್ಪಾಯೀ ಆಯ್ಲೊ ಜಾತಾನಾ, ತ್ಯಾ ದೀಸ್, ತ್ಯಾ ಕುಟ್ಮಾ ವಯ್ರ್ ಆಂಜ್ ಭಡ್ವೆ ಗಾಯ್ತೆಲೆ ಗ್ಲೋ..... ರಿ....ಯಾ..... ಆಲ್ಲೆಲೂಯಾ!

## ಸೊಮಾರಾ ಸಕಾಳಿಂಚಿ ಪಿಡಾ

ಆವ್ಕೊರ್ ಸೊಮಾರಾ ಸಕಾಳಿಂಚೆ ಆಟೆವಿಟೆ ಸಾಂಗ್ಚೆ ನಾಕಾತ್. ಮಿಡ್ಲಸ್ಕೂಲಾಚ್ಯಾ ಮನೂನ್ ಆಟ್ ವೊರಾರ್ಚ್ ರಡ್ಲ್ಯಾಂಚಿಂ ರೈಲ್ ಸುರು ಕೆಲೆಂ-ಪೊಟಾಂತ್ ಗುಳು ಗುಳು ಜಾತಾ ಖಿಂಯ್. ಆದ್ಲ್ಯಾ ಸೊಮಾರಾ ಇಸ್ಕೂಲಾಕ್ ವೆತಾನಾ ತಕ್ಲಿ ದೂಕ್, ವಯ್ಲ್ಯಾ ಸೊಮಾರಾ ಪಾಯ್ ದೂಕ್. ಹರ್ಯೆಕಾ ಸೊಮಾರಾ ಸಕಾಳಿಂ, ಆನ್ಯೇಕ್ ಹಪ್ಪೊ ಇಸ್ಕೂಲಾಕ್ ವಚಾಜಾಯ್ ಪಡ್ತಾನಾ, ತಾಚ್ಯಾ ಕುಡಿಚ್ಯಾ ವಿವಿಧ್ ವಿಸ್ವಾಂನಿ ದೂಕ್ ಪ್ರಾರಂಭ್ ಜಾತಾ. ಹಿ ಸಕ್ಡ್ ಭುರ್ಗ್ಯಾಂಚಿ ಸೊಮಾರಾ ಸಕಾಳಿಂಚಿಂ ವಿಚಿತ್ರ್ ವಿವಿಧ್ ಪಿಡಾ. ಪಿಡೇಸ್ತ್ ಜಾಲ್ಯಾರ್ ಇಸ್ಕೂಲಾಕ್ ವಚೊಂಕ್ ನಾ, ವಚಾಜಾಯ್ ಮ್ಹಣ್ ನಾ ಮ್ಹಳ್ಳೆಂ ವಿಚಿತ್ರ್ ಕುತರ್ಕ್ ಹಾಂಗಾ ಜ್ಯಾರಿ ಜಾಲಾಂ. ಮನೂ ದೂಕ್ ದೂಕ್ ಮ್ಹಣ್ ಆವ್ತಾರ್ ಕರ್ತಾನಾ, ವ್ಹಡ್ಲೊ ವಿನೂ - “ತಾಕಾ ಕಾಂಯ್ ಜಾವ್ನಾ, ಇಸ್ಕೂಲಾ ಥಾವ್ನ್ ಚುಕೊನ್ ಕಾಣ್ವೊಂವ್ಕ್ ಎಕ್ದ್ ಕರ್ತಾ”. ಹೆಂ ಮ್ಹಾಕಾಯೀ ಕಳಿತ್ ಆಸಾ. ಹೈಸ್ಕೂಲಾಚ್ಯಾ ವಿನೂಕ್ ಇಸ್ಕೂಲಾಕ್ ವೆಚೆಂ ಮ್ಹಳ್ಯಾರ್ ಭಾರೀ ಹುರುಪ್. ಪುಣ್ ಮನೂಕ್ ಸೊಮಾರಾಚಿ ಸೀಕ್. ಮನೂಕ್ ಪಿಡಾ ನಾ, ಇಸ್ಕೂಲಾಕ್ ವಚೊಂಕ್ ಮೂಡ್ ನಾ, ತಿತ್ಲೆಂಚ್. ಮೂಡ್ ನಾತ್ಲ್ಲಿಚ್ ತಾಕಾ ಪಿಡಾ ಜಾತಾ.

ಆಯ್ತಾರಾ ಸಗ್ಳೊ ದೀಸ್ ಲಾಗಾ ಮಾರ್ನ್, ಖಿತ್ಕತ್ಯಾ ವೊತಾಂತ್ ಕ್ರಿಕೆಟ್ ಖೆಲ್ಲ್ಯಾ ಮನೂಕ್ ಆಜ್ ಸೊಮಾರಾ ಮೂಡ್ ನಾ, ಯಾ ರಾತಿಂ ಸವ್ಣೆಲೊ ಆನಿ ಘಟ್ವೊ ನೀದ್ ಪಡೊಂಕ್ ಮ್ಹಣ್ ದಿಸ್ತಾ. ಆಜ್ ಕಾಂಯ್ ಕ್ಲಾಸ್ ಪರೀಕ್ಷಾ ಆಸೊಂಕ್ ಪುರೊ, ಯಾ ಹಾಣೆ ಹೋಮ್ ವರ್ಕ್ ಕರುಂಕ್ ನಾ ಮ್ಹಣ್ ದಿಸ್ತಾ. ತ್ಯಾ ದೆಕುನ್ ಭಿರಾಂತ್ ಚ್ ಪಿಡಾ ಜಾಲ್ಯಾ.



ಆಪ್ಲಾಕ್ ಪಿಡಾ ಆಸಾ, ಆಪುಣ್ ಪಿಡೇಸ್ತ್ ಮ್ಹಣ್ ಮನೂನ್ ಸುಲಭಾಯೆನ್ ಪಾತ್ಯೆನಾಶೆಂ ಜಾಗ್ರುತ್ ಕಾಣ್ಣೆಜಾಯ್. ಸೊಮಾರಾ ಸಕಾಳಿಂಚೆಂ ಭುರ್ಗ್ಯಾಂಚೆಂ ಪೊಲಿಟಿಕ್ಸ್ ವ್ಹಡ್ಲಿಮಾಂಯ್ಕ್ ಸಮ್ಜಾನಾ. “ಇಸ್ಕೊಲಾಕ್ ವೆಚೆಂ ನಾಕಾರೆ, ಪಾಪ್ ನಿರ್ದೊಂದಿ” ಮ್ಹಣ್ ತೀ ಮನೂಚಿ ವಕಾಲಾತ್ ಕರ್ತಾ. ಮನೂಕೀ ಭಾಜ್ಲೆಂ ಮೆಳ್ತಾ.

ಆಮ್ಚ್ಯಾ ಮನೂಕ್ ಕಿತೆಂ ಜಾಲಾಂಗಿ? ಏಕ್ ಲ್ಹಾನ್ ಘಾಯ್ ಜಾಲ್ಯಾರೀ, ಅಯ್ಕೊ ಕರ್ನ್ ತ್ಯಾ ಘಾಯಾಚಿ ಪುಜಾ ಕರ್ತಾ. ತೊ ತಶೆಂ ಕರ್ತಾ ಮ್ಹಣ್ ಹಾಂವೆಂಯೀ ತ್ಯಾ ಘಾಯಾಕ್ ಆರತಿ ಕೆಲ್ಯಾರ್, ತಿ ಪಾಡ್ ಸವಯ್ ತಾಚೆ ಥಂಯ್ ವಾಡ್ತಾ. ಏಕ್ ಶಿಂಕ್ ಆಯ್ಲ್ಯಾರ್ ಪುರೊ, ಮ್ಹಜೊ ಹಾತ್ ತಾಚ್ಯಾ ಕಪಾಲಾರ್, ಗೊಮ್ಪೆರ್ ದವರ್ನ್ - “ಅಳೆ ಮಮ್ಮಿ ಹುನ್ ಜಾಲಾಂ” ಮ್ಹಣ್ತಾ. ಪುಣ್ ಹೈಸ್ಕೂಲಾಚೊ ವಿನೂ ತಶೆಂ ನ್ಹಂಯ್. ಘಾಯ್ ಜಾಲ್ಯಾರ್ ಗೂಣ್ ಜಾತಲೊ, ಖೊಂಕ್ಲಿ ಆಯ್ಲ್ಯಾರ್ ರಾವ್ತೆಲಿ ಮ್ಹಣ್, ಖೆಳ್ಚೆಂ ಆನಿ ಗಿಳ್ಚೆಂ ಕಾಂಯ್ ಉಣೆಂ ಕರ್ತಾ. ಹ್ಯಾ ಲ್ಹಾನ್ ಶಾ ಪಿಡೆಂಕ್ ತೊ ಗಮನ್ ದಿನಾ. ಮನೂ ಆನಿ ವಿನೂ ಪಿಡೆ ವಿಶ್ಯಾಂತ್ ವಿವಿಧ್ ರಿತಿಂನಿ ಮನೋಭಾವ್ ದವರುಂಕ್ ಕಾರಣ್ ಕಿತೆಂ ಜಾವೈತ್?

ಮನೂ ಧಾಕ್ಲೊ ಆಸ್ತಾನಾ ಪಿಡೆಸ್ತ್ ರಿತಿನ್ ಆವ್ತಾರ್ ಕರುಂಕ್ ಬಹುಶಾ ವ್ಹಡ್ಲಿ ಮಾಂಯ್ ಕಾರಣ್. ಮನೂಕ್ ಇಲ್ಲಿ ಶೆಳ್ ಜಾಲ್ಯಾರೀ ವ್ಹಡ್ಲಿಮಾಂಯ್ ಭಾರಿಚ್ ಸರ್ಬಾರಾಯ್ ಕರ್ತಾಲಿ. ಪಿಡೆಸ್ತ್ ಜಾಲ್ಯಾರ್ ಕುಟ್ಮಾಂತ್ ಚಡ್ ಗಮನ್ ಮೆಳ್ತಾ, ಸಕ್ಕಡ್ ಸರ್ಬಾರಾಯ್ ಕರ್ತಾತ್, ಮಯ್ಪಾಸ್ ದಾಕಯ್ತಾತ್, ಹುಸ್ಕೊ ಮೆಳ್ತಾ, ತ್ಯಾ ಶಿವಾಯ್ ಕಾಂಯ್ ಜವಾಬ್ದಾರಿ ಆಸಾನಾ - ಹೊಂ ವರ್ಕ್ ಕರಿಜಾಯ್ ಮ್ಹಣ್ ನಾ. ಜಿಣಿಯೆಂತ್ ಸಬಾರ್ ಕಷ್ಟ್, ಅನ್ವಾರಾಂ ವಯ್ರ್ ವೆತಾನಾ, ತಿಂ ಒಪುನ್ ಕಾಣ್ಣೆಂವ್ಕ್ ಆಯಿನ್ನ್ ಉಪಾವ್ ಮ್ಹಳ್ಯಾರ್, ಆಪ್ಲಾಕ್ ಚ್ ಪಿಡೇಸ್ತ್ ಕರ್ಚೆಂ, ಪಿಡೇಸ್ತ್ ಜಾಂವ್ಚೆಂ. ಸಬಾರ್ ಪಾವ್ಲಿಂ ಆಮ್ಕಾಂ ಪಿಡಾ ಯೆನಾ, ಬಗಾರ್ ಆಮಿ ಪಿಡಾ ಉಬ್ಜಯ್ತಾಂವ್. ಆಕಾಂತ್ ಆಸ್ತಾನಾ ತಕ್ಲಿ ದೂಕ್, ಜವಾಬ್ದಾರಿ ಚಡ್ ಜಾವ್ನ್ ಹಜಾರ್ ಪೊಜಿಂ ವಾವವ್ನ್ ಪಾಟ್ ದೂಕ್, ಲ್ಹಾನ್ ಪಣಾರ್ ಬಾಬಾನ್ ಗೊರೊಜ್ ಮಾರ್ನ್ ಘರಾ ಉಸ್ವಾಸ್ ಕಾಡುಂಕ್ ಸೊಡಿನಾತ್ಲ್ಯಾ ವೆಳಾರ್ ಅಸ್ತಮಾ, ಬಾಳ್ಯಾಪಣಾರ್ ಮಾಮ್ಮಿನ್ ತೇಲ್ ಘಾಲ್ನ್ ಆಂಗ್ ಸಗ್ಲೆಂ ಪೊಶೆವ್ನ್ ಜಾಲ್ಯಾರ್ ಖೊರೊಜ್, ಪರೀಕ್ಷೆಚ್ಯಾ ಆದ್ಲ್ಯಾ ದಿಸಾ ಭಿಯಾನ್ಂಚ್ ಉದ್ಕಾಡೆ, ತಾಪ್ ಇತ್ಯಾದಿ.

ಸಬಾರ್ ಪಿಡಾ ಆಪ್ಲೆಸ್ತಕಿಂ ಯೇನಾಂತ್ ಬಗಾರ್ ಆಮಿಂಚ್ ಕಳಿತ್ ನಾಸ್ತಾಂ ಉಬ್ಜಯ್ತಾಂವ್ ಮ್ಹಣ್ ಸಮ್ಜೊಂಚೆಂ ಬರೆಂ. ಆಮ್ಕಾಂ ತಕ್ಲಿ ದೂಕ್ ಯೆನಾ ಬಗಾರ್ ಆಮಿ ಹಜಾರ್ ಪೊಜಿಂ ಮಾತ್ಯಾರ್ ವಾವವ್ನ್ ತಕ್ಲಿ ದುಕಯ್ತಾಂವ್, ಪೋಟ್ ದುಕಯ್ತಾಂವ್, ಪಾಟ್ ದುಕಯ್ತಾಂವ್. ಕಪಾಲಾರ್ ಮಿರಿಯೊ ಬಾಂದ್ತಾಂವ್. ಖಿಂಚಾಯೀ ಪಿಡೆಕ್ ಮಾನಸಿಕ್ ಆಕಾಂತ್ ಕಾರಣ್ ಜಾವ್ನ್ ಆಸೊಂಕ್ ಪುರೊ. ಹ್ಯಾ ಆಕಾಂತಾ ವಿಶ್ಯಾಂತ್, ಘುಟ್ತ್ ಭಿರಾಂತೆ ವಿಶ್ಯಾಂತ್ ಜಾಗ್ವಣಿ ಆಸ್ಲ್ಯಾರ್, ಸಬಾರ್ ಪಿಡೆ ಥಾವ್ನ್ ಸೊಡ್ವಣ್ ಸಾಧ್ಯ್ ಆಸಾ.

ಆಯ್ಲ್ಯಾ ಸೊಮಾರಾ ಮನೂಕ್ ಪೊಟಾ ಚಾಬ್ಲಿ. ತಾಕಾ ಆತಾಂ ಕಶೆಂಯೀ ಇಸ್ಕೊಲಾಕ್ ಧಾಡಿಜೆ ನ್ಹಂಯ್ ಗೀ? ಮನೂಚ್ಯಾ ತಕ್ಲೆಕ್ ಇಲ್ಲಿಂ ತೇಲ್ ಲಾಯ್ಲೆಂ, ಮಾಲಿಶ್ ಕೆಲೆಂ, ತಾಕಾ ವೆಂಗುನ್ ಧರ್ಲೆಂ - 'ಸಾಂಜೆರ್ ಇಸ್ಕೊಲಾ ಥಾವ್ನ್ ವೆಗ್ಗಿಂ ಪಾಟಿಂ ಯೇ, ಆಜ್ ಪಾತೊಳಿ ಕರ್ನ್ ದವರ್ತಾಂ' ಮ್ಹಣ್ ತಾಚೆ ಬೂಕ್ ಬೆಗಾಂತ್ ಘಾಲ್ತ್, ಗೇಟಿ ಮ್ಹಣಾಸರ್ ತಾಕಾ ಪಾವಯ್ಲೆಂ, ಆನಿ ತಾಚ್ಯಾ ಪೊಟಾ ಚಾಬ್ಲಿ ವಿಶ್ಯಾಂತ್ ಉಲಂವ್ಕ್ಚ್ ನಾ. ಸಾಂಜೆರ್ ಪಾಟಿಂ ಆಯ್ಲ್ಯಾ ಮನೂಕ್ ಆಪ್ಲ್ಯಾ ಪೊಟಾ ಚಾಬ್ಲಿ ವಿಶ್ಯಾಂತ್ ಉಡಾಸ್ ಪರ್ಯಾಂತ್ ನಾ. ಯೆಂವ್ಚ್ಯಾ ಸೊಮಾರಾ ಸಕಾಳಿಂ ಆನಿ ಕಿತೆಂ ಪಿಡಾ ದಿಷ್ಟಿಕ್ ಪಡ್ತಾಗೀ ಪಳಯ್ಜಾಯ್.

ಆಮ್ಗೆರ್ ವ್ಹಡ್ಲಿಮಾಂಯ್ ಆಯ್ಲ್ಯಾ ಉಪ್ರಾಂತ್ ಭುರ್ಗ್ಯಾಂಚ್ಯಾ ಪಿಡೆಚೆಂ ಸಂದರ್ಭ್ ಚಡ್ಲ್ಯಾತ್. ತಿ ಪಿಡಾಚ್ ದೇವ್ ಕರ್ನ್ ಕಾಣ್ಲೆತಾ. ತಿಕಾ ಹರ್ಯೆಕಾ ಪಿಡೆಚೆಂ ಮೂಳ್ ಕಾರಣ್ ಮ್ಹಳ್ಯಾರ್ ಉದ್ಕಾಡೆ. ಬಾಳ್ಯಾಕ್ ಶೆಳ್ ಜಾಲ್ಯಾರ್ - ಉದ್ಕಾಡೆ ಕಶೆಂ ಆಸಾ ಮ್ಹಣ್ ವಿಚಾರ್ತಾ. ಕಿರಣಾಕ್ ತಕ್ಲಿ ಫಡಾಫಡ್ ಜಾಲ್ಯಾರ್ ಉದ್ಕಾಡೆ ಕಶೆಂ ಆಸಾ ಮ್ಹಣ್ ಸವಾಲ್. ಹರ್ಯೆಕಾ ಪಿಡೆಚೆಂ ಮೂಳ್ ಕಾರಣ್ ವೆಕ್ತಿಚ್ಯಾ ಅನ್ಕಿಟಿಚ್ಯಾ ಚಲನ್‌ವಲನಾಚೆರ್ ಹೊಂದುನ್ ಆಸಾ ಮ್ಹಣ್ ತಿಚೊ ಧೃಡ್ ವಿಶ್ವಾಸ್. ಪೊರ್ ಚುನಾವಣಾಂತ್ ಪೆದ್ರಾಮ್ ಸಲ್ವಾಲೊ ಮ್ಹಣ್ ಸಾಂಗ್ತಾನಾ, ತೆಂ ಆಯ್ಕೊನ್ ತೀ ಮ್ಹಣಾಲಿ-ತಾಚೆಂ ಉದ್ಕಾಡೆ ಕಶೆಂ ಆಸಾ? ಪೆದ್ರಾಮ್ ಸಿಕ್ ಜಾಲ್ಯಾ ಮ್ಹಣ್ ತಿಣೆಂ ಚಿಂತ್ಲೆಂ ಜಾಯ್ಜಾಯ್!



## ಲಡಾಯ್ ಸುರು ಕರ್ಚಿ ರೀತ್

ಹೆರಾಂಕ್ ರಾಗ್ ದಾಖಿಂವ್ಕ್, ಲಡಾಯೆಚಿ ಚುಡಿ ಪೆಟಿಂವ್ಕ್ ತುಮ್ಮಾಂ ಮಿಶಿ ಆಸಾಗೀ? ತರ್ ಆಶೆಂ ಕರಾ:- ಕುಂಪಾದ್ರಿಕರ್ ತುಮ್ಮಾಂ ಜೆವ್ಣಾಕ್ ಆಪಯ್ಲಾಂ, ಜೆವ್ಣಾಕ್ ತುಮಿ ಬಸ್ಲಾತ್. ತುಮ್ಮಾ ಉಜ್ವಾ ಕುಶಿಕ್ ಬಸ್ಲಾ ಮದಾಮೆ ಸಂಗಿಂ ಉಲಿಂವ್ಕ್ ಪ್ರಯತ್ನ್ ಕರಾ. ತಿಚೆಕಡೆ ವಿಚಾರಾ-ತುಂ ಕಾಜಾರಿಗಿ? ನಾ ಮ್ಹಣಾತ್ ಜಾಲ್ಯಾರ್, ತುಕಾ ಕಿತ್ತಿಂ ಭುರ್ಗಿಂ ಮ್ಹಣ್ ಸತ್ಯಾನ್ ವಿಚಾರಾ. ಝಗ್ಗಾಣೆಂ ಆನಿ ಭುಂಯ್ಕಾಂಪ್ ಸುರು ಜಾತೆಲಿ.



ನಂತರ್, ತಿಕಾ ತಿಚಾ ಇತ್ಲ್ಯಾಕ್ ಚ್ ಸೊಡಾ, ಆನಿ ದಾವ್ಯಾ ಕುಶಿಚ್ಯಾ ಉರಿಮುಸುಂಡಿನಿ ಥಂಯ್ ಘುಂವಾ ಆನಿ ವಿಚಾರಾ-ತುಕಾ ಭುರ್ಗಿಂ ಆಸಾತ್ ಗೀ? ವ್ಹಯ್, ತೆಗಾಂ ಮ್ಹಣಾತ್ ಜಾಲ್ಯಾರ್, ತುಕಾ ಕಾಜಾರ್ ಜಾಲಾಂಗೀ ಮ್ಹಳ್ಳಿ ಮಾಹೆತ್ ವಿಚಾರಾ. ಕಾನ್ಸುಲಾಕ್ ದೀತ್ ಜಾಲ್ಯಾರ್ ತ್ಯಾ ದೀಸ್ ಶೆಕ್ ಕಾಣ್ಲೆಯಾ.

ಮಿಸಾ ಉಪ್ರಾಂತ್ ಕಾಜೆತೊರಾಕ್ ಮೆಳಾ ಆನಿ ತುಮ್ಮೆಂ ಬರೆಂ ಮನ್

ದಾಖಲೆ ಆಶೆ ಸಾಂಗಾ “ಆಜ್ ತುಮ್ಮೊ ಬರೊ ಶೆರ್ಮಾಂವ್ ಫಾದರ್, ಆಜ್ ಹರ್ಶೆಂಚಾಬರಿ ಕೊಣೀ ರೈಮೆನಾತ್ಲೆ, ತುಮಿ ಅಲ್ಹೊಡಿ-ಪಲ್ಹೊಡಿ ಸುತ್ತು ಮಾರ್ನ್ ಉಲಂವ್ಕ್ ನಾಂತ್. ಆಜ್ ಶೆರ್ಮಾಂವ್ ಬರೊ ತಯಾರ್ ಕೆಲಾ ಆಸ್ತೊಲೊ...”

ತುಮ್ಮಿ ಸುಭಾಗಿಣಿ ರಾಣಿ ಮಿಸಾಕ್ ಭಾಯ್ರ್ ಸರ್ತಾ, ಧವೆಂ ಸಿಲ್ಕಾಚೆಂ ಕಾಪಾಡ್ ನೆಸೊನ್, ಆಪುಣ್ ಕಶೆಂ ದಿಸ್ತಾ ಮ್ಹಣ್ ತುಮ್ಮೆಕಡೆ ದೊಳ್ಳಾ ಭಾಶೆನ್ಂಚ್ ವಿಚಾರ್ತೆಲೆಂ - ತುಮಿ ಸತ್ತಾನ್ ಮ್ಹಣಾ ಸೊಭಿತ್ ದಿಸ್ತಾಯ್ ಬಾ, ಸಾವ್ಯೆ ಕಾತಿಂಚಾಂಕ್ ಧವೆಂ ವಸ್ತುರ್ ಪೊಂಬಾತಾ ನ್ಹಂಯ್ ಗೀ?....

ವ್ಹಡ್ಲಿ ಮಾಂಯ್, ಹಾಂಗಾ ದೂಕ್, ಥಂಯ್ ದೂಕ್, ಗಾಂಟಿ ದೂಕ್, ಪೆಂಕಾಡ್ ದೂಕ್ ಮ್ಹಣ್ ಸುಸ್ಕಾರ್ ತುಮಿ ಸತ್ತಾನ್ ಸಾಂಗಾ - ಆತಾಂ ತುಂ ಕಿತೆಂ ತರ್ನಾ ಟಿಯೇ? ಆಜ್ ಫಾಲ್ಕಾಂ ಫುಡ್ ಫಾಲ್ತಾಯ್, ಮೊರ್ನ್ ಲಾಗಿಂ ಯೆತಾನಾ ವಾಯ್, ಪೊಡ್ಕಾಣಿ, ಫಡಾಫಡ್ ಚಡ್, ಆತಾಂ ಇಲ್ಲಿಂ ಮಾಗ್ಲೆಂ ಪೊರೆಸಾಂವ್ ಚಡಯ್ ಮ್ಹಣಾ.

ತುಮ್ಮಾಂ ರಿಣಾಚಿ ಗರ್ಜ್ ಆಸ್ಲ್ಯಾರ್, ಇಷ್ಟಾಕಡೆ ವಚಾ-ಅಳೆ ಸಾಯ್ಬಾ, ಶೆಂಭರ್ ರುಪಯ್ ಗರ್ಜ್ ಆಸಾತ್-ಗರ್ಜ್ ಪಡ್ತಾನಾ ಕತ್ತಾಚಿ ಪಾಂಯ್ ಜಾಲ್ಯಾರೀ ಧರಿಚಿ ಪಡ್ತಾತ್, ದೆಕುನ್ ತುಜೆಕಡೆ ವಿಚಾರ್ಚೆಂ.... ದಯಾಕರ್ನ್ ಶೆಂಭರ್ ದೀ ಮ್ಹಣಾ, ದಿಂವ್ಚೆ ತೊ ದಿತಲೊಚ್.



## ವೀಸ್-ಚಾಳೀಸ್-ಕಲಾಸ್

ವೀಸ್ ವರ್ಸಾಂ ಭರ್ತಾ ಮ್ಹಣಾಸರ್ ಹೆರ್ ವ್ಯಕ್ತಿ ಮ್ಹಜೆ ವಿಶ್ಯಾಂತ್ ಕಿತೆಂ ಚಿಂತಾತ್ ಮ್ಹಣ್ ಹಾಂವೆಂ ಗಣ್ಣೆಂಚ್ ಕರುಂಕ್ ನಾ. ತಾಂಕಾಂ ಏಕ್ ಶೇರ್ ಮೀಟ್ ಮ್ಹಣ್ತಾಲೊಂ ಆನಿ ಮ್ಹಜೊ ಖೆಳ್, ಶಿಕಪ್ ಹೆಂ, ತೆಂ ಮ್ಹಣ್ ಮ್ಹಜಾ ಭಿತರ್ ಚ್ ಮಗ್ನ್ ಜಾಲೊಂ.

ಪುಣ್ ಚಾಳೀಸ್ ವರ್ಸಾಂ ಭರ್ತಾ ಮ್ಹಣಾಸರ್, ಸಕ್ಕಡ್ ಮ್ಹಜೆ ವಿಶ್ಯಾಂತ್ ಚ್ ಚಿಂತಾತ್, ಹೆರಾಂಕ್ ಮ್ಹಜ್ಯಾ ವಿಶ್ಯಾಂತ್ ಭಾರಿಚ್ ಹುಸ್ಕೊ ಮ್ಹಣ್ ಚಿಂತ್ಲೆಂ. ರಸ್ತಾರ್ ಚಲ್ತಾನಾ ಮ್ಹಾಕಾಚ್ ಪಳೆಯ್ತಾತ್, ಟಿವಿಂತ್ಲೆ ಸಯ್ತ್ ಮ್ಹಾಕಾಚ್ ದೊಳೆ ಸೊಡ್ನ್ ವಳೆಯ್ತಾತ್ ಮ್ಹಣ್ ಭ್ರಮಾ ವಾರ್ಯಾಂತ್ ಉಪೈತಾಲೊಂ. ಎಕ್ ಚ್ ಸಕ್ಪಾಂಕ್ ಮ್ಹಜೆ ವಿಶ್ಯಾಂತ್ ಭಾರಿ ಹುಸ್ಕೊವಾ ಸಕ್ಕಡ್ ಮ್ಹಜ್ಯಾ ಪಾಟ್ಲ್ಯಾನ್ ಕಿತೆಂಗೀ ಶಿಂತ್ರ್ಯೊ ಖೆಳ್ತಾತ್ ಮ್ಹಣ್ ಚಿಂತ್ಲೆಂ. ಖಿಂಚಾಯ್ ಫಿಲ್ಮಾಂತ್ ಹೀರೋ ಜಾಂವ್ಕ್ ಆಪವ್ಣೆಂ ಯೇತ್ ಗೀ, 'ಮೈನೆ ಪ್ಯಾರ್ ಕಿಯಾ' ಮ್ಹಣ್ ನಾಚೊಂಕ್ ಆಪಯ್ತಾತ್ ಗೀ ಮ್ಹಣ್ ಚಿಂತಾಲೊಂ... ಪುಣ್ ಹೆಂ ಪೂರಾ ಚಾಳೀಸ್ ಲಾಗಿಂ ಜಾತಾಂ ಮ್ಹಣಾಸರ್.

ಆತಾಂ ಚಾಳೀಸ್ ಲಾಗಿಂ ಜಾತಾನಾ, ಎಕಾಚ್ ಫರಾ ಮ್ಹಾಕಾ ಕಳ್ಳೆಂ-ಕೋಣ್ ನರ್ ಮನಿಸ್ ಮ್ಹಜ್ಯಾ ವಿಶ್ಯಾಂತ್ ಚಿಂತಿನಾ, ಹರ್ಯೆಕ್ಲೊ ತಾಂಚಾ ಕಾಮಾಂತ್ ಬುಡ್ಲ್ಯಾತ್, ಆಪ್ಣಾಚಾ ಚಿಂತ್ನಾಂತ್ ಉಪೈತಾತ್, ಆಪುಣ್ ಆಪ್ಣಾಕ್ ದೇವ್ ಸಮೇಸ್ತಾಂಕ್ ಹೆಂ ಜಾವ್ನಾಸಾ ಸಾಲ್ವಾಸಾಂವ್. ಕೊಣೀ ಆಪ್ಣಾ ವಿಶ್ಯಾಂತ್ ಚಡ್ ತಕ್ಲಿ ಹುನ್ ಕರ್ನಾ ಮ್ಹಳ್ಳೆಂ ಮೊಲಾಧಿಕ್ ಸತ್!

ವೀಸ್-ಚಾಳೀಸ್ ವರ್ಸಾಂ ಸಕ್ಡಾಂನಿ ಅಯ್ಕೊಂಚೆಂ ಸವಾಲ್ ಏಕ್‌ಚ್ : ಖಂಯ್ ವೆತಾಯ್‌ರೆ? ಆಮ್ಚಿಂ ಪಯಿಲ್ಲಿಂ ವೀಸ್ ವರ್ಸಾಂ - ಮಮ್ಮಿಚೆಂ ಪರತ್ ಪರತ್ ಸವಾಲ್, ಸೊಪೊ ಉತ್ರೊನ್ ಗೆಲ್ಯಾರ್ ಪುರೊ-ಖಂಯ್ ವೆತಾಯ್‌ರೆ? ಧುವೆಕ್ 'ಖಂಯ್ ಸವಾರಿ?'

ತಾಚಾ ಉಪ್ರಾಂತ್ಲ್ಯಾ ವೀಸ್ ವರ್ಸಾಂನಿ ತೆಂಚ್ ಸವಾಲ್ ಬಾಯ್ಲೆ ಥಾವ್ನ್-ಖಂಯ್ ವೆತಾತ್, ಪಯ್ಸ್, ಆತಾಂ, ತೆರ್ಸಾಚಾ ವೆಳಾರ್?

ಹಾಚಾ ಉಪ್ರಾಂತ್ ಘುಡ್ ಘಾಲ್ತಾನಾ, ಮೆಲ್ಲಿ ಕೂಡ್ ಮಾತ್ಯೆಕ್ ಪಾವಂವ್ಕ್ ಪುರ್ಶಾಂವಾರ್ ವರ್ತಾನಾ, ಪುರ್ಶಾಂವಾಂತ್ಲೊ ಹರ್ಯೆಕ್ಲೊ ಪರತ್ ಹೆಂಚ್ ಸವಾಲ್ ವಿಚಾರ್ತಾ 'ಹೊ ಮೆಲ್ಲೊ ಖಂಯ್ ವೆತಾಗೀ? ಹೊ ದಳ್ಳಿರ್ ವಯ್ರ್ ವಚಚೊನಾ, ಸಕಯ್ಲೆಚ್ ಕೊಣ್ಣಾ!'



## ಸತ್ರಿ ವಿಸರ್ಜಿ

ಹ್ಯಾ ಆಟಿಚಾ ದಿಸಾಂನಿ ಇಸ್ಕೊಲಾಕ್ ವೆಚಾ ಭುರ್ಗ್ಯಾಂನಿ ಸತ್ರಿ ವಿಸರ್ನ್ ಘರಾ ಪಾಟಿಂ ಯೆಂವ್ಚೆಂ ಸಾಧರಣ್ ನಿಯಮ್ ಜಾವ್ನಾಸಾ. ಮಿಡ್ಲ್ ಈಸ್ವಾಚಾ ಆಂಟಿನ್ ದಿಲ್ಲಿ ಪುಲಾಂಚಿ ಸತ್ರಿ ಇಸ್ಕೊಲಾಂತ್ ಯಾ ಖೆಳಾ ಬೈಲಾಂತ್ ಚ್ ಬಾಕಿ. ಸಕಾಳಿಂ ಇಸ್ಕೊಲಾಕ್ ವೆತಾನಾ ಹಜಾರ್ ಪಾವ್ಪಿಂ ಮಾಮ್ಮಿನ್ ಭುರ್ಗ್ಯಾಕ್ ಸಾಂಗ್ಲ್ಯಾರೀ, ಸಾಂಜೆರ್ ಪಾಟಿಂ ಯೆತಾನಾ ಕಾಕಿಯೆಂತ್ ಸತ್ರಿ ನಾ! ಪುತಾಕ್ ಏಕ್ ಡಜನ್ ಕುಟಿ!

ಭುರ್ಗ್ಯಾಂಚಿ ಹ್ಯಾ ಜಿನ್ನಾಚಿ ವಿಸರ್, ಗೂಣ್ ಶಿವಾಯ್, ಆವ್ಳಣ್ ನ್ಹಂಯ್. ಬುದ್ವಂತ್ ಮ್ಹಣ್ ಲೆಕ್ಕಾ ವ್ಹಡಾ ಆನಿ ಬುದ್ವ ಜಾವ್ನಾಸ್ಚಾ ಲ್ಹಾನಾಂ ಮಧೆಂ ಆಸ್ಚೊ ತಫಾವತ್ ಹೊಚ್-ಭುರ್ಗ್ಯಾಂಕ್ ಪಾವ್ನ್ ಶಿರಾಂಧಾರಿ ವೊತ್ತಾ ಜಾಲ್ಯಾರ್ ಮಾತ್ ಸತ್ರೆಚಿ ಗರ್ಜ್ ದಿಸ್ತಾ. ಸತ್ರಿ ನಾ ಜಾಲ್ಯಾರ್ ಆನಿಕೀ ಚಡ್ ಖುಶಿ. ತಾಂಕಾಂ ಸತ್ರಿ ಏಕ್ ಸಹಾಯ್ ಮಾತ್, ಏಕ್ ಖೆಳಾಚಿ ವಸ್ತ್. ಪಾವ್ನಾಂತ್ ಖೆಳೊಂಕ್, ಸತ್ರಿ ಘುಂವ್ಡಾಂಕ್, ತೊಡಾಂತ್ಲಿ ಮಾಸ್ಕಿ ಧರುಂಕ್, ಹೊಕ್ಕಿ, ಕ್ರಿಕೆಟ್ ಖೆಳೊಂಕ್ ಸತ್ರಿ ತಾಂಕಾಂ ಉಪ್ಕಾರಾಕ್ ಪಡ್ತಾ. ಪುಣ್ ಆಮ್ಕಾಂ ವ್ಹಡಾಂಕ್ ಸತ್ರಿ ವಸ್ತ್ ನ್ಹಂಯ್, ಏಕ್ ಆಸ್ತ್. ಪಾವ್ನ್ ನಾ ಜಾಲ್ಯಾರೀ ಆಮಿ ಸತ್ರಿ ಧರ್ತಾಂವ್. ಸಕ್ಕಡ್ ವಸ್ತು ಆಮ್ಚಿ ಕರ್ನ್, ಆರಾವ್ನ್, ಜಮೊವ್ನ್ ಧರ್ತಾಂವ್, ದವರ್ತಾಂವ್. ಜಗವ್ನ್ ದವರ್ಚೆಂ ಆಮ್ಕಾಂ ಪ್ರಮುಖ್ ಜಾತಾ. ಫಿಲ್ಮಾಂ ಪಳಯ್ತಾನಾ ಆಮ್ಚಿ ಮತ್ ಫಿಲ್ಮಾಂತ್ ನಾ, ಮಿಸಾಚಾ ವೆಳಾರ್ ಆಮ್ಚಿ ಚೀತ್ ಅಲ್ತಾರಿರ್ ನಾ, ಆಮ್ಚಿ ಮತ್, ಚೀತ್, ಗಮನ್ ಭಾಯ್, ದವರ್ಲೆಲ್ಯಾ ಸತ್ರೆಚೆರ್ - ತಿ ಥಂಯ್ ಉರಾತ್ ಗೀ ವಾ ಕೊಣಾಚಾ ಕಾಕಿಯೆಕ್ ಉಬಾತ್ ಗೀ? ಕಿತೆಂ ತಳ್ಳಳೆ, ಕಿತೆಂ ಕಾವ್ಜೆಣಿ! ವಸ್ತು ತ್ಯೊ

ಆಸ್ತಕರ್ನ ಕಾಣ್ಹೆವ್ ಲಬ್ಬಾಲ್ಯಾರ್ ತಳ್ಳಳೆ, ಕಾವ್ವೆಣಿ ಉಬ್ಬಾಜಾಯಿಚ್ ನ್ಹಂಯ್ ಗೀ?

ತಿತ್ತೆಂಚ್ ನ್ಹಂಯ್! ಥೊಡೆ ಪಾವ್ವಿಂ ಆಮಿ ಪೆಲ್ಯಾಕ್ ಸತ್ರಿ ಧರ್ಚಿ ಆಸಾ. ಆಮ್ಕಾಂ ಕಾಂಯ್ ಮೆಳ್ಚಾರ್ ಆಸಾ ಮ್ಹಣ್ತಾನಾ, ಕೊಣಾಕೀ ಕೆದಾಳಾಯೀ, ಸಾವ್ಯೆಂತ್, ಕಾಳೊಕಾಂತ್ ಸತ್ರಿ ಧರ್ತಾಂವ್. ಎಕ್ಲೊ ರಾಯ್ ಆಸ್ಲ್ಯಾರ್ ಪುರೊ, ತಾಚಾ ಭೊಂವ್ತಿಚಿ ಚಾರ್ ಜಣ್, ಹಾಂವ್ ಮುಕಾರ್, ಹಾಂವ್ ಮುಕಾರ್ ಮ್ಹಣ್ ತಾಕಾ ಸತ್ರಿ ಧರ್ತಾತ್.

ಭುರ್ಗ್ಯಾಂನಿ ವ್ಹಡಾಂ ಥಾವ್ನ್ ಶಿಕ್ವೆಂ ಪಯಿಲ್ಲೆಂ ಲಿಸಾಂವ್ ಹೆಂಚ್ - ಕಶ್ಯೊ ವಸ್ತು ಸರ್ವ್ ಆಸ್ತಕರ್ಯೆತ್? ವಸ್ತು ಆಸ್ಚಿ ಉಪ್ಯೋಗ್ ಕರುಂಕ್, ಆಸ್ತಕರ್ಚಿ ಭಿತರ್ ಆಸ್ಲೆಂ ಪೊಕೊಳ್ ಪಣ್ ಧಾಂಪುಂಕ್. ಭಾಯ್ರ್ ಪಾವ್ನ್ ಭುರ್ಗ್ಯಾಂಕ್ ಆಪಯ್ತಾ, ಯೆ ಆನಿ ಮ್ಹಜೆ ಧಂಯ್ ನಾಚ್, ಭಿಜ್, ಉಡ್ಕಾಣಿ ಮಾರ್! ಪುಣ್ ಮಮ್ಮಿ ಯೆತಾ ಆನಿ ನೋರೆ ಬಾಬಾ ಮ್ಹಣ್ ತಾಚಾ ಆಶೆಚೆರ್ ಶೆಳೆಂ ಉದಾಕ್ ವೊತ್ತಾ.

ಆಮ್ಚಾ ಆಮ್ಸಾಣೆಚಿ, ವ್ಹಡ್ಪಣಾಚಿ, ಕುಳಿಯೆಚಿ ಸತ್ರಿ ವಿಸರ್ನ್, ಕೊಣಾಕ್ ಚ್ ಸತ್ರಿ ಧರಿನಾ ಮ್ಹಳ್ಳೆಂ ಹಟ್ ಗರ್ಜ್. ಭಾಗಿ ತೆ ಸತ್ರಿ ವಿಸರ್ತಾತ್ ಆನಿ ಪೆಲ್ಯಾಕ್ ಸತ್ರಿ ಧರಿನಾಂತ್, ತಾಂಚೆಂ ಜಾವ್ನಾಸಾ ಸರ್ಗಿಂಚೆಂ ರಾಜ್!



## ಟೋಮಿ ಚೂ ಚೂ

ವಯ್ಯಾರೇ ಟೋಮಿ,  
ತುಂ ಬಜೇ ಕಂಟ್ರಿ ಪೆಟೋ  
ಜಾವ್ನಾಸ್ಲ್ಯಾರೀ, ತುಂ ಕಿತ್ಲೊ  
ಭಾಗಿ, ಕಿತ್ಲೊ ತುಂ ಸುಖಿ!  
ಹಾಂವ್ ಪಳೆಮನ್ಯಾಕಾಸ್ತಾಚೊ,  
ಪಳೆ ಮ್ಹಜೆ ಆಟಾವಿಟೆ ಆನಿ  
ಹಜಾರ್ ರಾಟಾವಳಿ ಆನಿಂ  
ರಾಪಾಟ್.



ತುಂ ರಾತಿಂ ನಿರ್ದೊಂಕ್ ವೆತಾನಾ, ತುಜಾ ಡನ್‌ಲಪ್ ಗೊಣಿಯೆಕ್ ತೀನ್ ಸುತ್ತು  
ಕಾಡ್ತಾಯ್ ಆನಿ ಸ್ವಸ್ಥ್ ನೀದ್ ಕಾಡ್ತಾಯ್. ಹಾಂವೆಂ ನಿರ್ದೊಂಕ್ ವೆಚಾ ಪಯ್ಲೆಂ,  
ಭಾಯ್ಲ್ಯಾ ಬಾಗ್ಲಾಚೆ ಖಿಳ್ ಘಾಲ್ಯಾಗೀ ಪಳೆಜಾಯ್, ಕಾಕ್ಸಾಚೊ ದಿವೊ ಪಾಲ್ವಯ್ಲಾಗೀ  
ಮ್ಹಣ್ ತಿಳಿಜಯ್, ವೊಚಾಕ್ ಕೀ ದಿಜಾಯ್, ಮಾಜ್ರಾಕ್ ಕುಜ್ವಾಂತ್ ಸೊಡಿಜಾಯ್,  
ದುದಾಚೆಂ ಆಯ್ದಾನ್ ವಯ್ರ್ ದವರಿಜಾಯ್, ಉಂದಿರ್ ಧರುಂಕ್ ಘುಡ್  
ದವರಿಜಾಯ್ ಆನಿ ಪಾಂಚ್ ಮಿನುಟಾಂ ಭಿಕೊಣ್ ಮಾರುಂಕ್, ಧಾ ಮಿನುಟಾಂ  
ಜಳಾರಿ ಪಾಟ್ಲ್ಯಾನ್ ಧಾಂವೊನ್ ತಾಳಿಯೊ ಪೆಟುಂಕ್ ಆನಿ ಬಾಬುಕ್ ಪಿಯೆಂವ್ಕ್  
ಉದಾಕ್ ಹಾಡುಂಕ್!

ತುಂ ಸಕಾಳಿಂ ಉಟಾನಾ, ಆಂಗ್ ಪೊಳಾವ್ನ್, ಗೊಮ್ಮಿ ಹಾಲವ್ನ್, ಜಾಂಬಾಯೊ

ಕಾಡ್ಸ್ ಹಿತ್ಲಾಕ್ ಏಕ್ ಸರ್ಕಿಟ್ ಮಾರ್ನ್ ಯೆತಾಯ್. ಕಿತೆಂ ಉತ್ಸಾಹ್ ತುಜೊ, ಕಿತೆಂ ಸಂತೊಸ್! ಹಾಂವೆಂ ಸಕಾಳಿಂ ಉಟೊನ್ ಸಾಂತಾ ಖುರ್ಸಾಚೆ ಕುರು ಕಾಡ್ಸ್, ಮ್ಹಜೆಂ ಖುರಿಸ್ ಆನಿಕೇ ಉಟೊನಾ ಜಾಲ್ಲ್ಯಾನ್, ರಾಂದ್ಲಿಂತ್ ಉಜೊ ಕರ್ನ್, ಆಯ್ದಾನ್ ವಯ್ರ್ ದವರ್ನ್, ಭಾಣ್ ಭರೊನ್, ಉಟಾ ಉಟಾ ಪ್ರಾಣಿಯಾ ಮ್ಹಣ್ ಲೊಳ್ಚಾ ಭುರ್ಗ್ಯಾಂಕ್ ಬಡವ್ನ್ ಉಟವ್ನ್ ಅಫಿಸಾಕ್ ಭಾಯ್ರ್ ಸರಾಜಾಯ್.

ಸಗ್ಳೊ ದೀಸ್ ತುಂ ಭೊಂವೊನ್ ಖಾತಾಯ್. ಜಾಲ್ಯಾರ್ ಯೀ ಕಿತೆಂ ಭರಮ್ ತುಜೆಂ. ಹಾಂವೆಂ ದೀಸ್ ಭರ್ ಕಾಮ್ ಆನಿ ಕರ್ಮ್ ಕರ್ನ್ ಭಾಣ್ಣಿರ್ಯಾ ಥಾವ್ನ್ ಇನ್ಸೂರೆನ್ಸ್ ವಿಶ್ಯಾಂತ್ ತಕ್ಲಿ ಹುನ್ ಕರಿಜಾಯ್.

ತುಂ ಮೊರ್ತಾನಾ, ತುಂ ಮೆಲೊಯ್, ತಿತ್ಲೆಂಚ್! ಮುಗ್ಧಾಲೆಂ! ನಂತರ್ ಕಾಂಯ್ ಡಿಂಗ್ರಿ ಡಿಂಗಾಲೆ ನಾ. ಪುಣ್ ಹಾಂವ್ ಮೆಲ್ಯಾ ಉಪ್ರಾಂತ್ ಆನ್ಯೇಕ್ ಕಡೆ, ವಯ್ರ್ ಯಾ ಪಂದಾ ಧಾಡ್ತಾತ್ - ಕುಂಯ್ ಕುಂಯ್ ಕರ್ನ್ ಆಸ್ಲ್ಯಾರ್, ಮಾಕಾ ಭಾರಿಚ್ ಖಾಲ್ತೊ ಮ್ಹಣ್ ವಯ್ರ್ ಧಾಡ್ತಾತ್, ಬೌ, ಬೌ ಕರ್ನ್ ಆಸ್ಲ್ಯಾರ್ ಕಪಟಿ, ಪಾತ್ಕಿ, ನೀತಿ ಸಿಯಾಸಣಾ ಮುಕಾರ್ ಗೆಲೊ ಮ್ಹಣ್ತಾತ್.

ಪುಣ್, ತುಜೆಂ ಏಕ್ ಮಾತ್ ಮ್ಹಾಕಾ ಸಮಾ ಪಡಾನಾ, ಶೀದಾ ಸಾಂಗ್ಲೆಂ ಮ್ಹಣ್ ಘೊಂಕಿನಾಕಾ! ತುಕಾ ತುಜೆಚ್ ಶಿಮ್ಪಿ ಪಳೆಯ್ತಾನಾ ಕಿತ್ಯಾಕ್ ಸಮಾ ಪಡಾನಾ? ತುಂ ವೊಗೊ ಪಡೊನ್ ಆಸ್ತಾನಾ, ತುಜೆ ಶಿಮ್ಪಿ ಇಲ್ಲಿ ಉಡಾತ್ ಜಾಲ್ಯಾರ್ ತುಂಯಿ ಕಿತ್ಯಾಕ್ ಉಡೊನ್ ಪಡ್ತಾಯ್? ತುಜೆಚ್ ಶಿಮ್ಪಿ ಧರುಂಕ್ ಕಿತ್ಯಾಕ್ ಸುತ್ತು ಸುತ್ತು ಮಾರ್ತಾಯ್? ತುಜೆಚ್ ಶಿಮ್ಪಿ ತುಕಾ ಧರುಂಕ್ ಸಾಧ್ಯ್ ನಾ ಮ್ಹಣ್ ತುಕಾ ಕಳಿತ್ ನಾಂಗೀ? ತುಜೆ ಶಿಮ್ಪಿ ತುಜೆ ವಿರೋಧ್ ನ್ಹಂಯ್, ತಿ ತುಜಾ ಕುಡಿಚೆ ಕೂಡ್, ತುಜೆಚ್ ತಿ, ತುಜಾಚ್ ವಿರೋಧ್ ಕಿತ್ಯಾಕ್ ಲಡಾಯ್ ಮಾರ್ತಾಯ್? ಪುಣ್ ಹಾಂವ್ ಹೆಂಯೀ ಜಾಣಾಂ-ಆಮ್ಕಾಂ ಮನ್ಶಾಂಕ್ ಯೀ ಏಕ್ ದಿಸಾನಾತ್ಲಿ ಶಿಮ್ಪಿ ಆಸಾ. ತಿ ಧರುಂಕ್, ಗಿಳುಂಕ್ ಆನಿ ಆಮ್ಚಾ ಶಿಮ್ಪೆಚೆರ್ ಕೊಣೆಂಚ್ ಪಾಂಯ್ ದವರಿನಾಲೆಂ ಪಳೆಂವ್ಚೊ, ಆಮ್ಚೊ ದೀಸ್ ಭರ್ ಹುಸ್ಕೊ ನ್ಹಂಯ್ ಗೀ?



## ತಕ್ರಾರ್ ಇತ್ಲೆ ಆನಿ ತಿತ್ಲೆ

ಕ್ಲಾಸ್ ಮೇಟ್ ಜಾವ್ನಾಸ್ಲೆ ಸೊಜಾಮ್ ಆನಿ ಪಿಂತಾಮ್, ಆವ್ಜಿತ್ ಜಾವ್ನಾ ಸಬಾರ್ ವರ್ಸಾಂ ಉಪ್ರಾಂತ್ ಇಗರ್ಜೆಚ್ಯಾ ಬೊಲ್ಕಾವಾಂತ್ ಭೆಟ್ಲೆ. ಭೆಟ್ ಹಿ ಅಪ್ರೊಪ್ ಜಾಲ್ಯಾರ್ ಯೀ ಉಮಾಳೆ ದಿಸೊನ್ ಯೆಂವ್ಕ್ ನಾಂತ್. ತ್ಯಾ ದೆಕುನ್ ಸೊಜಾಮಾನ್ ಕುವಾಳೆ ಕಾತ್ರಂಕ್ ಪ್ರಾರಂಭ್ ಕೆಲೆ ಆನಿ ಆಪ್ಣಾಚ್ಯೊ ಹಜಾರ್ ರಾಟಾವಳಿ ಪಿಂತಾಮಾಕ್ ಸೊಡವ್ನ್ ಸಾಂಗ್ಲೊ - ಬೊಲ್ಕಾಂತ್ ಪಯ್ಲೆ ನಾಂತ್, ಸುರ್ ಮೆಳ್ಳಾ, ಕಡ್ಡಿ ನಾ, ಚಡ್ಡಿ ನಾ ಇತ್ಯಾದಿ ಆನಿ ಇತರ್ ಸಂಗಿ.

ಆತಾಂ ಪಿಂತಾಮಾಚೆಂ ಪೀಂತ್ ಉಚಾಂಬಳ್ ಜಾಲೆಂ ಆನಿ ಮ್ಹಣಾಲೊ - ಅಳೇ ಸೊಜಾಮಾ ತುಜೆ ತಳ್ಳೆ ತಿತ್ಲೆಚ್, ಆತಾಂ ಮ್ಹಜೆ ಆಟಾವಿಟೆ ಆಯ್ಕ್. ಸಾಂಗಾತಾ ಹಾಸ್ಲ್ಯಾರ್ ಸಂತೊಸ್ ದೊಡ್ತೊ, ಸಾಂಗಾತಾ ರಡ್ಲ್ಯಾರ್ ದೂಖ್ ನಿವ್ತಾ. ಮ್ಹಜಾ ಕುಟ್ಮಾ ವಿಷ್ಯಾಂತ್ ಸಾಂಗ್ಚೆಂ ಕಿತೆಂ? ಥೊಡ್ಯಾಚ್ ವರ್ಸಾಂ ಆದಿಂ ಏಕ್ ವಿದ್ವಿಕ್ ಡೆ ಹಾಂವ್ ಕಾಜಾರ್ ಜಾಲೊಂ. ಆಮ್ಚಾ ಕಾಜಾರಾ ಪಯ್ಲೆಂಚ್ ಹ್ಯಾ ವಿದ್ವಿಕ್ ಏಕ್ ವಾಡ್ಲೆಂ ಧುವ್ ಆಸ್ಲೆಂ. ಆತಾಂ ತೆಂ ಮ್ಹಜೆಂಚ್ ಪೊಸ್ಕೆಂ ಧುವ್ ಜಾಲೆಂ. ಮ್ಹಜೊ ಬಾಬ್ ಗೀ? ಪೆಲ್ಯಾಚೊ ಮೋಗ್ ಕರಿಜಾಯ್ ಮ್ಹಣ್ ಚಿಂತುನ್ ಮ್ಹಜೊ ಬಾಬ್ ಹ್ಯಾ ಮ್ಹಜ್ಯಾ ಪೊಸ್ಕಾಂ ಧುವೆಕಡೆ ಮ್ಹಳ್ಯಾರ್ ಆಪ್ಲ್ಯಾ ಸುನೆಚಾ ಧುವೆಕಡೆ ಕಾಜಾರ್ ಜಾಲೊ. ತಶೆಂ ಮ್ಹಳ್ಯಾರ್ ಮ್ಹಜೊ ಬಾಬ್ ಮ್ಹಜೊಚ್ ಜಾಂವಾಂಯ್ ಜಾಲೊ, ಮ್ಹಜಿ ಧುವ್ ಮ್ಹಜಿಚ್ ಮೌಶಿ ಜಾಲಿಮೊ, ಮ್ಹಜಿ ಪತಿಣ್ ಆಪ್ಲ್ಯಾ ಮಾಂವಾಚಿ, ಮ್ಹಣ್ಣೆ ಮ್ಹಜಾ ಬಾಬಾಚಿ ಸಾಸುಮಾಂಯ್ ಜಾಲಿ.

ವೇಳೆಕಾಳೆ ಪಾಶಾರ್ ಜಾಲೊ. ಮ್ಹಜಾ ಪೊಸ್ಕಾ ಧುವೆಕ್, ಮ್ಹಣ್ಜೆ ಮ್ಹಜಾ ಬಾಬಾಚಾ ಬಾಯ್ಲೆಕ್ ಮ್ಹಳ್ಯಾರ್ ಮ್ಹಜಾ ಮೌಶೆಕ್ ಏಕ್ ಬಾಳೊಕ್ ಜಲ್ಮಾಲೊ. ಆತಾಂ ಆಯ್ಕ್ ಮ್ಹಜಿ ಮಲಾಮತ್- ಹೊ ಭುರ್ಗೊ ಮ್ಹಜಾ ಬಾಬಾಚೊ ಪೂತ್ ಜಾಲ್ಲ್ಯಾನ್ ಮ್ಹಜೊ ಭಾವ್, ಮ್ಹಜಾ ಧುವೆಚೊ ಪೂತ್ ಜಾಲ್ಲ್ಯಾನ್ ಮ್ಹಜೊ ನಾತು, ಆಶೆಂ ಮ್ಹಳ್ಯಾರ್ ಹಾಂವ್ ಮ್ಹಜಾ ಭಾವಾಚೊ ಆಬ್ ಜಾಲೊಂ, ನಾತ್ವಾಚೊ ಭಾವ್ ಜಾಲೊಂ. ತೊ ಆತಾಂ ಸಕಾಳಿಂ ಮ್ಹಾಕಾ ಆಬಾ ಮ್ಹಣ್ ಆಪಯ್ತಾ, ಸಾಂಜೆರ್ ದಟ್ಪು ಮ್ಹಣ್ತಾ.


ಹ್ಯಾ ಉಪ್ರಾಂತ್ ಮ್ಹಾಕಾ ಏಕ್ ಪೂತ್ ಜಲ್ಮಾಲೊ, ಆತಾಂ ಮ್ಹಜ್ಯಾ ಪತಿಣೆಚಿ ಧುವ್, ಮ್ಹಜಿ ಪೊಸ್ಕಿ ಧುವ್, ಮ್ಹಜಾ ಬಾಬಾಚಿ ಬಾಯ್ಲಿ, ತಿಚಾಚ್ ಆವಯ್ಜಾ ಪುತಾಚಿ ಆಜಿ ಜಾಲಿ ಕಿತ್ಯಾಕ್ ಮ್ಹಳ್ಯಾರ್ ಮ್ಹಜಿ ಪತಿಣ್ ಆಪ್ಲ್ಯಾ ಧುವೆಚಿ ಸುನ್ ಜಾತಾ. ಮ್ಹಜೊ ಹೊ ಪೂತ್, ಮ್ಹಜಾ ಬಾಬಾಕ್ ಸಕಾಳಿಂ ದಟ್ಪು ಮ್ಹಣ್ ಆಪಯ್ತಾ, ಸಾಂಜೆರ್ ಭಾವೊಜಿ ಮ್ಹಣ್ತಾ. ಮ್ಹಾಕಾ ಪೂತ್ ಜಲ್ಮಾಲ್ಯಾ ಉಪ್ರಾಂತ್ ಮ್ಹಜೊ ಬಾಬ್, ತೊ ಆತಾಂ ಮ್ಹಜೊ ಜಾಂವಂಯ್, ಮ್ಹಜಾ ಪುತಾಚೊ ಭಾವೊಜಿ ಜಾಲೊ. ಮ್ಹಜಿ ಪತಿಣ್ ಆಮ್ಚಾ ಪುತಾಚಿ ಮೌಶಿ ಜಾಲಿ, ಮ್ಹಜೊ ಹೊ ಪೂತ್ ಮ್ಹಜಾ ಬಾಬಾಚೊ ಭಾಚೊ ಜಾಲೊ, ಆನಿ ಹಾಂವ್ ತೈ ನಿಮ್ತಿಂ ಮ್ಹಜೊಚ್ ಆಬ್ ಜಾಲೊಂ, ತ್ಯಾ ಶಿವಾಯ್....

ಹೊ ಪಿಂತಾಮ್ ಆಬ್ ನ್ಹಂಯ್, ಸಕಾಳಿಂಚ್ ಗಡಂಗಾಕ್ ವಚೊನ್ 'ಮಾಮ್' ಜಾಲಾ ಮ್ಹಣ್ ಸೊಜಾಮ್, ಪದ್ರಾಡ್.



## ಅತ್ಯಾಚಾರ್

ಸ್ತ್ರೀಯಾಂಚೆರ್ ಸಬಾರ್ ಕಡೆನ್  
ಅತ್ಯಾಚಾರ್ ಜಾತಾತ್ ಜಾಲ್ಲ್ಯಾನ್  
ದಾದ್ಲ್ಯಾಂಚಾ ಸಂಸಾರಾಚಾ ಹ್ಯಾ ದಾದ್ಲ್ಯಾಂನಿ  
ಸ್ತ್ರೀಯೆಂಕ್ ಆಸಾ ಕೆಲ್ಲೊ ರೂಲಿ-ರೆಗ್ರೊ  
ಸಂಕ್ಷಿಪ್ತ ರುಪಾನ್ ಆಶ್ಯೊ ಆಸಾತ್ :



ಘರಾ ಭಾಯ್ರ್, ರಾತಿಂಚೆಂ ಎಕ್ಸರೆಂ  
ವಚನಾಕಾ- ಥೊಡ್ಯಾ ದಾದ್ಲ್ಯಾಂಕ್ ದೀಸ್  
ಆನಿ ರಾತ್ ಏಕ್ ಚ್, ಉಜ್ವಾಡ್  
ಆಸ್ತಾನಾಂಯ್ ದೊಳ್ಕಾಂಕ್ ಕಾಳೊಕ್ ಯೆತಾ!

ತಶೆಂಚ್, ದಿಸಾಕೀ ಎಕ್ಸರೆಂ ವಚನಾಕಾ- ಹ್ಯಾ ದಿಸಾಂನಿ ಸಬಾರ್ ಜಣಾಂಕ್  
ದಿಸಾಕೀ ಕಾಳ್ಕಾಯ್ ಆಸ್ತಾ, ಕಾಳಿಜ್ ಘಾಂಟೆತಾ!

ಪುಣ್ ತ್ಯಾ ದೆಕುನ್ ಘರಾ ಭಿತರೀ ರಾವಾನಾಕಾ- ಘರಾ ಭಿತರೀ ಕಿತೆಂ ಕಿತೆಂ,  
ಅಶೆಂ ತಶೆಂ ಜಾಂವ್ಕ್ ಸಾಧ್ಯ್ ಆಸಾ.

ಭಾಯ್ರ್, ಸರ್ತಾನಾ ತುಜೆಂ ನೆಸಾಣ್ ಮಾಣ್ಣಿಗಿ ಸಾಫ್-ಸಮಾಂ  
ಆಸೊಂದಿ-ಮಾಣ್ಣಿಗಿ ನಾ ಜಾಲ್ಯಾರ್ ದಾದ್ಲೆ ಹೆಂ ಆಶೆಂಚ್ ಮ್ಹಣ್ ಮತಿಂತ್ ಫಿಲ್ಮಾಂ  
ಪಿಂತ್ರಾಯ್ತಾತ್ ಆನಿ ತಾಂಚೆಂ ಪೀಂತ್ ಉಚಾಂಬಳ್ ಜಾತಾ.

ಪುಣ್ ಚಡ್ ವಸ್ತುರ್ಯೀ ಪಾಂಗುರ್ನಾಕಾ - ತುಂವೆಂ ಮಾತ್ಯಾರ್, ಪಾಟಿಂ, ಮುಕಾರ್ ಅರ್ಧೆಂ ಡಜನ್ ವಸ್ತುರ್ ನೆಸ್ಲಾರ್ಯೀ, ಥೊಡ್ಯಾ ದಾದ್ಲ್ಯಾಂಕ್ ದೋನ್ ಡಜನ್ ತೆಂತೆಸಾಂವಾಂ ಉಬ್ಜತಾತ್.

ಥೊಡ್ಯಾ ದಾದ್ಲ್ಯಾಂಕ್ ಲ್ಹಾನ್ ಚೆಡ್ವಾಂಕ್ ಪಳೆಯ್ತಾನಾ ಕುಡಿಚೆ ಆಶಾ, ಕಾಳ್ಜಾಚೆ ತಳ್ಳಳೆ ಎಕಾಚ್ ಫರಾ ಚಡ್ತಾತ್ ಜಾಲ್ಲ್ಯಾನ್ ತುಂ ಲ್ಹಾನ್ ಚೆಡುಂ ಜಾವ್ನ್ ಜಲ್ಮಾನಾಕಾ. ಪುಣ್ ತಶೆಂಚ್ ತರ್ನಾಟಿಂಯೀ ಜಾಯ್ನಾಕಾ, ಅಪಾಯ್ ಚಡ್; ತುಕಾ ದಾದ್ಲ್ಯಾಂಚೆ ಉಪಾಯ್ ಕಳಿತ್ ನಾಂತ್. ಪುಣ್ ಮ್ಹಾತಾರೆಂ ಜಾಯ್ನಾಕಾ - ಥೊಡೆ ದಾದ್ಲೆ ಕೊಲೆ, ಮ್ಹಾತಾರ್ನಿಂಚೆ ಪಿಕೆ ಕೇಸ್ ಪಳೆವ್ನ್ ಆಕರ್ಷಿತ್ ಜಾತಾತ್.

ಆಸ್ ಪಾಸ್ವಾ ಫರ್ವಾಂಕ್ ಪಯ್ಸ್ ದವರ್, ಉಲಯ್ನಾಕಾ. ಸಳ್ಳಿ ಖಂಡಿತ್ ನಾಕಾ. ಖಿಂಯ್, ಖಿಂಚೊ ದೆಂವ್ಚಾರ್ ಶಿಮ್ಪಿ ಹಾಲಯ್ತಾ ಮ್ಹಣ್ಣೆಂ ಕಷ್ಟ್.

ಆಂಕ್ವಾರ್ ರಾವಾನಾಕಾ- ಆಂಕ್ವಾರ್ಪಣ್ ಮ್ಹಳ್ಯಾರ್ ಆಮಂತ್ರಣ್ ಮ್ಹಣ್ ಚಿಂತ್ಲೆ ಸಬಾರ್ ಆಸಾತ್. ಪುಣ್ ಕಾಜಾರೀ ಜಾಯ್ನಾಕಾ- ಕಾಜಾರಿ ಜಿಣ್ಯೆಂತೀ ಬಲತ್ಕಾರ್ ಸಾಧ್ಯ್ ಆಸಾ ಮ್ಹಣ್ ಕೋರ್ಟ್ ಸಾಂಗ್ತಾ.

ಎಕಾಚ್ ಉತ್ರಾನ್ ಸಾಂಗ್ಲೆಂ ಜಾಲ್ಯಾರ್, ಅಭ್ಯಸ್ತ್ರೀಯೆ ತುಂ ಹ್ಯಾ ಸಂಸಾರಾಂತ್ ಉಬ್ಜನಾಕಾ. ಹೊ ದಾದ್ಲ್ಯಾಂಚೊ ಆನಿ ತಾಂಚಾ ಜಬರ್ದಸ್ತೆಚೊ ಸಂಸಾರ್. ಆಮಿ ದಾದ್ಲೆ ತುಕಾ ಫಿಲ್ಮಾಂನಿ, ಕಾಣಿಯಾಂನಿ ವಯ್ರ್ ಉಬಾರ್ನ್ ಅಸುಮ್ನಾಂವ್ ಕರ್ನ್ ಆರಾಧನ್ ಕರ್ತಾಂವ್. ಆನ್ಯೆಕಾ ವಾಟೆನ್ ತುಜಿ ಜಿಣಿ ದೆಸ್ವಾಟ್ ಕರ್ನ್, ಧರ್ಣಿಕ್ ಶೆವ್ಪಾವ್ನ್ ತುಕಾ ನಿಸಾಂತರ್ ಕರ್ತಾಂವ್. ಪುಣ್ ಸಮಾನತೆಚೊ ಮಾನ್ ತುಕಾ ಇನ್ನಾರ್ ಕರ್ತಾಂವ್. ಹೊ ದಾದ್ಲ್ಯಾಂಚೊ ಸಂಸಾರ್. ರೂಲಿ ಕರ್ಚೊ ಆಮಿಂಚ್, ತ್ಯೊ ಮೋಡ್ನ್ ಕಸ್ತಾಳಾಕ್ ಉಡೊಂವ್ಚೊಯಿ ಆಮಿಂಚ್. ಸ್ತ್ರೀಯೆನ್ ದಿಲ್ಲಿಂ ಫಳ್ ಭೊಕಾವ್ನ್, ಧೆಂಕ್ ಕಾಡ್ನ್, ತ್ಯಾಚ್ ಸ್ತ್ರೀಯೆಚೊ ಚಾಡಿ ಸಾಂಗ್ಲಲ್ಲ್ಯಾ ಆರೋಪ್ ಮಾಂಡ್ಲಲ್ಲ್ಯಾ ಆದಾಂವ್ಚಾ ಪೊಣ್ಣುರಾಂಚೊ, ದಾದ್ಲ್ಯಾಂಚೊ ಸಂಸಾರ್ ಹೊ!



## ಆಳುಂ-ದೆಂಟೊ

ಕ್ರಿಸ್ತಸ್ ಮಧ್ಯಾನ್ ರಾತಿಚೆಂ, ಝಳ್ಜಿತ್ ಕಾಪ್ಡಾಂಚೆಂ, ಸೊಬಿತ್ ಸೂಟ್-ಕೋಟಾಚೆಂ, ನವೆಂ ವಸ್ತುರ್ ನೆಸ್ಚೆಂ ಫೆಸ್ತ. ಪಾಸ್ಪಾಂಚಾ ಫೆಸ್ತಾಕ್ ತಿತ್ಲೊ ಮಾನ್ ನಾ, ಸದಾಂಚೆಂ ಆಯ್ತಾರಾಚೆಂ-ಸುರಮಾರ್ ಆನಿ ಮಾಸ್! ಪುಣ್ ಮೊಂತಿ ಸಾಯ್ಬಿಣಿಚೆಂ ಫೆಸ್ತ ಮ್ಹಣ್ತಾನಾ ಆಮ್ಚಾ ಕಾಳ್ಜಾಚೆಂ ಗಿಟಾರ್ ವ್ಹಾಜ್ತಾ. ಹ್ಯಾ ಫೆಸ್ತಾಕ್ ನವೆಂ ವಸ್ತುರ್ ನಾ, ಬಗಾರ್ ಫಕತ್ ಪುಲಾಂ ಆನಿ ಧರ್ಣೆಚೆಂ ಪೊಳಾಂ. ಜೂನಾಂತ್ ಧರ್ಲೊ ಪಾವ್, ಜುಲಾಂಯ್ ಶಿರಾಂಧಾರಿ ಮಾರ್ನ್, ಆಮ್ಕಾಂ ಧರ್ಧರಾವ್ನ್, ಆಗೊಸ್ತಾಂತ್ ಇಲ್ಲೊ ನಿವೊನ್ ಸಪ್ತೆಂಬ್ರಾಂತ್ ಥಾಂಬ್ಲಾ. ಪಾವ್ಲಾಕ್ ತೀನ್ ಮಹಿನ್ಯಾಚೆಂ ಯಕ್ಷಗಾನ ಖೆಳ್ನ್ ಪುರೊ ಜಾಲಾಂ ಆಸ್ತಲೆಂ. ಜೂನಾಂತ್ ವೊಂಪ್ಲೆಂ ಬಿಂ ಆತಾಂ ನೇಜ್ ಜಾವ್ನ್ ಪೆಜೆಕ್ ತಯಾರ್ ಜಾಲಾಂ. ಗಾದ್ಯಾಂನಿ ನೇಜ್ ಕಣೈ ಭರೊನ್, ವ್ಹಾಳ್ವಾ ವಾರ್ಯಾಕ್ ನೇಟ್ ಕರ್ತಾ, ಗುರ್ವಾರಿ ರಿತಿನ್ ಧಲ್ತಾ. ಜುಲಾಂಯ್ ಪೊಣೊಸ್ ಭಿಕ್ಲಾಂ ಜಾವ್ನ್, ವಾರೆಂ-ವಾಯ್-ವಾದಾಳ್ ಭೊಗ್‌ಲ್ಲಾ ಲೊಕಾಕ್ ಆತಾಂ ಪೆಜೆಚೊ ಭರ್ವಸೊ ಆನಿ ಪಾವ್ಲಾ ಥಾವ್ನ್ ಸೊಡ್ವೊಣಿ ಮೆಳ್ಳಾ. ಆತಾಂ ಮೊಂತಿಚೆಂ ಫೆಸ್ತ. ಭುರ್ಗಿಂ ಆಮ್ಚೆಂ, ಮುಟ್ಲೆಂ ಆನಿ ಪಿಲ್ಕುಟಿಂ, ಆಮ್ಚೆಂ ಮಾಣಿಕಾಂ, ಆಸ್‌ಪಾಸ್ಚಾ ಘರಾಂಚಿ ಪೋಯ್ ಮೋಡ್ ಪುಲಾಂ ಜಮಾಯ್ತಾತ್ ಆನಿ ಫಾಲ್ಯಾಂ ಭಿತರ್ ಬಾವ್ತಲಿಂ ಹಿಂ ಶಿಂವ್ತಿ ಆಬೊಲಿಂ ಮ್ಹಣ್ ಗಾವ್ನ್ ಜಿಣೈಚೊ ಸಾರ್ ಸಂದೇಶ್ ಪಾಚಾರ್ತಾತ್. ಹಾಂಗಾ ಸರ್ವ್ ಪುಲ್ತಾ ಆನಿ ಬಾವ್ತಾ, ಸಕ್ಕಡ್ ದೋನ್ ದೀಸ್ ಪುಗ್ತಾತ್, ನಂತರ್ ಭಾವ್ತಾತ್ ಆನಿ ನಪಂಯ್ಚ್ ಜಾತಾತ್. ಭುರ್ಗಿಂ ಪುಲಾಂ ಉಡಯ್ತಾನಾ, ಮಾಲ್ಪಡೆ ಫಳಾನ್ ಭರ್ಲೆ ಕಣೈ ಇಗರ್ಜೆಕ್ ವರ್ತಾತ್. ವೊಂಪ್ಚೆಂ ಮನ್ಶಾನ್, ಫಳ್ ದಿಂವ್ಚೆಂ

ದೇವಾನ್. ಘಾಮ್ ಮನ್ಯಾಚೊ, ಕುರ್ಪೆ ಪಾವ್ನ್ ದೇವಾಚೊ. ಮನ್ಯಾ-ದೇವಾಚೊ  
ಕೋಪರೇಟಿವ್ ಸೊಸೈಟಿ ಆಸ್ಲ್ಯಾರ್ ಮಾತ್ ಜಣಿ ಸಾಧ್ಯ್, ಜೀವನ್ ಸ್ವಾದಿಕ್.

ತ್ಯಾ ದೀಸ್ ರೊಸಾಂತ್ ಸನ್ನಾಂ ಬುಡವ್ನ್ ಖಾಂವ್ಕ್ ಆಸಾತ್. ನವೆಂ ಜೇಂವ್ಕ್  
ಕುಟ್ಮಾಚೆ ಸರ್ವ್ ಸಾಂದೆ ಹಾಜರ್. ಮಾರ್ಚಾಂತ್ ಕಾಜಾರ್ ಜಾಲ್ಲೆಂ ಧುವ್, ಕಿತೆಂಗೀ  
ಜಿವಾಂತ್ ಭರ್ಲಾಂ, ಇಲ್ಲಿಂ ದಾಟಿಂ-ಮೊಟಿಂ ಜಾಲಾಂ, ಆಪ್ಲ್ಯಾ ನೊವ್ರ್ಯಾ ಸಾಂಗಾತಾ  
ಕುಳಾರಾಕ್ ಯೆತಾ. ತ್ಯಾ ದೀಸ್ ಆಮಿಂ ಸರ್ವ್ ಹರ್ಪೆಂಚಾ ರೀತೀನ್ ದುಕ್ರೇರಿಯನ್  
ನ್ಹಂಯ್ ಬಗಾರ್ ವೆಜಿಟೇರಿಯನ್. ಸಬಾರ್ ರಿತಿಚಾ ರಾಂದ್ವಯೆಚೆಂ ನಿಸ್ತೆಂ ಕೆಲ್ಯಾರ್  
ತೊ ತಾಂಕಿವಂತ್ ಮ್ಹಣ್ ಅರ್ಥ್. ಪೂಣ್ ಹ್ಯಾ ಜೆವ್ಣಾಕ್ ಏಕ್ ತರ್ಕಾರಿ ಆಸಾಜಾಯಿಚ್  
ಮ್ಹಣ್ ರಿವಾಜ್ ಆಸಾ. ತೊ ಜಾವ್ನಾಸಾ ಆಳುಂ-ದೆಂಟೊ. ತ್ಯಾ ದಿಸಾ ಶಿತಾ ಸಾಂಗಾತಾ  
ಭರ್ಸುಂಕ್ ಆಳುಂ-ದೆಂಟ್ಯಾಚಿ ಕಡಿ ಮಾತ್ ಕರ್ಯೆತ್. ಉರ್ಲ್ಲಿ ರಾಂದ್ವಯ್ ಸುಕಿ. ಹ್ಯಾ  
ಆಳುಂ ದೆಂಟ್ಯಾಕ್ ಕಿತ್ಯಾಕ್ ವಿಶೇಸ್, ಸರ್ಬರಾಯ್? ಹಿ ಉಣ್ಯಾ ಮೊಲಾಕ್ ಮೆಳ್ಚಿ ಆನಿ  
ಗರೀಬಾಂಚಾ ತಾಂಕಿ ಭಿತರ್ ಆಸ್ಚಿ ರಾಂದ್ವಯ್, ಆಮ್ಚಾ ಹಿತ್ಲಾಂತ್ ವಾಡ್ಲಿ!  
ಆಮ್ಚಿಚ್! ಜೆಜುನ್ ಗರೀಬಾಂಕ್ ಕಷ್ಟಾತೆಲ್ಯಾಂಕ್ ಉಬಾರ್ ಮೊಣಯ್ ದೀವ್ನ್  
ಬಸಯಿಲ್ಲ್ಯೆ ರಿತಿನ್ ಮೊಂತಿ ಸಾಯ್ಬಿಣಿಚ್ಯಾ ಜೆವ್ಣಾಕ್ ಆಳುಂ-ದೆಂಟ್ಯಾಕ್ ಉಬಾರ್  
ಮೊಣಯ್. ಕ್ರಿಸ್ತಾಂವ್ ಸಮೊಡ್ತ್ ಕಷ್ಟತಲ್ಯಾಂಚೊ ಸಂಕೇತ್ ಜಾವ್ನಾಸ್ಚಾ  
ಆಳುಂ-ದೆಂಟ್ಯಾಚಿ ಸಮೊಡ್ತ್, ಆಳುಂ-ದೆಂಟ್ಯಾಂಕ್ ದೇವಾಚ್ಯಾ ರಾಜಾಂತ್ ಪಯ್ಲೆಂ  
ಸ್ಥಾನ್, ಉಬಾರ್ ಮೊಣಯ್.



## ಸೊಪ್ಪು

ಸರ್ವ್ ಸುವಾತ್ ಸ್ವಾದಿಕ್ ನ್ಹಂಯ್. ಹರ್ಯೆಕಾ ಸುವಾತೆಕ್ ತ್ಯಾ ತ್ಯಾ ರಿತಿಚಿ ವ್ಹಡ್ವಿಕಾಯ್ ಆಸ್ಲ್ಯಾರೀ, ಸಮಾನ್ ರಿತಿಚಿ ಆಮೊಲಿಕ್ ಗೂಣ್ ನಾ. ಥೊಡ್ಯಾ ಸುವಾತೆಂನಿ ಆಮ್ಕಾಂ ಒತ್ತಾಯೆನ್ ದೆವಯ್ತಾತ್ ಆನಿ ಏಕ್ ಮಾರ್ಬಲ್ ಫಾತರ್ ಧಾಂಪ್ತಾತ್. ಹಾಕಾ ಆಮಿ ಸಿಮಿತ್, ಮ್ಹಣ್ತಾಂವ್ ಕಿತ್ಯಾಕ್ ಮ್ಹಳ್ಯಾರ್ ಆನಿ ಮುಕಾರ್ ಸಿಂತಿಮೆಂತ್ ಆನಿ ಮಿತ್, ನಾಂತ್ ಮ್ಹಣ್ ಆರ್ಥ್. ಆನಿ ಥೊಡ್ಯಾ ಜಾಗ್ಯಾಂನಿ ಆಮ್ಕಾಂ ಬ್ಲಡ್‌ಪ್ರೆಶರ್ ಚಡ್ತಾ - ಹ್ಯಾ ಜಾಗ್ಯಾಕ್ ಆಮಿ ಇಗರ್ಜೆಚೊ ಬೊಲ್ಕಾಂವ್ ಮ್ಹಣ್ತಾಂವ್, ಕಿತ್ಯಾಕ್ ಮ್ಹಳ್ಯಾರ್ ನಿದ್‌ಲ್ಲ್ಯಾಕಡೆ ಬಾಯ್ಲೆನ್ ತೊಂಡಾರ್ ಉದಕ್ ವೊತುನ್ ಹಾಂಗಾ ಆಪವ್ನ್ ಹಾಡ್‌ಲ್ಲ್ಯಾನಿಮ್ತೊ.

ಪುಣ್ ಘರ್ಚೊ ಸೊಪ್ಪು? ಹಾಯ್ ಸೊಪ್ಪಾ! ತುಂ ಆಮ್ಕಾಂ ಪಾಯ್ ಸೊಡವ್ನ್ ಬಸೊಂಕ್ ಆವ್ಕಾನ್ ದಿತಾಯ್. ತುಜಾ ತಿತ್ಲೊ ಆಪುಟ್, ಆಮೊಲಿಕ್, ಆಯಿನ್ ಜಾಗೊ ಖಂಯ್ ಮೆಳ್ತಾ?

ಆಮ್ಚಾ ಕಾಳಾರ್ ಸೊಪ್ಪಾಚಾ ಪಕ್ಕಾಸಾಂಕ್ ಆಮಿ ಕುವಾಳೊ ಉಮ್ಕಾಳೊನ್ ದವರ್ತಾಲ್ಯಾಂವ್ - ಭೂತಾಂಕ್ ಧಾಂವ್ಡಾಂವ್ಕ್. ಪುಣ್ ಆತಾಂ ಕುವಾಳೆ ಕಾತ್ರುಂಕ್ ಸೊಪ್ಪೊ ಉಚಿತ್ ಜಾಗೊ ಜಾವ್ನಾಸಾ. ಕುಟ್ಮಾಚಾ ಸರ್ವ್ ರಾಟಾವಳಿಂಕ್ ಸೊಪ್ಪೊ ಪ್ರಮುಖ್ ಕೇಂದ್ರ್. ಭುರ್ಗ್ಯಾಂಕ್ ಜಿಬ್ಲಿ ಖೆಲೊಂಕ್, ಬಾಳ್ಕಾಕ್ ನಿದಾಂವ್ಕ್, ಆವಯ್ಕ್ ರಾಂದ್ವಯ್ ಸುಟ ಕರುಂಕ್, ಪುತಾಕ್ ಕಾದಂಬರಿ ವಾಚುಂಕ್, ಧುವೆಕ್ ಪುಲಾಂ ಗುಂತುಂಕ್ ಆನಿ ಆಂಗ್ಲ್ಯಾಚೆರ್ ಪುಲಾಂ ಶಿಂವೊಂಕ್, ಬಾಬಾಕ್ ಫ್ರೆಂಚ್ ಕಟ್ ಆನಿ

ಪಿಲಿಮೀಸೆ ಕಾತ್ರಂಕ್, ವ್ಹಡ್ಲಿಮಾಂಯ್ ಪಾನ್ ಪೊಡ್ ಖಾವ್ನ್ ಧುತ್ತ್ ಕರ್ನ್ ಧುಕುಂಕ್ ಸೊಪೊ ಉಪ್ಪಾರ್ತಾ. ದಾದ್ಲೆ ಪಟ್ಟಾಂಗಾಂ ಮಾನ್ ಸರ್ಕಿಟೆಕ್ ಗೆಲ್ಯಾ ಉಪ್ರಾಂತ್ ಘರ್ಚಾ ಸಬಾರ್ ಸ್ತ್ರೀಯಾಂನಿ ಪಂಚಾಯತ್ ಮಿಟಿಂಗ್ ಚಲಂವ್ಚಿ ಸುವಾತ್ ಸೊಪೊ. ಮ್ಹಾತಾರ್ಯಾ ಪ್ರಾಯೆರ್, ಭುರ್ಗಿಂ ಸೊಡ್ನ್ ಗೆಲ್ಲ್ಯಾ ವೆಳಾರ್ ಆಬಾನ್-ಆಜಿಯೆನ್ ಬಸೊನ್ ಜಾಂಬಾಯೊ ಕಾಡ್ಚೊ ಜಾಗೊ ಹೊ ಸೊಪೊ. ಭಾಯ್ಲೊ ಮಾಟೊವ್ ಬಹಿರಂಗ್, ಭಿತರ್ಲೆಂ ಕೂಜ್ನ್, ಕೂಡ್, ಅಂತರಿಕ್. ಪುಣ್ ಸೊಪೊ ಬಹಿರಂಗ್-ಆಂತರಿಕ್ ಏಕ್ ಕರ್ತಾ, ಖಾಸ್ಗಿ ಆನಿ ಪುಬ್ಲಿಕ್ ಏಕ್ ಜಾತಾ. ಲಾಗ್ತಿಲ್ಯಾಂನಿ ಭಿತರ್ ನಾಣಿಯೆ ಮ್ಹಣಾಸರ್ ವಚ್ಚೆತ್. ಉಣ್ಯಾ ಕಾಸ್ತಾಚಾ ಲೊಕಾಂನಿ ಭಾಯ್ರ್ಚೆ ಅಂಗ್ಲಾಂತ್ ರಾವಾಜಾಯ್. ಇಷ್ಟಾಂಕ್ ಸೊಪ್ಯಾ ಮ್ಹಣಾಸರ್ ಪ್ರವೇಸ್. ಅಪರಿಚಿತ್ ಸೊಪ್ಯಾಕ್ ಉಲಂವ್ಕ್ ಯೆತಾನಾ ಧುವೆನ್ ಭಿತರ್ ವಚಾಜಾಯ್. ಪುತಾನ್ ಭಾಯ್ರ್ ಚಲಜಾಯ್ ಮ್ಹಳ್ಳಿ ರಿವಾಜ್. ಪೂತ್ ಸೊಪ್ಯಾ ಥಾವ್ನ್ ಭಿತರ್ ಗೆಲ್ಯಾರ್ ತೊ ಭಿಜ್ಲಿ ವೂ ಜಾತಾ. ಧು ಸೊಪ್ಯಾ ಥಾವ್ನ್ ಭಾಯ್ರ್ ಚಲಾತ್ ಜಾಲ್ಯಾರ್ ತೆಂ ಉಡ್ಕಾಣಾಂ ಮಾರ್ಚೊ ಘೊಡೊ ಜಾತಾ.

ಇಗರ್ಜೆಚೊ ಬೊಲ್ಕಾಂವ್, ಕ್ರಿಸ್ತಾಂವ್ ಕುಟ್ಮಾಚೊ ಸೊಪೊ ಮ್ಹಣೈತ್ ಗೀ? ಜಾಯ್ನಾ, ಕಿತ್ಯಾಕ್ ಮ್ಹಳ್ಳಾರ್ ಥಂಯ್ ಆಸ್ಚೆ, ತಾಂಕಿವಂತ್ ಪುಣ್ ಆತಾಂ ಬೊಲ್ಕಾಂವಾಂತ್ ಪುರ್ಲೆ ಮಾನೆಸ್ತ್, ಯಾ ಒತ್ತಾಯೆಕ್, ದೆವಾಚಾ ಮೊಗಾನ್ ನ್ಹಂಯ್ ತರೀ ಬಾಯ್ಲೆಚಾ ಭಿಯಾನ್ ಯೆಂವ್ಚೆ ಘರ್ಕಾರ್. ಆತಾಂ ಹ್ಯಾ ಮಾನೆಸ್ತಾಂಕ್ ತಿಕ್ಕೆ ಪಯ್ಸ್ ಪುರ್ತಾತ್. ಬೊಲ್ಕಾಂವಾಂತ್ ಸೊಡೆಲಿಟಿ ಮೀಟಿಂಗ್ ಆನಿ ಅಲ್ತಾರ್ ಭುರ್ಗ್ಯಾಂಚೆಂ ಕ್ರಿಕೆಟ್ ಚಲ್ತಾ. ಇಸ್ಕಾಲಾಂತ್ ಜಾಗೊ ನಾ ಮ್ಹಣ್ ಒಂದನೇ ಕ್ಲಾಸಿಚಿ ಟೀಚರ್ ಬೊಲ್ಕಾಂವಾಂತ್ ಚ್ ತ್ಯಾ ಪಿಲ್ಕಾಟ್ಕಾಂಕ್ ಕಾಗೆ ಹಾರಿತು, ಕೋಗಿಲೆ ಹಾಡಿತ್ತು, ನರಿಯೊ ತೋಳವೂ ಶಿಕಯ್ತಾ.

ಸರ್ಗಾರ್ ಬೊಲ್ಕಾಂವ್ ನಾ ಜಾಲ್ಯಾರೀ ಪರ್ವಾ ನಾ, ಪುಣ್ ಏಕ್ ಸೊಪೊ ಆಸ್ತೊಲೊಚ್ಚ್. ನಾ ಜಾಲ್ಯಾರ್ ಆಮಿ ಸರ್ವ್ ಆಂಜಾಭಡ್ವ್ಯಾಂ ಸಾಂಗಾತಾ ಬಸೊನ್ ಸಾಂ. ಮಿಂಗೆಲಿಚಾ ಮಜತಿಸ್ ಪಾನ್ ಪೊಡ್ ಖಾವ್ನ್ ಸಂಸಾರಾ ವಿಶ್ಯಾಂತ್ ಪಟ್ಟಂಗಾಂ ಮಾರ್ಚಿಂ ಖಿಯೆ?



## ಪ್ರಶ್ನಾರ್ ಕುಕ್ಕರ್

ಲ್ಹಾನ್ ಪಣಾರ್ ಹಾಂವ್ ಭಾರಿಚ್ ಸಮಾಧಾನಿ ಜಾವ್ನಾಸ್ಲೊಂ ಮ್ಹಣ್ ದಿಸ್ತಾ. ಬಾಬಾನ್ ಆನಿ ಮಾಂಯ್ ಸಬಾರ್ ಪಾವ್ಪಿಂ ಮ್ಹಾಕಾ ಹೊಗ್ಗಾಪ್ ದಿಲ್ಲೊ ಉಡಾಸ್ ಆಸಾ-ಆಮ್ಚೊ ವಲ್ಲಿ, ಲೆಕ್ಕಾಂತ್ ಸೊನ್ನೆ ಜಾವ್ಚೆತ್, ಏಕ್ ದೋನ್ ಪಾವ್ಪಿಂ ಲಾಟ್ ಮಾರ್ಲ್ಯಾ ಜಾವ್ಚೆತ್. ಪುಣ್ ಹಾಂ ನಾ, ಹೂಂ ನಾ, ತೊವ್ಕಾ ಬರಿ ಥಂಡ್, ಸೆಮಿನರಿಕ್ ರಿಗ್ತಾಗೀ ಮ್ಹಣ್!

ಪುಣ್ ತೆಂ ಲ್ಹಾನ್ಪಣಾಲೆಂ ಸುಖ್, ಆತಾಂ ಹ್ಯಾ ಬಾಯ್ಲೆಚೊ ಹಾತ್ ಧರ್ನ್ ದೋನ್ ವರ್ಸಾಂಚಾ ಆವ್ವೆರ್, ಫಾಂಕ್ಲೆಂ ಖರ್ಗ್. ಕಾಜಾರ್ ಜಾವ್ನ್ ದೋನ್ ಮಹಿನೆ ಜಾವ್ನಾಂತ್ ಹಿಣೆಂ ಮ್ಹಾಕಾ ತೆಲಾಯ್ಲೆಂ, ಹಾಂವ್ ರಾಗಿಷ್ಟ್ ಖಿಯಾ, ರಾಗ್ ಮ್ಹಾಕಾ ನಾಕಾಚಾ ತುದಿಯೆರ್ ಖಿಯಾ, ಹಾಂವ್ ಪ್ರಶ್ನಾರ್ ಕುಕ್ಕರ್, ಕಾಯ್ಲೊ ಉರಿಮುಸುಂಡ, ಮ್ಹಜೆಂ ಮುಕಾಮಳ್ ಕರ್ಪಾಲ್ಲೆಂ ವಾಂಯ್ಲೆಂ ಇತ್ಯಾದಿ. ನಿಜಾಯ್ಕಿ ಗರ್ಜೆ ಶಿವಾಯ್ ಮ್ಹಾಕಾ ರಾಗ್ ಯೇನಾ ವಾ ಮೋಗ್ ಉಬ್ಜಾನಾ. ಮ್ಹಜಾ ರೆಸ್ಪೆರಾ ದಿಸಾಚ್ ಮ್ಹಾಕಾ ಹಿಣೆಂ ದೆದೆಸ್ಪರ್ ಕರ್ನ್ ಸೊಡ್ಲೆಂ. ರೆಸ್ಪೆರಾ ವೆಳಾರ್ ವಿಗಾರಾನ್ ಹೊಕ್ಲೆಕಡೆ ಸವಾಲ್ ಕೆಲೆಂ- ಕಷ್ಟಾಂತ್-ಸುಖಾಂತ್, ಪಿಡೆಂತ್-ಶಿಡೆಂತ್ ತುಜಾ ಪತಿಕ್ ವಿಶ್ವಾಸಿ ರಾವ್ತಾಯ್ ಗೀ? ತ್ಯಾ ಹಟ್ಟಿ ಚೆಡ್ವಾಕ್ ಕಿತೆಂ ಆಯ್ಕಾಲೆಂಗೀ? “ಕಿತೆಂ? ವಿಧೇಯ್ ಜಾಂವ್ಚೆಂಗೀ? ಹಾಂವ್ ಕಿತೆಂ ಪಿಶಿಂಗೀ?” ಹಾಂವ್, ವಿಗಾರ್, ದೋಗ್ ಸಾಕ್ಸ್, ತೇಗ್ ಅಲ್ತಾರ್ ಭುರ್ಗಿ, ಮಿರ್ನ್ಯಾಮ್ ಸಕ್ಕಡ್ ತಟಕ್ಕ್! ಆನಿ ತೆಂ ಆತಾಂ ಮ್ಹಣ್ತಾ ಹಾಂವ್ ರಾಗಿಷ್ಟ್ ಮ್ಹಣ್!

ರಾತಿಂ ನಿದ್ವಾ ಪಯ್ಲೆಂ ಹಿಚೆಂ ಸದಾಂಚೆಂ ಸವಾಲ್ ಆಸಾ ಮುಕ್ಲೆಂ ಬಾಗಿಲ್ ಧಾಂಪ್ಲಾಂಯ್ ಗೀ? ಹಾಂವ್ ಸದಾಂ ತೆಂ ಧಾಂಪುನ್ ಖಿಳ್ ಘಾಲ್ತಾಂ ಮ್ಹಣ್ ಜಾಣಾ ಆಸ್ಲ್ಯಾರೀ, ಹಿಚೆಂ ಹೆಂ ಸವಾಲ್ ಚುಕ್ಲೆಂ ನಾ. ಬಾಗಿಲ್ ಮಾತ್ ನ್ಹಂಯ್ ತುಕಾಚ್ ಮ್ಹಜಾ ಖಾಲ್ತಾ ಕಾಳ್ಜಾಂತ್ ಧಾಂಪ್ಲಾಂ ಬಾಯೆ ಮ್ಹಣ್ ರೆಬಿಂಬಸ್ ಗೀತ್ ಗಾಯ್ಲ್ಯಾರೀ ಛಿ ಆವ್ತಾರ್ ಪುರೊ ಮ್ಹಣ್ ಹೆಡಾವ್ನ್, ತೆಂಚ್ ಖುದ್ಧ ಉಟೊನ್ ಬಾಗ್ಲಾಲಾಗಿಂ ವಚೊನ್ ಯೆತಾ! ಕಾಜಾರ್ ಜಾವ್ನ್ ಪಂದ್ರಾ ವರ್ಸಾಂ ಜಾಲ್ಯಾರೀ ಮ್ಹಜೆರ್, ಹಿಚಾ ಪತಿಚೆರ್ ಪಾತ್ಯೆಣಿ ನಾ. ಹರ್ಯೆಕಾ ಪತಿಣೆಕ್ ಆಪ್ಲೊ ಪತಿ ಏಕ್ ಬುದ್ಧಿ, ಆಳ್ವಿ, ಸ್ಮಾರ್ಟ್ ನಾ ಮ್ಹಳ್ಳಿಂ ಭೊಗ್ಲಾಂ ಆಸ್ಚಿಂಚ್.

ಕಾಜಾರ್ ಜಾವ್ನ್ ಚಾರ್ ಮಹಿನ್ಯಾ ಉಪ್ರಾಂತ್, ಆಲ್ಮಾರಿಚಿ ಚಾವಿ ಹಾಂವೆಂ ಖಿಂಯ್ ಗೀ ಭಾಯ್ರ್ ಘಾಲ್ಲಿ. ಆತಾಂ ಪಂದ್ರಾ ವರ್ಸಾಂ ಉಪ್ರಾಂತೀ, ಭುರ್ಗ್ಯಾಂಕ್ ಜಾಗ್ವಣ್ ದಿತಾ - “ತುಮ್ಮಾ ಪಪ್ಪಾಚೊ ಉಡಾಸ್ ಗೀ ಸೊಮ್ಯಾ ದೆವಾ! ತಾಚಾ ಹಾತಾಂತ್ ಚಾವಿ ಉರಾನಾ. ಪಪ್ಪಾ ಬರಿ ಜಾಯ್ನಾಕಾತ್, ಬರೆ ಭುರ್ಗೆ ಜಾಯಾ!” ಆನಿ ಹೆಂ ಸರ್ವ್ ಅಯ್ಕೊನ್ ವೊಗೆಂ ರಾಂವ್ಚ್ಯಾ ಮ್ಹಾಕಾ ಹೆಂ ಮ್ಹಣ್ತಾ - ಹೋಗೀ, ಹೊ ಪ್ರಶ್ನರ್ ಕುಕ್ಕರ್, ಭಾರೀ ರಾಗಿಷ್ಟ್.



## ಪತಿಚಿ ಸಾವ್ವಿ - ರಾತಿಂಚಿ ಬಾವ್ವಿ

ಕಾಜಾರಾ ದೀಸ್ ಮ್ಹಜೆಂ ಅಲ್ಕುಂದ್ ನಪಂಯ್ ಜಾಲೆಂ. ಕಾಜಾರಾ ಉಪ್ರಾಂತ್ ಮ್ಹಜೆಂ ನಾಂವ್ ಮ್ಹಾಕಾಚ್ ವಿಸ್ತೊನ್ ಗೆಲೆಂ. ತೊ ಮ್ಹಾಕಾ 'ಅಳೆಗೋ' ಮ್ಹಣ್ ಉಲೊ ಕರ್ತಾ. ಭಂವ್ತಣಿಚೆಂ ಮ್ಹಾಕಾ ಸೊಜಾಮಿ ವಾ ಜೊನಿಚಿ ಮಾಮ್ಮಿ ಮ್ಹಣ್ ಆಪಯ್ತಾತ್. ಮ್ಹಾಕಾ ಮ್ಹಜೆಂಚ್ ಮ್ಹಳ್ಳೆಂ ಏಕ್ ನಾಂವ್ ನಾ. ಹಾಂವ್ ಪತಿಚಿ ಸಾವ್ವಿ ವಾ ರಾತಿಂಚಿ ಬಾವ್ವಿ ಮಾತ್.

ಪೂತ್ ಜೊನಿಕ್ ಆಜ್ ಪೊಟಾಂತ್ ಚಾಬ್ಲಿ. ತಾಚೆಂ ಉದ್ಕಾಡೆ ತಪಾಸಣ್ ಕರ್ನ್, ದಂತಾಂಚಿ ಪಿಡಾ ಮ್ಹಣ್ ಸಮ್ಜೊನ್ ಭೈರಿ ದಿಲಿ. ಆಜ್ ಹಾಂವೆಂ ದಾಕ್ಟರಿಚೆಂ ಕಾಮ್ ಕೆಲೆಂ.

ನಿಮಾಣೆಂ ಚಾರ್ ದಿಸಾಂ ಥಾವ್ನ್ ತಾಪಾಂತ್ ನಿದ್ಲಾಂ. ತಾಕಾ ಒಕಾತ್, ಗುಳಿಯೊ ದೀವ್ನ್, ಕಪಾಲಾರ್ ಥಂಡ್ ತುವಾಲೊ ದವರ್ನ್ ಪೊಶೆಜಾಯ್. ಹಾಂವ್ ಕುಟ್ಮಾಚಿ ನರ್ಸ್. ರಾತಿಂಚಿ ಡ್ಯೂಟಿ ಮ್ಹಾಕಾಚ್. ಪತಿ ಸುರಿ ಫಾಲ್ಲ್ಯಾ ದುಕ್ರಾಬರಿ ಘೊರೆತಾ.

ಕೊಲೆಜೆಚೊ ಪೂತ್ ಆನಿ ಆಗ್ನೆಸಾಕ್ ವೆಚೆಂ ಧುವ್, ಸಕಾಳಿಂ ಶರ್ಟಾ ಖಾತಿರ್ ಲಡಾಯ್ ಕರ್ತಾಲಿಂ. ದೊಗಾಂಯ್ಚಿ ಶಿರ್ಕಾಂವ್ಚೆಂ ಶರ್ಟ್ ಚ್. ತಾಂಕಾಂ ಭೆಷ್ಟಾವ್ನ್ ರಾಜಿ ಪಂಚಾತ್ಕಿ ಕೆಲಿ. ಹಾಂಗಾ ಪಂಚಾಯತ್ ಬೋರ್ಡಾಚೆಂ ಕಾಮ್ ಮ್ಹಾಕಾಚ್.

ಹ್ಯಾ ಪಮ್ಮಿಚೆಂ ಮನೆಕೆಲಸ ಮುಗ್ಡಾಲ್ಲೆಂ ನಾ. ಲೆಕ್ಕಾಂತ್ ತೆಂ ಪಾಟಿಂ. ಆಳ್ಕಾನ್ ವಾಟ್ತಾನಾಂಚ್ ತಾಕಾ ಮಗ್ಗಿ ಆನಿ ನಾಯಿಮರಿ ನಾಯಿಮರಿ ಶಿಕಯ್ಜಯ್. ಘರಾಂತ್ ಟಿಚೆರಿಚೆಂ ಕಾಮ್ ಮ್ಹಾಕಾಚ್ ಮೆಳ್ಳಾಂ. ಎದೊಳ್ ವರ್ಗ್ ಜಾಂವ್ಕ್ ನಾ. ನಿವೃತ್ತಿ ನಾಂಚ್ ಮೂ!

ಇಸ್ಕೊಲಾಕ್ ವಚೊಂಕ್ ವೇಳ್ ಜಾತಾನಾ ರೊನಿಚೆಂ ಬ್ಯಾಗ್ ಭಾಯ್ರ್ ಪಡ್ತಾ. ಹಾಂವೆಂಚ್ ಖಿಟ್ಟಾ ಪಂದಾ, ಮೆಜಾ ಪಂದಾ ಸೊಧಿಜಾಯ್. ಚುಕ್‌ಲ್ಲಿ ವಸ್ತ್ ಸೊಧ್ಚೆಂ ಪೊಲಿಸಾಂಚೆಂ ಕಾಮ್ ಮ್ಹಾಕಾಚ್ ಒಪ್ಪುನ್ ದಿಲಾಂ.

ಸಕಾಳಿಂ ಸಾಡೆ ನೋವ್ ಪೊರಾರ್ ಸುವಿ-ಸುತ್ ಕಾಣ್ವೆವ್ನ್ ಹಾಂವೆಂ ರೆಡಿ ರಾವಾಜಾಯ್. ಪುತಾಚ್ಯಾ ಚಡ್ವೆಚೆ ಬುತಾಂವ್ ವಾರ್ಯಾರ್ ಉಬೊನ್ ವೆತಾತ್, ಕಾವೊ ವರ್ತಾ. ಹ್ಯಾ ಘರ್ಚೆ ಟೇಲರ್ ಹಾಂವೆಂಚ್. ವಸ್ತುರ್ ಉಂಬೊಳ್ಗೊ ಮ್ಹಣ್ ಧುವೆಕ್ ಸಾಂಗ್ಲ್ಯಾರ್ ತಾಚೆಂ ತೋಂಡ್ ಪುಗ್ತಾ. ಕೊಲೆಜಿಂತ್ ಮಾತಿ ವ್ಹಾವಂವ್ಕ್ ತೆಂ ತಯಾರ್, ಹಾಂಗಾ ಕಾಡಿ ಉಕಲ್ತಾ. ಘರ್ಚಿ ಸುಪರ್ ಕ್ಲೀನರ್ ಹಾಂವೆಂಚ್.

ಘರ್ಚೆ ರಾಂದ್ಪಿಣ್ ಹಾಂವ್. ಉದ್ಯಾಚೆಂ ತೊವ್ಲೆಂ ಉಜ್ಯಾರ್ ದವಲ್ಯಾರ್ ಕಾಫಿ ಜಾತಾ, ತಾಂದು ತೊಂದ್ರಾಂತ್ ಫಾಲ್ಯಾರ್ ಪಾತೊಳಿ ಜಾತಾತ್ ಮ್ಹಣ್ ಆಮ್ಗರ್ ಚಿಂತಾತ್. ಜೆವ್ಣಾ ಉಪಾಂತ್ ಆಯ್ದಾನಾಂ ಧುಂವ್ಚಿಂ ಹಾಂವೆಂಚ್, ತಾಂಕಾಂ ಟಿವಿ ಪಳೆಂವ್ಕ್ ಆಸಾ.

ಫಿರ್ಗ ಜೆಚಾ ಮಿಟಿಂಗಾಕ್ ಪತಿ ವೆತಾ ಆನಿ ಚಾರ್ ಸಲಹಾ ಆನಿ ಆಟ್ ಕೊಂಕೆಂ ಉಲವ್ನ್ ಗಪ್ತೆ ಮಾರ್ನ್ ಯೆತಾ. ಭುರ್ಗ್ಯಾಂಕ್ ಸೀಟ್ ಜಾಯ್ ಮ್ಹಣ್ ಪಾದ್ರಿ-ಮಾದ್ರಿಂಚೆ ಪಾಯ್ ಧರ್ಚೆ ಹಾಂವೆಂ. ಪೊಕ್ರಿ ಪೂತ್ ಬರೊ ಭುರ್ಗೊ ಮ್ಹಣ್ ಟಿಚೇರಿಕಡೆ ವಕಾಲತ್ ಕರುಂಕ್ ಮ್ಹಾಕಾಚ್.

ಆಮ್ಕಾಂ ಸಾತ್ ಭುರ್ಗಿಂ ಆನಿ ಹೊ ಪತಿ ಆಟ್ಟೆಂ ಬಾಳ್ಕೆಂ! ಭುರ್ಗ್ಯಾಂ ಪ್ರಾಸ್ ಹ್ಯಾ ಬಾಬುಕ್ ಚಡ್ ಸರ್ಬರಾಯ್ ಕರಿಜಾಯ್ ಪಡ್ತಾ.

ಆಜ್ ಹಾಂವ್ ದಾಕ್ತರ್, ನರ್ಸ್, ರಾಂದ್ಪಿಣ್, ಟೇಲರ್, ಡೊಬಿ, ವಕೀಲ್, ಪೊಲಿಸ್, ಚಾಕರ್ನ್ ಜಾಲಿಂ. ಹಾಂವ್ ಫಾಂತ್ಯಾಫಾರಾರ್ ಪಾಂಚ್ ಪೊರಾರ್ ಉಟ್ಟಾಂ, ರಾತಿಂ ಇಕ್ರಾ ಪೊರಾರ್ ನಿರ್ದೊಂಕ್ ವೆತಾಂ. ಒಟ್ಟುಕ್ ಆಟ್ರಾ ಪೊರಾಂಚೆಂ ಸಾಂಬಾಳ್ ನಾತ್‌ಲ್ಲೆಂ ಕಾಮ್ ಕರ್ತಾಂ. ಹೊ ಏಕ್ ಪೋರ್ ಪೇಪರ್ ವಾಚುಂಕ್, ದೋನ್ ಪೊರಾಂ ರಾಜಕೀಯ್ ಉಲಂವ್ಕ್ ಖರ್ಚಿತಾ ಆನಿ ಬಾಯ್ಲಾಂಕ್ ಬೂದ್ ಧೊಂಪ್ರಾ ಸಕಯ್ಲ್, ತಾಂಕಾಂ ಮುಟಿ ಭಿತರ್ ದವರಿಜಾಯ್ ಮ್ಹಣ್ತಾ. ಮೂಳ್ ಪಾತಾಕ್ ಏವೆ ಥಾವ್ನ್ ಆಯಿಲ್ಲೆಂ ಮ್ಹಣ್ ದೊತೊರ್ನಿಂತ್ ಸಾಂಗ್ತಾಲೆ. ವ್ಹಡ್ ಸ್ಲಂಯ್. ಹಾಂ! ಭುರ್ಗಿಂ ಇಸ್ಕೊಲಾ ಥಾವ್ನ್ ಭುಕೆನ್ ಆಯ್ಲ್ಯಾಂತ್, ತಾಂಕಾ ಖಾಂವ್ಕ್ ತಯಾರ್ ಕರ್ತಾಂ.



## ಹಳ್ಳ ಪಳೆಂವ್ಚೆಂ

ಖಿಂಚಿಯ್ ವಸ್ತಾ ವಾ ವರ್ತನ್ ಹಳ್ಳ ಆಸಾಜಾಯ್ ನಾ ಜಾಲ್ಯಾರ್ ಹಲ್ಕಟ್ ಜಾತಾ, ತೆಂ ಸಮಾ ನ್ಹಂಯ್, ಆಯಿನ್ನ್ ನ್ಹಂಯ್ ಮ್ಹಳೆಂ ಆಮ್ಕಾಂ ಭೊಗ್ತಾ. ಆಮ್ಚೆಂ ಕೊಶೆಡ್ ಆಮ್ಕಾಂ ಜಾಗ್ವಣಿ ದಿತಾ, ಕಾಂತಯ್ತಾ. ಹಳ್ಳ ಆಸ್ಲ್ಯಾರ್ ರೂಚ್, ಹಲ್ಕಟ್ ಜಾಲ್ಯಾರ್ ಚಾಬ್ಲಿ, ವೋಂಕ್, ಉದ್ಕಾಡೆ.

ಟೈಲರ್ ಹಳ್ಳ ಕಾಡ್ತಾ, ತಾಚೆ ಟೇಪ್ ಆಮ್ಚಾ ಆಂಗಾಕ್ ರೆವ್ಡಾವ್ನ್ ಆಮ್ಚಾ ಕುಡಿಚಿ ಉಬಾರ್-ಗೂಂಡ್ ಲೆಖ್ ಕರ್ನ್, ಲುಗಾಟ್ ಆಸ್ಲೆಂ ನ್ಹೆಸಾಣ್ ಕರ್ತಾ. ನ್ಹೆಸಾಣ್ ಹಳ್ಳ ಆಸಾಜಾಯ್, ನಾ ಜಾಲ್ಯಾರ್ ಪೇಂಟ್ ಪೆಂಕ್ಟಾ ಥಾವ್ನ್ ದೆಂವ್ಚಾ ಬದ್ಲಾಕ್ ಕಾಕಿಯೆಕ್ ಶಿರ್ಕಾಜಯ್ ಪಡ್ತಾ, ಕಲ್ಸಾವ್ ಘಾಗ್ರೊ ಜಾತಾ, ಎನ್.ಸಿ.ಸಿ. ಪೆಂಟಾಬರಿ ಜಾತಾ. ಹೆಂ ಶರ್ಟ್‌ಗೀ, ಅಲ್ತಾರ್ ಭುರ್ಗ್ಯಾಂಚೊ ಲೋಬ್‌ಗೀ ವಾ ವ್ಹಡ್ಲಿಮಾಂಯ್ಚಿ ಬ್ಲಾಜ್‌ಗೀ ಮ್ಹಣ್ ಕಳ್ಳಾ. ಆದಿಂ ಟೈಲರ್ ಹಳ್ಳ ಕಾಡ್ನ್ ವಸ್ತುರ್ ಶಿಂವ್ತಾಲೊ, ಆತಾಂ ವಸ್ತುರ್ ಶಿಂಪೊನ್ ಮಾಗಿರ್ ತೆಂಚ್ ಹಳ್ಳ ಆಸಾ ಮ್ಹಣ್ ನಿರ್ಧಾರ್ ಕರ್ತಾ.

ಹಳ್ಳ ಪಳೆಂವ್ಚೆಂ ದುಸ್ರೆಂಚ್. ಕುಜ್ಜಾಂತ್ ಮಾಂಯ್ ಕುಲೆರ್ ಕುಂಡ್ಲ್ಯಾಂತ್ ದೆಂವವ್ನ್, ಏಕ್ ಥೆಂಬೊ ಕಡಿ ಆಪ್ಲ್ಯಾ ಹಾತಾಂತ್ ಘಾಲ್ನ್ ತೊ ಥೆಂಬೊ ಜಿಬೆಕ್ ಲಾವ್ನ್ ನಂತರ್ ಕಾಪ್ಡಾಂತ್ ತೊಚ್ಚ್ ಹಾತ್ ಪುಸುನ್, ರೂಚ್ ಸಮಾ ಆಸಾ ಮ್ಹಣ್ ಭೊಗ್ಲಾಂ ದಾಕಯ್ತಾ ಜಾಲ್ಯಾರ್, ಹ್ಯಾ ಪವಿತ್ರ ಕರ್ನೆಕ್ ಹಳ್ಳ ಪಳೆಂವ್ಚೆಂ ಮ್ಹಣ್ತಾತ್. ಹಾಕಾ ಮೀಟ್ ಪಳೆಂವ್ಚೆಂ, ರೂಚ್ ಪಳೆಂವ್ಚಿ ಮ್ಹಣ್ ಹೆರ್ ನಾಂವಾಂಯಿ ಆಸಾತ್. ಹಳ್ಳ ಪಳೆಯ್ಚಾ ಜಾಲ್ಯಾರ್ ಕಾಫಿ ಕಿರತ್ಯಾಚೊ ಕಸಾಯ್ ಜಾತಾ. ಮಾಸ್ಲೆಚಿ ಅಂಬ್ಚಿ ತಿಕ್ಕಿ ಕಡಿ ಬ್ರಾಹ್ಮಣಾಚೆಂ

ಪುಲಿಗೊದ್ದೆಲ್ ವಾ ಆಳ್ವಾನ್ ಘಾಲ್ಲೆಂ ಪೋರ್ನ್ ಜಾತಾ. ಆಮ್ಗರ್, ಗ್ಲಾಸಾಕ್ ಚಿಮ್ಣೆ ತೆಲಾಚಿ ಘಾಣ್ ಆಯ್ಲ್ಯಾರ್ ಕಾಫಿ ಮ್ಹಣ್ ಆರ್ಥ್, ಜರ್ಲ್ಯಾಚಿ ಘಾಣ್ ಆಯ್ಲ್ಯಾರ್ ಜಾ ಮ್ಹಣ್ ಸಮೊಜ್ನ್ ಘೆಂವ್ಚೆಂ ಆನಿಂ ನಾಕ್ ಧರ್ನ್ ಸೆಂವ್ಚೆಂ.

ಕಾಜಾರ್ ಜಾಲ್ಲ್ಯಾ ಸುರ್ವೆರ್ ನೊವ್ರೊ ಹೊಕ್ಲೆನ್ ಉಕೊಡ್ನ್ ಘಾಲ್ಲೆಂ ಸಕ್ಚಡ್ ಗಿಲ್ತಾ. ಪೊಟಾಚಿ ಭುಕ್ ಪಾಟಿಂ ಸರ್ತಾ. ಹೊಕ್ಲೆನ್ ಕೆಲ್ಲಿ ಕಾಫಿಗೀ ಚ್ಹಾಗೀ ಮ್ಹಣ್ ತಕ್ಲೆ ವಿರ್ಯಾರ್ ಕರುಂಕ್ ತೊ ವಚಾನಾ ಕಿತ್ಯಾಕ್ ಮ್ಹಳ್ಯಾರ್ ತೊ ವಾರ್ಯಾರ್ ಚ್ ಆಸ್ತಾ, ತಿಣೆಂ ಕೆಲ್ಲಿಂ ತಾಣೆಂ ಖೆಲ್ಲಿಂ ತೆಂ ಸರ್ವ್ ಅಮೃತ್. ಪುಣ್ ಚಾರ್ ಮಹಿನ್ಯಾಂ ಉಪ್ರಾಂತ್ ತೊ ಆಪ್ಲ್ಯಾ ಹೊಕ್ಲೆಕಡೆ ನಮೃತಾಯೆನ್ ವಿನಂತಿ ಕರ್ತಾ - “ಅಳೆಬಾ ಹಿ ಕಾಫಿ ಜಾಲ್ಯಾರ್ ಮ್ಹಾಕಾ ಇಲ್ಲಿ ಚ್ಹಾ ಹಾಡ್ ಎಕಾದಾವೆಳಾ ಜಾ ಜಾವ್ನಾಸ್ಲ್ಯಾರ್ ಮ್ಹಾಕಾ ಇಲ್ಲಿ ಕಾಫಿ ಹಾಡ್”. ಕಾಜಾರ್ ಜಾವ್ನ್ ಎಕಾ ವರ್ಸಾ ಉಪ್ರಾಂತ್, ವಾರ್ಯಾ ಥಾವ್ನ್ ಧರ್ನಿಕ್ ದೆಂವ್ಲ್ಯಾ ಉಪ್ರಾಂತ್, ತೊ ಹುಂಕಾರ್ತಾ-ಅಳೆಗೋ ಹಿ ಕಾಫಿಗೀ ಸಂಕಪಾಷಣ್?

ಕಾಜಾರಿ ಜಿಣಿ ಧಾದೊಸ್ಕಾಯೆಚಿ ಜಾಯ್ಜಾಯ್ ಜಾಲ್ಯಾರ್, ಹಳ್ತ್ ಕಾಡುಂಕ್ ಆನಿ ಹಳ್ತ್ ಪಳೆಂವ್ಕ್ ಶಿಕಾಜಾಯ್. ಎಕಾಮೆಕಾಕ್ ಹಳ್ತ್ ಜಾಂವ್ಚೆಂ ವರ್ತನ್ ಕಳಿತ್ ನಾ ಜಾಲ್ಯಾರ್, ಹಳ್ತ್ ಪಳೆವ್ನ್ ಎಕಾಮೆಕಾಕ್ ರೂಚ್ ಆಸಾ ಕರುಂಕ್ ಜಾಯ್ಜಾ ಜಾಲ್ಯಾರ್, ಜಿಣಿ ಹಲ್ಕಾಟ್. ಮೋಗ್ ಪುರೊ, ಆನಿ ರೆಸ್ಪೆರಾಕ್ ಯಾ ಮ್ಹಣ್ ಬೆಂಡಾರ್ ಗೆಲ್ಯಾರ್ ಪಾವಾನಾ, ಎಕಾಮೆಕಾಚೆಂ ಹಳ್ತ್ ಕಾಡ್ಚೆಂ, ಎಕಾಮೆಕಾಚೆಂ ಹಳ್ತ್ ಚಾಕ್ಚೆಂ ಶಿಕಾಜಾಯ್ ನಾ ಜಾಲ್ಯಾರ್ ಜಿಣಿ ಭಂಗೊಸ್ತಳ್ ಜಾತಾ.



## ತುವಾಲೊ

ಪುತಾ ವಲ್ಲಿ,

ತುಂ ಸಾತ್ವಾ ಕ್ಲಾಸಿಕ್ ಪಡ್ಲೊಯ್. ಆವ್ಜಿತ್ ಜಾವ್ನ್ ದೋನ್ ದಿಸಾಂ ಆದಿಂ ತುವೆಂ ಏಕ್ ಸವಾಲ್ ವಿಚಾರ್ಲೆಂ ಉಡಾಸ್ ಆಸಾ- ಪಪ್ಪಾ ಹಾಂವ್ ಜಲ್ಮೊಂಕ್ ಕಾರಣ್ ಕಿತೆಂ? ಹಾಂವೆಂ ತ್ಯಾ ಘಡಿಯೆ ಜಾಪ್ ದೀಂವ್ಕ್ ನಾ, ಮಸ್ತ್ ಚಿಂತುಂಕ್ ಪಡ್ಲೊಂ. ತ್ಯಾ ಸವಾಲಾಕ್ ಆಜ್ ಜಾಪ್ ದಿತಾಂ. ತುಂ ಜಲ್ಮೊಂಕ್ ಕಾರಣ್ ಅಶೆಂ ಆಸಾ -



ಘಡ್ಲಿ ಗಜಾಲ್ ಆಶಿ ಆಸಾ. ಪಂದ್ರಾ ವರ್ಸಾಂ ಆದಿಂ ಆಶೆಂ ಘಡ್ಲೆಂ. ಮಹಿನೊ ಖಿಂಚೊ ಉಡಾಸ್ ನಾ, ಆಮಿ ದಾದ್ಲೆ ಮಹಿನ್ಯಾಂಚೆಂ ಉಡಾಸ್ ದವರ್ಚ್ಯಾಂತ್ ಪಾಟಿಂ. ಹಾಂವ್ ಕೊಲೆಜಿಂತ್ ಶಿಕ್ತಾಲೊಂ. ದೊನ್ಪಾರಾಂ ಕ್ಲಾಸಿಕ್ ವೆತಾಲೊಂ. ಕೊಲೆಜಿಚೊ ಗುಡೊ ಚಡೊನ್ ವೆತಾನಾ, ಮ್ಹಜಾ ಮುಕಾರ್, ಪಂದ್ರಾ ಮೀಟರ್ ಪಯ್ಸ್, ಏಕ್ ಚೆಡುಂಯೀ ಕ್ಲಾಸಿಕ್ ವೆತಾಲೆಂ. ಕೊಲೆಜಿಕ್ ಲಾಗಿಂ ಪಾವ್ತಾನಾ ತಾಚೊ ತುವಾಲೊ ಅವ್ಜಿತ್ ಸಕ್ಲಾ ಪಡ್ಲೊ, ಪುಣ್ ತೆಂ ಶೀದಾ ಚಲ್ತಚ್ ರಾವ್ಲೆಂ. ಅರೇ ಮಲಾಮತ್ತೆ! ಹಾಂವೆಂ ಕಿತೆಂ ಕರ್ಚೆಂ? ಮ್ಹಾಕಾ ಸೋಶಲ್ ವರ್ಕ್ ಕರ್ಚೆ ಖೊರೊಜ್ ಇಲ್ಲಿ ಚಡ್‌ಚ್. ಹಾಂವೆಂ ತೊ ತುವಾಲೊ ಜಾಗ್ರುತ್ಕಾಯೆನ್ ವಿಂಚ್ಲೊ ಆನಿ ವೆಗ್ಗಿಂ

ವಚೋನ್ ತಾಕಾ ದಿಲೊ. ದಿತಾನಾ ಮ್ಹಜ್ಯೊ ನಾಕ್ಲೊ, ಕಾಂಪ್ತಾಲ್ಯೊ, ಹಾಂವ್ ರಗತ್ ಘಾಮೆಲೊಂ, ಫಾಂಯಾಂಕ್ ಆರ್ ಮಾರ್ಲ್ಲ್ಯಾ ಬರಿ ಮ್ಹಾಕಾ ಭೊಗ್ಲೆಂ ಆನಿ ಹಾಂವ್ ಕಿತೆಂಗೀ ಪುಸ್ಪುಸ್ಲೊಂ. ತಾಕಾ ತಾಚೊ ತುವಾಲೊ ದಿತಾನಾ ಮ್ಹಜೆಂ ಬೋಟ್ ತಾಚ್ಯಾ ಕೋಮಲ್ ಹಾತಾಂಕ್ ಲಾಗ್ಲೆಂ ಆನಿಂ ಮ್ಹಜಾ ಹಾತಾಂತ್ಲೊ ಬೀಜಗಣಿತ ಬೂಕ್ ಸಕ್ಲಾ ಪಡ್ಲೊ. ಬೂಕ್ ವಿಂಚುಂಕ್ ಆಮಿ ದೊಗಾಂಯ್ ಬಗ್ಗಲ್ಯಾಂವ್ ಆನಿ ಆಮ್ಚಿ ತಕ್ಲಿ ಆದಾಳ್ಕಿ ಆನಿ ಘುಂವ್ಲಿ. ತ್ಯಾ ನಂತರ್ ಆಮಿ ದೊಗಾಂಯ್ ವೊಳೊಕ್ ಸಾಂಗ್ತಾಚ್ಚೆ ಕೊಲೆಜಿಕ್ ಪಾವ್ಲ್ಯಾಂವ್. ತಾಣೆಂ ಮ್ಹಜೊ ನೋಟ್ಸ್ ಬೂಕ್ ವಿಚಾರ್ಲೊ. ಹಾಂವೆಂ ದುಸ್ರ್ಯಾ ದಿಸಾ ನೋಟ್ಸ್ ಬುಕ್ ಆನಿ ಏಕ್ ಲವ್ ನೋಟ್ ಬರವ್ನ್ ದಿಲೊ. ತ್ಯಾ ನಂತರ್ ಸದಾಂಚ್ ಆಮಿ ನೋಟ್ಸ್ ಬೂಕ್ ಅದಲ್ ಬದಲ್ ಕರ್ನ್ ಆಸ್ಲ್ಯಾಂವ್. ಶೆಂಭರ್ ಫಿಲ್ಮಾಂಕ್ ಗೆಲ್ಯಾಂವ್, ತ್ಯಾ ಟಿಕೆಟಿಚ್ಯಾ ಪಯ್ಲಾಂನಿ ಏಕ್ ಸ್ಕೂಟರ್ ಕಾಣ್ಲೆವ್ಯೆತೆಂ. ಎಕಾಮೆಕಾಕ್ ಭಾಸ್ ದಿಲಿ. ಹಾಂವೆಂ ರಿುಗ್-ಭಿಗ್ ಚಂದ್ರೆಮಾ ವಿಶ್ಯಾಂತ್ ಧಾ ಆನಿ ತ್ಯಾ ಬೊಂಟಾಂಚ್ಯಾ ಐಶ್ವರ್ಯಾ ವಿಶ್ಯಾಂತ್ ಆಟ್ ಕವನಾಂ ಬರಯ್ಲ್ಯಾರ್, ತಾಣೆಂ ನೆಕೆತ್ರಾಂ ವಿಶ್ಯಾಂತ್ ಸಾತ್ ಆನಿ ಶಾರೂಖ್‌ಖಾನ್ ವಿಶ್ಯಾಂತ್ ಪಾಂಚ್ ಕವನಾಂ ಬರಯ್ಲೊಂ. ಸೋಮೇಶ್ವರ್ ಬೀಚಾಕ್, ಪಿಲಿಕುಳಾಕ್ ಯಾತ್ರಿಕ್ ಪಯ್ಲಾಕ್ ಗೆಲ್ಯಾಂವ್. ಎಕಾಮೆಕಾ ಸೊಡ್ನ್ ಘಾಲ್ಲ್ಯಾಂವ್ ಮ್ಹಣ್ ಸಾಂಗ್ಲೆಂಚ್ ಇಂಗ್ ಇಂಗ್ ಕೆಲೆಂ. ಶಿಕಾಪ್ ಜಾತಾಚ್, ಕಾಮ್ ಮೆಳ್ತಚ್, ಪಯಿಲ್ಲೆಂ ಬಸ್ ಧರ್ನ್ ರೆಸ್ಪಿರಾಕ್ ಗೆಲ್ಯಾಂವ್. ತರ್ ತುಜೆಂ ಸವಾಲ್ - ತುಂ ಜಲ್ಮೊಂಕ್ ಕಾರಣ್ ಕೋಣ್? ಹಾಕಾ ಮ್ಹಜಿ ಹಿ ಜಾಪ್ ಜಾವ್ನಾಸಾ - ತ್ಯಾ ದೀಸ್ ಸಕ್ಲಾ ಪಡ್ಲೊ ತುವಾಲೊಚ್ ಕಾರಣ್.

ಅನ್ಯೇಕ್ ಸಾಂಗ್ತಾಂ, ಚೀತ್ ದೀವ್ನ್ ಆಯ್ಕ್! ತುಂ ಕೊಲೆಜಿಕ್ ವೆತಾನಾ, ಹಂಪನ್‌ಕಟ್ಟಾರ್ ತುವಾಲೊ ಪಡ್ಲೊ ದಿಸ್ಲ್ಯಾರ್, ಅನ್ಯೇಕಾ ಕುಶಿನ್ ಪಳೆವ್ನ್ ಚಲ್ತಚ್ ರಾವ್. ತುವಾಲೊ ವಿಂಚುನ್ ದಿಂವ್ಚಾ ತೆಂತೆಸಾಂವಾ ಥಾವ್ನ್ ಪಯ್ಸ್ ಸರ್. ತ್ಯಾ ದೀಸ್ ಮ್ಹಾಕಾ ಶನಿ ಲಾಗ್ಲಿ, ಅಜೂನಿ ತುವಾಲೆ ಪಳೆಯ್ತಾನಾ ಮ್ಹಾಕಾ ಕಾವ್ಣೆಣಿ ಭೊಗ್ತಾ.

ಅನ್ಯೇಕ್ ಸವಾಲ್ ಮ್ಹಾಕಾ ಸದಾಂನಿತ್ ಧೊಸ್ತಾ. ತ್ಯಾ ದೀಸ್ ತೊ ತುವಾಲೊ ಫರಾಮಾಶೆನ್, ಕಳಿತ್ ನಾಸ್ತಾಂ ಸಕ್ಲಾ ಪಡ್ಲೊಗೀ ವಾ ತುಜಾ ಮಮ್ಮಿನ್ ಸಕ್ಲಾ ಪಡಾಶೆಂ ಕೆಲ್ಲೊ?

ತುವಾಲೊ ವಿಂಚ್ಲೊ ತುಜೊ ಬುದ್ಧಿ ಪಪ್ಪಾ.



## ಸಾಕ್ರಮೆಂತಾಚಿಂ ಬೆಸಾಂವ್

ಜಿಣಿಯೆಂತ್ ಸಂತೊಸ್ ಉಲ್ಲಾಸ್ ಆಸಾ ಕರ್ಚೊ ಕಸೊ? ಧಾ ಧೊಶಿಂ ಮಧೆಂ ವಾ ಹಜಾರ್ ಧೊಶಿ ಆಮ್ಚೆ ವಯ್ರ್, ಮಾಂಡ್ತಿತ್ ಜಾಲ್ಯಾರೀ ಧಾದೊಶಿ ರಾಂವ್ಚೆಂ ಕಶೆಂ? ಹಿಂ ಸವಾಲಾ ಮ್ಹಾಕಾ ಧೊಸ್ತಾಲಿಂ. ಮ್ಹಜಿ ಜಿಣಿ ಉಲ್ಲಾಸಾಚಿ ಜಾಯ್ಜಾಯ್, ಸಂತೊಸಾಚಾ ತಾರಾಂ ಮಧೆಗಾತ್ ಹಾಂವೆಂ ನಾಚಾಜಾಯ್, ಉಲ್ಲಾಸಾಚಾ ಲಾರಾಂನಿ ಉಪೈಜಾಯ್ ಮ್ಹಣ್ ಹಾಂವ್ ಸಪ್ಪೆತಾಲೊಂ. ಏಕ್ ಬಾಮೊಣ್ ಮ್ಹಣಾಲೊ, ಸಕಾಳಿಂ ಥಂಡ್ ಉದ್ಕಾಂತ್ ನ್ಹಾಣ್ ಬರೆಂ. ಚಾರ್ ದೀಸ್ ನ್ಹಾಲೊಂ, ಆಟ್ ದೀಸ್ ತಾಪಾನ್ ನಿದ್ಲೊಂ. ಆನೈಕ್ಲೊ ಮ್ಹಣಾಲೊ 'ರೋಗ ನಾಕಾ ಯೋಗ ಕರ್'. ಆಟ್ ದೀಸ್ ತಕ್ಲಿ ಧರ್ಣರ್, ಪಾಂಯ್ ವಾರ್ಯಾರ್. ಕಿತೆಂ ಕೆಲ್ಯಾರೀ ಮ್ಹಜಿ ತಕ್ಲಿ ಅನಿಕೀ ವಾರ್ಯಾರ್ ಉರ್ಲೆನ್ಯಿ ನಿಮ್ತಿಂ, ಮತಿಚಿ ವಿರಾರಾಯ್ ಉಣಿ ಜಾಂವ್ಕ್ ನಾ. ಏಕ್ ಊಂಚ್ ಉದ್ಯೋಗ್, ಏಕ್ ಸೊಭಿತ್ ಬಾಯ್ಲ್, ಏಕ್ ಬಂಗ್ಲೊ, ದೊಗಾಂ ಭುರ್ಗಿಂ, ಏಕ್ ಟಿ.ವಿ., ದೋನ್ ಸೋಫಾ, ಏಕ್ ಪೆಟೊ, ಏಕ್ ಮಾಜಾರ್ ಆಸ್ಲ್ಯಾರ್ ಸಮಾಧಾನ್ ಮೆಳಾತ್ ಗೀ ಮ್ಹಣ್ ಚಿಂತ್ಲೆಂ. ಪುಣ್ ಆಜ್ ಮ್ಹಜಾ ಉಸ್ಕಾರ್ ಮಾಜಾರ್ ಬಸ್ತಾ, ಪೆಟೊ ಮ್ಹಾಕಾ ಲೆಂವ್ತಾ, ಭುರ್ಗಿಂ ಟಿವಿ ಪಳಯ್ತಾತ್, ಬಾಯ್ಲ್ ಕುಂದಾಪುರ್ ಗೆಲಾಂ, ಹಾಂವ್ ಸೋಫಾರ್ ಬಸ್ಲಾಂ. ಮ್ಹಾಕಾ ಬ್ಲಡ್ ಪ್ರೆಶರ್ ಮ್ಹಣ್ ಖಬರ್.

ಆನಿ ಕಿತೆಂ ಕರ್ಚೆಂ? ಜಿಣಿಯೆಂತ್ ಸಂತೊಸ್ ಜೊಡ್ಚ್ಯಾ ವಿಶಿಂ ಚಾಳೀಸ್ ಬೂಕ್ ವಾಚ್ಲೆ-ಪುಣ್ ಫಾಯ್ಸೊ ಮೆಳೊಂಕ್ ನಾ. ಏಕ್ ದೀಸ್ ಬಸ್ಸಾರ್ ಏಕ್ ಮ್ಹಾತಾರೊ ಯಾಜಕ್ ಮೆಳ್ಳೊ ಆನಿ ಮ್ಹಜಿ ಆಶಾ ತಾಚೆ ಮುಖಾರ್ ದವರ್ಲಿ- ಜಿಣಿಯೆಂತ್

ಸಂತೋಸ್ ಆನಿ ಧಾಧೊಸ್ಕಾಯ್ ಕಶಿ ಆಪ್ಣಾಂವ್ಚಿ? ಮುಡಿಪು ನೊವೆನಾಂಕ್ ಆಪಯ್ತಾಗೀ ಮ್ಹಣ್ ಹಾಂವೆಂ ಚಿಂತ್ಲೆಂ. ಪುಣ್ ತೊ ಮ್ಹಣಾಲೊ - “ಮ್ಹಜಿ ಫಿರ್ಗಜ್ ಹಾಂಗಾ ಥಾವ್ನ್ ಶೆಂಭರ್ ಮೈಲಾಂ ಪಯ್ಸ್ ಆಸಾ. ಇಗರ್ಜೆ ಥಾವ್ನ್ ಪಾಂಚ್ ಮೈಲಾಂ ಪಯ್ಸ್ ರಾನಾಂತ್ ಜಿಲ್ಲಾಮಿ ಮ್ಹಳ್ಳಿ ಎಕ್ಸುರಿ ವಿಧವ್ ಮ್ಹಾತಾರಿ ಎಕ್ಲಿ ಜಿಯೆತಾ. ತಿಕಾ ವಚೊನ್ ಭೆಟ್ ದಿ. ತುಕಾ ಶಿ ಸಮಾಧಾನೆಚಿ ವಾಟ್ ದಾಕಂವ್ಕ್ ಪುರೊ”. ಬುಕಾಂನಿ ನಾತ್ಲೆಂ, ಯೋಗ ಥಾವ್ನ್ ಜಾಯ್ನಾತ್ಲೆಂ, ಹ್ಯಾ ವ್ಹಡ್ಲಿಮಾಂಯ್ಕ್ ಕಿತೆಂ ಕಳಿತ್ ಆಸಾ? ಗೊಂಯ್ಚಾಂ, ಬಿಂಡಿಸೊಲಾಂ ಮ್ಹಣ್ ಚಿಂತುನ್ಂಚ್ ಹಾಂವ್ ರಾನಾ ಗುಡ್ಯಾಂ ಮಧೆಗಾತ್ ಚಲೊನ್ ರಿಗ್ತಾನಾ, ಜಿಲ್ಲಾಮಿ ಪೊಪಾಳ್ ಥಾಡವ್ನ್ ಪಿಟೊ ಕರ್ತಾಲಿ ಆನಿ ಸದಾಂ ಜಾಂವ್ ಭಾಗೆವಂತ್ ಮ್ಹಣ್ ಗೀತ್ ಗುಣ್ಣುಣ್ತಾಲಿ. ಹಾಂವೆಂ ತಿಚೆಕಡೆ ನಿಟ್ಪ್ ಹೆಂ ಸವಾಲ್ ವಿಚಾರ್ಲೆಂ. ಕೂಡ್ಲೆ ತಿಚೆ ಜಾವ್ ಆಯ್ಲಿ - ಖಿಂಚಾಯೀ ವಿಶ್ಯಾಂತ್, ಕೊಣಾಯ್ ವಿಶ್ಯಾಂತ್ ಶಿಣ್ ಮತಿಂತ್ ದವರ್ನಾಕಾ!

ಹಾಂವ್ ಗುಡ್ಸುಲಾ ಥಾವ್ನ್ ಭಾಯ್ರ್ ಆಯ್ಲೊಂ-ವೋತ್ ಮಾರ್ತಾಲೆಂ-ವೊತಾ ವಿಶ್ಯಾಂತ್ ಶಿಣ್ ನಾ, ಪಾವ್ಲಾ ವಿಶ್ಯಾಂತ್ ಶಿಣ್ ನಾ, ಮನ್ಜಾತಿ ವಿಶ್ಯಾಂತ್, ಆದಿಂ ಜಾವ್ನ್ ಗೆಲ್ಲಾ ಸಂಗಿಂ ವಿಶ್ಯಾಂತ್, ಆಮ್ಚಾ ಪೆಜೆಕ್ ಫಾತರ್ ಫಾಲ್ತೆಲ್ಯಾ ವಿಶ್ಯಾಂತ್, ಆಮ್ಕಾಂ ಬಾಂಧುನ್ ದಿತಲ್ಯಾಂ ವಿಶ್ಯಾಂತ್, ಆಮ್ಚಾ ಆನಿ ಪೆಲ್ಯಾಚಾ ಪಿಶೆಂಪಣಾಂ ವಿಶ್ಯಾಂತ್, ನಾತ್ರಾಂ ಸುನೆಂ ವಿಶ್ಯಾಂತ್, ಪಿಡೆಶಿಡೆ ವಿಶ್ಯಾಂತ್ - ಖಿಂಚಾಯೀ ವಸ್ತು ವೆಕ್ತಿ ಸಂಗಿಂ ವಿಶ್ಯಾಂತ್ ಶಿಣ್ ನಾ, ದುರಾಂ ನಾಂತ್ - ತಿ ಜಿಣೆ ಸಾಕ್ರಾಮೆಂತಾಚೆಂ ಬೆಸಾಂವ್, ಪಾಸ್ಕಾಂಚೆಂ ಫೆಸ್ತ್. ದಿಸಾಕ್ ಅರ್ಧೆಂ ವೋರ್ ಪುಣೀ, ಶಿಣೆಚೊ ವೊಸೊ ನಾಸ್ತಾಂ, ಕೊಣಾಚೆಂ ದುರಾಂ ನಾಸ್ತಾಂ ಸಾಕ್ರಾಮೆಂತಾಂಚೆಂ ಬೆಸಾಂವ್ ಜಾಂವ್ಚೆ - ತೆ ಭಾಗಿ!



## ನಿಮಾಣೆಂ

ಆಮ್ಚಾ ಕುಟ್ಮಾಚಾ ಸಾಂದ್ಯಾಂ ಪಯ್ಲಿ ಪಮ್ಮಿ ಜಾವ್ನಾಸಾ ನಿಮಾಣೆಂ, ಪುಸುನ್ ಘಾಲ್ಲೊ ಪೊಳೊ, ಆಪುರ್ಬಾಯೆಚೆಂ ಕೋಂಬ್ಲೆ, ಮೊಗಾಚೆಂ ಮುಟ್ಟೆಂ. ಸಕ್ಡಾಂಚೆಂ ಮಾಣೆಕ್, ಪಪ್ಪಾಚೆಂ ಭಾಂಗಾರ್. ಪಪ್ಪಾಚಾ ಉಸ್ಕಾರ್ ಬಸುಂಕ್ ಹಾಕಾ ಮಾತ್, ಆವ್ಕಾಸ್. ಪಪ್ಪಾ ಸೊಪ್ಯಾರ್ ಬಸೊನ್ ಆಸ್ತಾಂ, ತಾಚೆ ಪಿಕೆ ಕೇಸ್ ಕಾಡುಂಕ್, ಘಾಮಾಳೆಂ ಮಾರುಂಕ್ ಹೆಂ ಮುಕಾರ್. ಪಪ್ಪಾಚಾ ವಾಟ್ಲೆ ಥಾವ್ನ್ ಏಕ್ ಮಾಸಾ ಕುಡ್ಲೊ ಹಾಚೊ ಹಕ್ಕಾಚೊ ವಾಂಟೊ. ತಾಣೆಂ ಪಿಯೆಂವ್ಚ್ಯಾ ಕಾಫಿಯೆಚೊ ಏಕ್ ಘೊಟ್ ಹಾಕಾ ದೀಜಾಯಿಚ್ಚ್. ನಾ ಜಾಲ್ಯಾರ್ ಹಾಚೆಂ ಮುಖಾಮಳ್ ಪುಗ್ತಾ. ಮಿಸಾಕ್ ವೆತಾನಾ ಪಪ್ಪಾನ್ ಹಾಚೊ ಹಾತ್ ಧರ್ನ್ ವಚಾಜಾಯ್ ಮ್ಹಳ್ಳೊ ಆಯ್ತಾರ್ ಸೊಂತಾಚೊ ಕಾಯ್ದೊ ಆಸಾ. ಸಾಂಜೆರ್ ಪಾಟಿಂ ಘರಾ ಯೆತಾನಾ ಪಪ್ಪಾನ್ ಖಾಂವ್ಕ್ ಹಾಡ್ಲೆಂ ಹಾಕಾ ಒಪ್ಪಿಜಾಯ್. ತೆರ್ನಾ ವೆಳಾರ್ ಪಪ್ಪಾನ್ ಸಾಂಗ್ಲೊ ನಮಾನ್ ಮರಿಯೆ ಧಾಗೀ ಪಂದ್ರಾಗೀ ಮ್ಹಣ್ ಬೊಟಾಂನಿ ಹೆಂ ಮೆಜ್ತಾ. ಫಾಂತ್ಯಾಫಾರಾರ್ ಪಪ್ಪಾಕ್ ಜಾಗವ್ನ್ ತಾಚಾ ಸಾಂಗಾತಾ ದಾಂತ್ ಘಾಸುಂಕ್ ಹಾಕಾ ಆವ್ಕಾಸ್. ಜಳಾರ್ ಚಾಬೊನ್ ಬುಬ್ಬು ಜಾಲಾ ಮ್ಹಣ್ ಪಪ್ಪಾಕ್ ಸಾಂಗೊನ್, ಪಪ್ಪಾನ್ ಥಿಂಪಿ ಪುಸುನ್ ಮಾಲಿಸ್ ಕರ್ತಾ ಮ್ಹಣಾಸರ್ ಹಾಕಾ ಸವ್ಯಾಸಾಯ್ ನಾ.

ಪಪ್ಪಕಡೆ ಉಲಯ್ತಾನಾ, ಮಮ್ಮಾ ಬಾಗ್ಲಾ ಪಾಟ್ಲ್ಯಾನ್ ರಾವ್ತಾ. ಮಾಲ್ಪಡೆಂ ಭಯ್ಣ್ ಮಮ್ಮಾ ಪಾಟ್ಲ್ಯಾನ್ ರಾವೊನ್ ಪಪ್ಪಕಡೆ ಉಲಯ್ತಾ ಜಾಲ್ಯಾರ್ ನಿಮಾಣೊ ಪೂತ್, ಪಪ್ಪಾಚಾ ಕದೆಲಾ ಪಾಟ್ಲ್ಯಾನ್ ರಾವೊನ್ ಅನುಮತಿ ವಿಚಾರ್ತಾ. ಪಿ.ಯು.ಸಿ.

ಚೊ ಪೂತ್ ಆಟ್ ಮೀಟರಾಂ ಪಯ್ಸ್ ರಾವೊನ್ ಪಪ್ಪಾಕಡ್ಚೆ ಪಯ್ಕೆ ವಿಚಾರ್ತಾ. ಪೂಣ್ ಹೆಂ ನಿಮಾಣೆಂ, ಪಮ್ಮಿ, ಪಪ್ಪಾಚಾ ಉಸ್ಕಾರ್ ಬಸೊನ್, ತಾಚ್ಯೊ ಪಿಲಿಮಿಶ್ಯೊ ಹಾಲವ್ನ್ ಆಪ್ಣಾಕ್ ಕಿತೆಂ ಜಾಯ್ ತೆಂ ಆಪ್ಣಾಯ್ತಾ. ಇತರ್ ಸಾಂದ್ಯಾಂನಿ ಕಿತೆಂ ವಿಚಾರ್ಲ್ಯಾರೀ ಹುಂಕಾರ್ಚೊ ಪಪ್ಪಾ, ಪಮ್ಮಿನ್ ಕಿತೆಂ ವಿಚಾರ್ಲ್ಯಾರೀ, ಹೂಂ ಮ್ಹಣಾಜಾಯಿಚ್ಚ್. ನಾ ಮ್ಹಣಾತ್ ಜಾಲ್ಯಾರ್ ತ್ಯಾ ದಿಸಾ ಘರಾ ಕರೆಜ್ಮಾಚೊ ಕಾಳ್. ತಾಕಾ ನಾ ಮ್ಹಣೊಂಕ್ ಪಪ್ಪಾಕ್ ತಾಂಕ್ ನಾ. ಪಪ್ಪಾಕ್ ರಾಗ್ ಯೆತಾನಾ ತಾಚೊ ರಾಗ್ ನಿವಂವ್ಚೆ ನಿವ್ಣೆಂ ಹೆಂ ನಿಮಾಣೆಂ, ಭಾವಾ-ಭಯ್ಣಿಚ್ಯೊ ಚಾಡಿಯೊ ಸಾಂಗೊನ್ ಪಪ್ಪಾಚ್ಯಾ ರಾಗಾಕ್ ವಾರೆಂ ಘಾಲ್ಚೆಂ ಆಯ್ಲೆಂ ಹೆಂಚ್. ಪಪ್ಪಾ ಕಡೆ ಸಾಂಗಾನಾಕಾ ಮ್ಹಣ್ ತಾಕಿದ್ ಆಸ್ಲ್ಯಾರೀ, ಸಾಂಜೆರ್ ಪಪ್ಪಾ ಭಿತರ್ ಸರ್ತಾನಾ, ಮಮ್ಮಾನ್ ಆಮ್ಮಾಂ ಗೋಡ್ ದೀವ್ನ್, ನಿಮಾಣ್ಯಾ ಭಾವಾನ್ ಆಪ್ಲಿ ಸ್ಲೇಟ್ ಫುಟವ್ನ್ ಮ್ಹಣ್ ವಾಂಕ್ಡೊ ಸಂದೇಶ್ ಪಾವಿತ್ ಕರ್ಚೆಂ ಹಾಣೆಂಚ್. ಜಬರ್ದಸ್ತಿ ಕರ್ಚ್ಯಾ ಪಪ್ಪಾಕ್ ಮೊವಾಳ್ ಕರುಂಕ್, ಆಂಬೊರ್ಪಿಕೊ ಕರುಂಕ್, ಹೆಂ ನಿಮಾಣೆ ಜಾಯಿಚ್ಚ್.

ನಿಮಾಣೊ ಮಾಮ್ಮಿಚೊ, ನಿಮಾಣೆಂ ಪಪ್ಪಾಚೆಂ. ಪಪ್ಪಾ ಏಕ್ ವೊರ್ ಘರಾ ನಾ ಜಾಯ್ತ್ ಜಾಲ್ಯಾರ್ ಮಾಲ್ಘಡ್ಯಾ ಪುತಾಚಿ ಸುಲ್ತಾನ್ ಗಿರಿ ವಾ ನಿಮಾಣ್ಯಾ ಪುತಾಚಿ ಜಬರ್ದಸ್ತಿ. ಪುಣ್ ಪಪ್ಪಾ ಆಯ್ಲ್ಯಾ ಉಪ್ರಾಂತ್ ಸಕ್ಕಡ್ ಘುಡಾ ಭಿತರ್ ರಿಗ್ತಾತ್, ಆನಿ ಹೆಂ ನಿಮಾಣೆಂ ಕುಟ್ಮಾಚೆಂ ಗುರ್ಕಾರ್ ಅಧ್ಯಕ್ಸ್ ಸ್ಥಾನ್ ವಹಿಸುನ್ ಘೆತಾ.

ಭಾಗಿ ತೆ ದುರ್ಬಳೆ, ತಾಂಚೆಂ ಜಾವ್ನಾಸಾ ಸರ್ಗಿಂಚೆಂ ರಾಜ್. ಕುಟ್ಮಾಂತ್ ನಿಮಾಣೆಂ, ಸರ್ಗಿಂಚಾ ರಾಜಾಂತ್ ದುರ್ಬಳೆ - ಹಾಂಚಾ ಮುಖಾಂತ್, ಸರ್ಗಿಂಚಾ ಪಪ್ಪಾ ಸರ್ಶಿಂ ವಚುಂಕ್ ಆವ್ನಾಸ್. ನಮಾನ್ ತುಕಾ ನಿಮಾಣೆಂ!



## ಸರ್ವ ಪದ್ವಿದಾರ್

ಆಮ್ಚೆ ಥಂಯ್ ರೊಂಬೊನ್ ಆಸ್ಚಾ ಹಜಾರ್ ಭ್ರಮಾಂ ಥಂಯ್ ಏಕ್ ವಿಶೇಸ್. ಭ್ರಮಾ ಮ್ಹಳ್ಳಾರ್ ಮ್ಹಜೊ ಪುಡಾರ್ ಮ್ಹಜಾಚ್ ಮುಟಿ ಭಿತರ್ ಆಸಾ ಮ್ಹಣ್ ಚಿಂತ್ಲೆಂ. ಪೂಣ್ ನಿಜಾಯ್ಕಿ ಹಿ ಸಂಗತ್ ನೀಜ್ ನ್ಹಂಯ್. ಕದ್ರಿ ಥಾವ್ನ್ ಕೊಡೆಲ್ ಸಿಟಿಬಸ್ಸಾರ್ ತಾಬಿತ್ ರಿತಿನ್ ಪಾಂವ್ಕ್, ಬಸ್ಸಾಚೊ ಡ್ರೈವರ್ ಹೊಟೆಲಾಕ್ ಗೆಲ್ಲೊಗೀ ವಾ ಗಡಂಗಾಕ್ ಪಾವ್ಲೊಗೀ ಮ್ಹಣ್ಚಾ ಸಂಗಿಚೆರ್ ಹೊಂದೊನ್ ಆಸಾ. ಆಮ್ಚೊ ಉಸ್ವಾಸ್ ತಾಚಾ ಪಾಂಯಾಂಚೆರ್ ಆನಿ ಬಸ್ಸಾಚಾ ಬ್ರೇಕಿಚೆರ್ ಆಸಾ. ಆಮ್ಚಿ ಮರ್ಯಾದ್ ಆಫಿಸಾಚಾ ಚಾಕ್ರಾಚೆರ್, ಫರ್ವಾ ಚಾಕರ್ನಿಚೆರ್, ಪರ್ಕಟಿ ಜಿಬೆಂಚಾ ನಿಯಂತ್ರಣಾಂತ್ ಆಸ್ತಾ. ಭಿತರ್ಲಿ ಪಿಶುಳ್ ಭಾಯ್ರ್ ಘಾಲುಂಕ್ ತಾಂಕಾಂ ಸಾಧ್ಯ್ ಆಸಾ. ತಾಂಕಾಂ ತೆದ್ನಾಂ ತೆದ್ನಾಂ ಧುಂಪಯ್ನಾ ಜಾಲ್ಯಾರ್, ಆಮ್ಚೊ ಅಂಗೊಟ್ಯೊ ಉಬಾರ್ ಜಾಗ್ಯಾರ್ ಸುಕೊಂಕ್ ಘಾಲ್ತಾತ್. ತರ್ ನೀಜ್ ಪದ್ವಿ, ಅಧಿಕಾರ್, ನಿಯಂತ್ರಣ್ ಕರ್ಚಿ ಸಕತ್ ಕೊಣಾಚಾ ಮುಟಿ ಭಿತರ್ ಆಸ್ತಾ? ಕೋಣ್ ಕೊನ್ಯಾಕ್ ಆಸ್ತಾಗೀ ತೊಚ್ ಸರ್ವ ಪದ್ವಿದಾರ್.

ಖಿಂಚಾಯಿ ಸಮಾಜೆಂತ್ ವಾ ಕುಟ್ಮಾಂತ್ ಪದ್ವಿ ಆಸ್ಚೆ ತೀನ್ ವರ್ಗ್ ಆಸ್ತಾತ್. ಪಯ್ಲ್ಯಾ ವರ್ಗಾಕ್ ಆಪ್ಲ್ಯಾ ಪದ್ವೆ ಪರ್ಮಾಣೆ, ಹಕ್ಕಾಚೊ ಅಧಿಕಾರ್ ಆಸ್ತಾ. ತಾಂಕಾಂ ನೇಮಕ್ ಕರ್ತಾತ್ ವಾ ತೆಲಾಯ್ತಾತ್ ವಾ ದೀಕ್ಷಾ ದಿತಾತ್. ಪುಣ್ ಹ್ಯಾ ವರ್ಗಾ ಸಕಯ್ಲೆ ಆಸ್ಚೆಕ್ ವರ್ಗ್ ಸದಾಂಚ್ ಅಧಿಕಾರ್ ಅಪ್ಣಾಂವ್ಕ್ ಒದ್ವಾಡ್ತಾ. ಪದ್ವೆಚಿ ಖೊರೊಜ್ ಆಸ್ಚೊ ವರ್ಗ್ ಹೊ. ತ್ಯಾ ದೆಕುನ್ ಚುನಾವಣ್ ಚಲಯ್ಚೆ ಪಡ್ತಾ. ಹ್ಯಾ ವರ್ಗಾಕ್ ಪದ್ವೆಕ್ ಚಡಂವ್ಚೊ ತಿಸ್ರೊ ವರ್ಗ್ ಆಸ್ತಾ. ಹೆ ಪೋಟ್ ಘಾಲ್ತಾತ್ ವಾ ಪದ್ವೆದಾರಾಂಚಾ ಕದೆಲಾಂಚಿ ಪಾಯ್ಚ್ ಕಾಂತವ್ನ್ ಪದ್ವೆದಾರ್ ನಿಸ್ರೊನ್ ಪಡೊಂಕ್ ಆವ್ಕಾಸ್ ಕರ್ತಾತ್. ಪದ್ವಿ

ಮೆಳಾಜಾಯ್ ಜಾಲ್ಯಾರ್, ಮೆಳ್‌ಲ್ಲಿ ಉರಾಜಾಯ್ ಜಾಲ್ಯಾರ್, ತಿಸ್ತ್ಯಾ ವರ್ಗಾಚಾಂಚೆ ಪಾಯ್ ಧರಿಜಾಯ್, ಪಾಟ್ ಘಾಸಿಜಾಯ್, ತಾಂಕಾಂ ಫುಲಾಂ ಮಾಳಿಜಾಯ್.

ಖಿಂಚಾಯೀ ಕುಟ್ಮಾಂತ್ ಪಾಂಚ್ ಭುರ್ಗಿಂ ಜಲ್ಮತಾ ಮ್ಹಣಾಸರ್ ಬಾಬ್ ಸರ್ವ್ ಪದ್ವೆದಾರ್, ಊಟ್ ಬಸ್ ಕರ್ಚೊ ಅಧಿಕಾರಿ. ತಾಕಾ ಪನ್ನಾಸ್ ವರ್ಸಾಂ ಜಾಲ್ಯಾ ಉಪ್ರಾಂತ್ ಆವಯ್ ಕದೆಲಾರ್ ಬಸ್ತಾ, ತೊ ಪತ್ರ್ ವಾಚ್ತಾ, ಮಾಂಯ್‌ಕಡೆ ವಿಚಾರಾ ಮ್ಹಣ್ ತೊಚ್ ಭುರ್ಗ್ಯಾಂಕಡೆ ವಿನಂತಿ ಕರ್ತಾ. ಇಸ್ಕೊಲಾಂತ್ ಸೀಟ್ ಜಾಯ್ ಜಾಲ್ಯಾರ್ ಆವಯ್ ವಚಾಜಾಯ್. ಮಹಿನ್ಯಾಚಾ ಅಖ್ರೀಕ್ ಸಾಂಬಾಳ್ ತಿಚ್ಯಾ ಹಾತಾಂತ್ ದೀಜಾಯ್.

ಬಾಬ್ ಏಕ್ ವೊರ್ ಘರಾ ನಾ ಜಾಲ್ಯಾರ್, ದುಸ್ರ್ಯಾ ವರ್ಗಾಚೊ ಮಾಲ್ಘಡೊ ಪೂತ್, ಆವಯ್ ಮೊಗಾಚೊ, ಬಾಬಾಚಿ ಪದ್ವಿ ಆಪ್ಣಾಯ್ತಾ ಆನಿ ಧಾಕ್ಟಲ್ಯಾಂಕ್ ಮಾರ್ನ್, ಬಡವ್ನ್ ಅಧಿಕಾರ್ ಚಲಯ್ತಾ. ಬಾಬಾ ಮುಕಾರ್ ಇಲಿ ಆಸ್‌ಲ್ಲೊ ಆತಾಂ ಪಿಲಿ ಜಾತಾ. ಪುಣ್ ಬಾಬ್ ಭಿತರ್ ರಿಗ್ತಚ್ ಹಾಚಿ ಸುಲ್ತಾನ್‌ಗಿರಿ ರಾವ್ತಾ ಆನಿ ಶಿಮ್ಮಿ ಪಂದಾ ಘಾಲ್ನ್ ಥಂಡ್ ಬಸ್ತಾ.

ಪುಣ್ ಕುಟ್ಮಾಂತ್ ಪದ್ವಿ ವಾಂಟುನ್ ದಿಂವ್ಚಿ ಕೊಣೆ? ನಿಮಾಣ್ಯಾ ಧುವೆನ್, ಬಾಬಾ ಧಾವ್ನ್ ಕಿತೆಂ ತರ್ ಜಾಯ್ ಜಾಲ್ಯಾರ್ ಹಾಕಾ ಪುಸ್ಲಾಯ್ಜಾಯ್. ಬೊಂಬಯ್ ಅಂಟಿಚಾ ಘರಾ ವಚೊಂಕ್ ಜಾಯ್ ಜಾಲ್ಯಾರ್, ನಿಮಾಣ್ಯಾ ಧುವೆ ಮುಕಾಂತ್ರ್ ಆವಯ್, ಬಾಬಾಕ್ ಸಂದೇಶ್ ಧಾಡ್ತಾ. ವಿಗಾರಾಕ್ ಆನಿ ಗುರ್ಕಾರಾಕ್ ಭಿಯೆನಾತ್ಲೊ ಬಾಬ್ ನಿಮಾಣ್ಯಾ ಧುವೆಚಾ ದೊಳ್ಕಾಂಚಾ ಎಕಾ ಥೆಂಬ್ಯಾಕ್ ಭಿಯೆತಾ. ಹೆಂ ಚೆಕ್ಲಿ ವೀರಪ್ಪನ್ ಕುಟ್ಮಾಕ್ ಊಟ್ ಬಸ್ ಕರ್ತಾ. ಜನಲಾಚೊ ಅಸೊರ್ ಫುಟ್‌ಲ್ಲೊ ಭಾವಾನ್ ಕ್ರಿಕೆಟ್ ಖೆಳ್‌ಲ್ಲಾ ನಿಮ್ಮಿಂ ನ್ಹಂಯ್ ಬಗಾರ್ ವಾರ್ಯಾ ನಿಮ್ಮಿಂ ಮ್ಹಣ್ ನೀಜ್‌ಫಟ್ ಬಾಬಾಕ್ ಹಾಚಿ ಮುಕಾಂತ್ರ್ ಸಾಂಗವ್ನ್, ಬಾಬಾಚೊ ರಾಗ್ ನಿವಂಚ್ಚೆ ಕಾಮ್ ಹಾಕಾ ವಹಿಸುನ್ ದಿತಾತ್. ಹೆಂ ಬಾಬಾಕಡೆ ಕುಮ್ಸಾರಾಂತ್ ಕಿತೆಂ ಸಾಂಗ್ತಾಗೀ ಮ್ಹಣ್ ಸಕ್ಡಾಂಕ್ ಭಿರಾಂತ್.

ಪದ್ವಿ ಆಸ್ಚೆ ಸಬಾರ್ ಆಸ್ತಾತ್. ಪದ್ವೆಕ್ ಆಲೆಂವ್ಚೆ ಹಜಾರ್ ಆಸೊಂಕ್ ಪುರೊ. ಪುಣ್ ಹಾಂಚಾ ಮಂಥೆಂ ಉಬಾರ್ ಮಂಣಯ್ ಮೆಳ್ಚಿ ಹ್ಯಾ ನಿಮಾಣ್ಯಾಕ್. ನಿಮಾಣ್‌ಪಣಾಚೆಂ ದೆಣೆಂ ವಿಚಿತ್ರ್! ಸರ್ವ್ ಪದ್ವಿ ತಾಚೆ ಥಂಯ್ ಆಸಾ.



## ಆಮ್ಗರ್ ಸದಾಂ ಸಮಾಧಾನ್

ಆಮ್ಗರ್ ಲಡಾಯ್ ನಾ, ಪುರ್ಪುರೆ ನಾಂತ್, ಸದಾಂ ಸಮಾಧಾನ್ ರಾಜ್ ಕರ್ತಾ.

ಹಾಂವ್ ಅಫಿಸಾ ಥಾವ್ನ್ ಪಾಟಿಂ ಯೆತಾನಾ, ಎದೊಳ್ ಲಾಗಮಾರ್ನ್ ಆಸ್‌ಲ್ಲಿಂ ಆಮ್ಚಿಂ ಭುರ್ಗಿಂ ತೇಸ್‌ ಸುರು ಕರ್ತಾತ್. ಬಾಯ್ಲ ಕುಜ್ಜಾಕ್ ವೆತಾ, ಆನಿ ಹುಸೊನಿ ಉದಾಕ್ ತಯಾರ್ ಕರ್ತಾ. ಹುಸೊನಿ ಉದಾಕ್ ಪುರಾಸಾಣ್ ಜಾವ್ನ್ ಆಯಿಲ್ಲಾ ಮ್ಹಾಕಾ ನ್ಹಾಂವ್ಕ್ ನ್ಹಂಯ್ ಬಗಾರ್ ಜೆವ್ನ್ ಉಪ್ರಾಂತ್ ಸಕ್ಕಡ್ ಆಯ್ದಾನಾಂ ಧುಂವ್ಚಿಂ ಹಾಂವೆಂ. ತ್ಯಾ ನಿಮ್ತಿಂ ಆಮ್ಗರ್ ತಕ್ರಾರ್ ನಾಂತ್, ಸರ್ವ್ ಸಮಾಧಾನ್.

ಜೆವ್ನ್ ಉಪ್ರಾಂತ್ ತೆಂ ಆನಿ ತಿಂ, ಟಿವಿ ಪಳಯ್ತಾತ್. ಹಾಂವ್ ಆಯ್ದಾನಾಂ ವಾಟ್ಲೊ ಧುವ್ನ್ ಮಾಗಿರ್ ಸೊಪ್ಯಾರ್ ಪೆಟ್ಪಾ ಆನಿ ಮಾಜ್ರಾಕಡೆ ಉಲಯ್ತಾಂ. ಹ್ಯಾ ಘರಾ ಪೆಟೊ, ಮಾಜಾರ್ ಮಾತ್, ಮ್ಹಾಕಾ ಮರ್ಯಾದ್ ದಿತಾತ್. ಆಮ್ಗರ್ ಭಾರಿಚ್ ಸಮಾಧಾನ್.

ರಾತಿಚೆಂ ಭುರ್ಗ್ಯಾಂಕ್ ಪಿಯೆಂವ್ಕ್ ಉದಾಕ್ ಜಾಯ್ ಜಾಲ್ಯಾರ್, ಭುರ್ಗ್ಯಾಂಕ್ ಉದ್ಕಾಡೆ ವಚಾಜಾಯ್ ಜಾಲ್ಯಾರ್ ಹಾಂವೆಂಚ್ ಉಟಾಜಾಯ್. ಭುರ್ಗ್ಯಾಂಕ್ ಮ್ಹಜೆ ಥಂಯ್ ಭಾರಿಚ್ ಮರ್ಯಾಸ್ ಮ್ಹಣ್ ಹಾಚೆ ನಂಜೆ.

ಮ್ಹಜೆ ಬಾಯ್ಲೆನ್ ಆಜ್ ಮ್ಹಣಾಸಾರ್ ತೆಂ ಜಾಯ್ ಹೆಂ ಜಾಯ್ ಮ್ಹಣ್ ವಿಚಾರುನಾಂ, ಮ್ಹಜೆ ತಕ್ಲಿ ಹುನ್ ಕರುಂಕ್ ನಾ. ಮ್ಹಜಾ ಬೊಲ್ಸಾಂತ್ಲೊ ಸಾಂಬಾಳ್ ತೆಂಚ್ ಕಾಡ್ನ್ ಭಿತರ್ ದವರ್ತಾ ಆನಿ ವರ್ಸಾಕ್ ಏಕ್ ಪಾವ್ಲಿಂ ಮ್ಹಾಕಾ ಸೂಟ್ ತಿಂವಯ್ತಾ. ಪಯ್ಲಾಂ ವಿಶ್ಯಾಂತ್ ತಾಚೆ ತಕ್ರಾರ್ ನಾಂತ್. ಸಕ್ಕಡ್ ಕಾಜಾರಾಂಕ್

ತಾಣಿಂಚ್ ವೆಚಿಂ. ಹಾಂವ್ ಗೆಲ್ಯಾರ್ ಪೆಟ್ಯಾಕ್ ಆನಿ ಮಾಜ್ರಾಕ್ ಖಾಂವ್ಕ್ ದೀಂವ್ಕ್ ಘರಾ ಕೊಣೇ ನಾಂತ್.

ಚಡಾವತ್ ಕುಟ್ಮಾಂನಿ ಸಕಾಳಿಂಚೆ ಪುರ್ಪುರೆ, ಶಿಣ್ ಆಸ್ತಾತ್. ಪುಣ್ ಆಮ್ಚೆಂ ಭಾಗೆವಂತ್ ಕುಟಾಮ್. ಹಾಂವೆಂಚ್ ಸಕಾಳಿಂ ಉಟೊನ್ ಕಾಫಿ ಕರ್ಚಿ, ನ್ಹಾಣ್ಯೆಂತ್ ಉದಾಕ್ ಭರ್ನ್ ಹುನ್ ಕರ್ಚೆಂ. ಹಾಂವೆಂ ಬಾಂಯ್‌ಕಡೆಚ್ ನಾಂವ್ಚೆಂ. ನಂತರ್ ಎಲಿಮೆಂಟರಿ ಪುತಾಚಾ ಶರ್ತಾಚೆ ಬುತಾಂವ್ ಹಾಂವೆಂಚ್ ಶಿಂವ್ಚೆ. ಆಮ್ಗರ್ ಭಾರಿಚ್ ಸೊಡ್‌ದೊಡ್. ಆಮಿ ಎಕಾಮೆಕಾ ಸುಧಾರ್ಸುನ್ ವರ್ತಾಂವ್.

ತ್ಯಾ ಘರ್ವಾಂನಿ ಮ್ಹಜೆಕಡೆ ಏಕ್ ದೋನ್ ಪಾವ್ಲಿಂ ವಿಚಾರ್‌ಲ್ಲೆಂ ಆಸಾ- ತುಂ ಬಾಯ್ಲೆಕ್ ಕಿತ್ಯಾಕ್ ಇತ್ಲೆಂಯ್ ಭಿಯೆತಾಯ್ ಸಾಯ್ಬಾ, ತುಂ ಮನಿಸ್‌ಗೀ ಉಂದಿರ್? ಹಾಂವೆಂಯ್ ಜಾಪ್ ದಿಲಿ- ಹಾಂವ್ ಖಂಡಿತ್ ಮನಿಸ್, ಕಿತ್ಯಾಕ್ ಮ್ಹಳ್ಯಾರ್ ಮ್ಹಜೆ ಬಾಯ್ಲೆ ಉಂದ್ರಾಂಕ್ ಭಿಯೆತಾ.

ಮ್ಹಜಾ ಬಾಯ್ಲೆಚೊ ಭಾವ್ ಆಮ್ಗರ್‌ಚ್ ವಸ್ತಿ ಕರ್ನ್ ತೀನ್ ವರ್ಸಾಂ ಥಾವ್ನ್ ಕಾಮ್ ಸೊಧ್ತಾ. ತಾಚಾ ನೆಸ್ಲಾಚೊ, ಸಿಗ್ರಟೆಚೊ ಖರ್ಚ್ ಹಾಂವೆಂಚ್ ಪಳೆಂವ್ಚೊ. ಹ್ಯಾ ವಿಶ್ಯಾಂತ್ ಬಾಯ್ಲೆನ್ ತಿಚಾ ಭಾವಾ ವಿಶ್ಯಾಂತ್ ಕೆದಿಂಚ್ ಮ್ಹಾಕಾ ದುರ್ಸಾಲ್ಲೆಂ ನಾ

ತಾಚಿ ಆವಯ್, ಮ್ಹಜೆ ಮಾಂಯ್, ಮಹಿನ್ಯಾಕ್ ಏಕ್ ಪಾವ್ಲಿಂ ಆಮ್ಗರ್ ಯೇವ್ನ್ ಪಾಟಿಂ ವೆತಾನಾ, ಮ್ಹಜಿಂ ದೋನ್ ಬನಿಯಾನಾಂ ಆನಿ ಮೆಜಾ ವಯ್ಲೆಂ ಪೆನ್ನ್, ಪೊಟ್ಟಿ ಬಾಂಧುನ್ ವ್ಹರ್ತಾ. ಚಾಲ್ತಿ ಮಾಗ್ಣಿಂ ವಾಚುಂಕ್ ತಿಣೆಂ ಮ್ಹಜೆಂಚ್ ಪೋಕ್ಲೆ ಶಿರ್ಕಾಂವ್ಚೆಂ.

ಮ್ಹಜೊ ಮಾಂವ್ ಭಾಂಗಾರ್ ಮನಿಸ್. ಆಮ್ಗರ್ ಆಯಿಲ್ಲಾ ವೆಳಾರ್ ಮ್ಹಜಿಂ ಕ್ರಿಸ್‌ಮಸಾಚೆಂ ನವೆಂ ಟೀಶರ್ತ್ ಶಿರ್ಕಾವ್ನ್ ಸೊಪ್ಯಾರ್ ಬಸ್ತಾ. ವ್ಹಡ್ ನ್ಹಂಯ್, ಆಮ್ಚೊಚ್ ನ್ಹಂಯ್‌ವೆ? ಮಾಸ್ ಆಸ್‌ಲ್ಲಾ ದಿಸಾ ಮ್ಹಜೆಂಚ್ ದಾಂತಾಂಚೆಂ ಸೆಟ್ ಘಾಲ್ನ್ ಮಾಸ್ ಚಾಬ್ತಾ ಆನಿ ಮ್ಹಾಕಾ ಪಳೆವ್ನ್ ಹಾಸ್ತಾ.

ಆಮ್ಗರ್ ಲಡಾಯ್ ನಾ, ಸದಾಂ ಸಮಾಧಾನ್.



## ಹಾತ್ ಧರುಂಕ್ ಕಾರಣಾಂ

ಮೊಗಾರ್ ಪಡೊನ್ ಕಾಜಾರ್ ಜಾಂವ್ಕ್ ಮೂಳ್ ಕಾರಣಾಂ ಆಶಿಂ ಆಸ್ತಾತ್.

ಚೆಡ್ವಾಚಿಂ ಕಾರಣಾಂ : ಕಾಜಾರ್ ಜಾಲ್ಯಾರ್ ಚೆಡ್ವಾಚಾ ಬಾಬಾನ್ ಮ್ಹಾಕಾ ಕಾಮ್ ಭಾಸಾಯ್ಲಾಂ; ಕಾಜಾರಾ ಉಪ್ರಾಂತೀ ಹಾಂವೆಂ ಪಿಯೊವ್ಣೆಂ ಬಂಧ್ ಕರಿಜಾಯ್ ಮ್ಹಣ್ ನಾ ಮ್ಹಣ್ ಚೆಡ್ವಾನ್ ಉತರ್ ದಿಲಾಂ; ಆತಾಂ ಕಾಜಾರ್ ಜಾಯ್ನಾ ಮ್ಹಣ್ ಹಾತ್ ದಿಲ್ಯಾರ್, ಪಾಯ್ ಕಾರ್ತನ್ ಹಾತಾಂತ್ ದಿತಾಂ ಮ್ಹಣ್ ಚೆಡ್ವಾಚಾ ಭಾವಾನ್ ಭೆಷ್ಪಾಯ್ಲಾಂ; ಇಲಿಪಾಷಾಣ ಕಾಣ್ಗಿತಾಂ ಮ್ಹಣ್ ಚೆಡ್ವಾನ್ ಭೆಷ್ಪಾಯ್ಲಾಂ; ತಾಚಾ ನಾಕಾಲಾಗಿಂ ಉಬ್ಜಾಲ್ಲೆಂ ಮುಂಬಾರ್ ಸೊಭಿತ್ ದಿಸ್ಲೆಂ ಆನಿ ಹಾಂವ್ ಮೊಗಾರ್ ಪಡ್ಲೊಂ; ಆಪುಣ್ ಬಾರಿಕ್ ಜಾಂವ್ಕ್ ಆನಿಕೇ ಪ್ರಯತ್ನ್ ಕರ್ತಾಂ ಮ್ಹಣ್ ಚೆಡ್ವಾನ್ ಭಾಸ್ ದಿಲ್ಯಾ; ಚೆಡ್ವಾಚೊ ಭಾವ್ ದುಬಾಯ್ ಆಸಾ ದೆಕುನ್; ಆಪುಣ್ ಮ್ಹಾತಾರಿಂ ಜಾಲಿಂ, ಘರ್ ನಿತಳ್ ಕರುಂಕ್, ಗೊರ್ವಾಂಕ್ ಬಾಂದುಂಕ್ ಕೊಣಾಕ್ ಪುಣೇ ಹಾಡ್ ಮ್ಹಣ್ ಆವಯ್ನ್ ಪುಸ್ಲಾಯ್ಲೆಂ; ತ್ಯಾ ದಿಸಾಂನಿ ಹಾಂವ್ ಟೈಟ್ ಜಾತಾಲೊಂ, ಕೋಣ್, ಕಿತೆಂ ಮ್ಹಣ್ ಕಳೊಂಕ್ ನಾ, ದೆಕುನ್ ತಾಚೆಕಡೆ ಕಾಜಾರ್ ಜಾಲೊಂ; ಆನಿ ಕಾಂಯ್ ಕರುಂಕ್ಯೀ ಜಾಯ್ನಾ, ಇಗರ್ಜ್ ಮಾತೆಚಾ ಕಾಯ್ದ್ಯಾ ಪರ್ಮಾಣೆಂ ಹ್ಯಾ ತುರ್ತು ಪರಿಸ್ಥಿತೆಂತ್ ತಿಚೊ ಹಾತ್ ತುವೆಂ ಧರಿಜಾಯ್ಚ್ ತ್ಯಾ ನಂತರ್ ಬಾಳ್ಕಾಕ್ ಪೋಲ್ ಲಾಯ್ತಾಂ ಮ್ಹಣ್ ಪಾದ್ರ್ಯಾಬಾನ್ ಸಾಂಗ್ಲೆಂ.... ಇತ್ಯಾದಿ!

ಚೆಡ್ವಾಚಿಂ ಕಾರಣಾಂ: ಹಾಂವ್ ತಾಚೆಕಡೆ ಕಾಜಾರ್ ಜಾಂವ್ಕ್ ಕಾರಣಾಂ ಮ್ಹಳ್ಳಾರ್ ತಾಚೆ ಪಿಲಿಮೀಸೆ ಆನಿ ಮಾಜ್ರಾದೊಳೆ; ತಾಚೆಕಡೆ ಹೊಂಡಾ ಬೈಕ್ ಆಸಾ; ತೊ

ಗಿಟಾರ್ ಖೆಳಾ; ತಾಚೆಂ ಆವಯ್ ಬಾಪಾಯ್ ಸರ್ಲ್ಯಾಂತ್, ಭಾವ್ ಭಯ್ಣಿಂ ಪಯ್ಸ್  
ದುಬಾಯ್ ಆಸಾತ್; ತೊ ಗಳ್ಗಾಂ ರಡೊನ್ ಮ್ಹಜಾ ಪಾಯಾಂಕ್ ಪಡ್ನ್ ಹಾತ್  
ಧರುಂಕ್ ಮಾಗ್ಚೆಂ ಪಳೆವ್ನ್ ಮ್ಹಾಕಾ ಬಿರ್ಮತ್ ದಿಸ್ಲಿ; ತಾಕಾ ಕೊಂಕ್ಣಿ ಕಳಿತ್ ನಾ,  
ಇಂಗ್ಲೀಷ್ ಮಿಡಿಯಾಮಾಚೊ; ದೋಗ್ ಭಾವ್ ಪಾದ್ರಿ, ತ್ಯಾ ದೆಕುನ್ ಮಾನೆಸ್ತ್  
ಕುಟ್ಮಾಚೊ; ಕಾಜಾರ್ ಜಾಲ್ಯಾರ್ ಮ್ಹಜೆಂ ಹಿಸ್ಪೀರಿಯಾ ಗೂಣ್ ಜಾಯ್ತ್ ಮ್ಹಣ್  
ದಾಕ್ತೆರಾನ್ ಮ್ಹಾಕಾ ಉಪಾವ್ ದಿಲೊ; ತಾಚೊ ಆಬ್ ಆನಿ ಮ್ಹಜೊ ಆಬ್  
ಕ್ಲಾಸ್‌ಮೇಟ್ ಜಾವ್ನಾಸ್‌ಲ್ಲೆ ಖಂಯ್; ಹಾಂವ್ ಕಾಜಾರ್ ಜಾಂವ್ಕ್ ಇನ್ನಾರ್ ಕೆಲ್ಲಿಂ  
ಜಾಲ್ಯಾರ್ ತಾಕಾ ರಾಗ್ ಯೆತೊ, ತೊ ತಿಕ್ಕೆ ಹೈ ವೋಲ್ಟೇಜ್ ಮನಿಸ್; ತೊ ದಾಕ್ತೆರ್,  
ಹಾಂವ್ ವೊಕ್ತಾಕ್ ವೆತಾಲಿಂ; ಸಕ್ಕಡ್ ಕಾಜಾರ್ ಜಾತಾತ್ ಮ್ಹಣ್ ಹಾಂವ್‌ಯಿ ಜಾಲಿಂ;  
ಆಮ್ಕೆರ್ ಬಿಟಿ ರುಕಾಚೆಂ ಪಾಳ್ಣೆಂ ಆಸಾ, ಕಿತ್ಯಾಕ್ ಭೆಷ್ಪೆಂಚ್ ಮಾಳ್ಕಾರ್ ದವರ್ಚೆಂ ಮ್ಹಣ್  
ಕಾಜಾರ್ ಜಾಲಿಂ...



## ಧುವೆಚಿಂ ಧಾ ಸವಾಲಾಂ

ಮಾಲ್ಪಡೆಂ ಧುವ್ ಪಮ್ಮಿ, ಪಿಯುಸಿ ಧಾವ್ನ್ ಡಿಗ್ರಿಕ್ ಪಡ್ಲಾಂ. ಹ್ಯಾ ದಿಸಾಂನಿ ಪೊಣ್ಣ್ ಫಾಲ್ಲ್ಯಾ ಸಾಸ್ವಾಬರಿ ಉಡ್ತಾ, ಉಲವ್ಲ್ಯಾಂತ್ ಚುರುಕ್ ಜಾಲಾಂ. ಆದ್ಲ್ಯಾ ಆಯ್ತಾರಾ ಮೀಸ್ ಜಾಲ್ಲೆಂಚ್ ಫರಾ ಆಯ್ಲೆಂ ಆನಿ ಸರ್ಸರಿತ್ ಸವಾಲಾಂ ವಿಚಾರ್ನ್ ಮ್ಹಜಿ ತಕ್ಲೆ ಕುಂಬು ಕೆಲಿ- ಕಾಜಾರಾ ಉಪ್ರಾಂತ್ ಸ್ತ್ರೀಯೆನ್ ಮಾತ್, ಅಲ್ಕುಂದ್ ಕಿತ್ಯಾಕ್ ಬದಲ್ ಕರಿಜಾಯ್? ಹೊಕ್ಲೆಕ್ ಮಾತ್, ಕಿತ್ಯಾಕ್ ಒಪ್ಪುನ್ ದಿಂವ್ಚೆಂ? ಹೊಕ್ಲೆನ್ ಯೀ ಹೊರೆತಾಕ್ ಕರಿಯಮಣಿ ಬಾಂಧುಂಕ್ ನಾ ಕಿತ್ಯಾಕ್? ಹೊಕ್ಲೆಕ್ ಮಾತ್, ಕಿತ್ಯಾ ಸಾಡೊ ನ್ಹೆಸಂವ್ಕ್ ಆಪವ್ನ್ ವರ್ತಾತ್, ನವ್ರ್ಯಾಕ್ ಕಿತ್ಯಾ ದಾದ್ಲೆ ಸೂಟ್ ನ್ಹೆಸಂವ್ಕ್ ಆಪವ್ನ್ ವರ್ತಾಂತ್?

ಚಲಿಯಾಂನಿ ಕಿತ್ಯಾಕ್ ಸೈಕಲ್ ಶಿಕೊಂಕ್ ನಜೊ? ಚೆಡ್ವಾಂನಿ ಲಾಗಾ ಮಾರ್ಲ್ಯಾರ್ ಪೊಕ್ರಿಪಣಾಂ ಜಾತಾತ್, ಚೆಡ್ವಾಂ ಖೆಳ್ಲ್ಯಾರ್ ಕಿತ್ಯಾಕ್ ಘೊಡೊ ಜಾತಾ? ಚೆಡ್ವಾಂಕ್ ಮಾಣ್ಣುಗಿ, ಚೆಡ್ವಾಂಕ್ ಕಿತ್ಯಾ ಮಾಣ್ಣುಗಿ ನಾ? ಭರ್ಚೆಂ, ಉಂಬಳ್ಚೆಂ, ಶಿಜಂವ್ಚೆಂ, ಶಿಂದ್ಚೆಂ, ಶಿಂವ್ಚೆಂ, ಧುಂವ್ಚೆಂ, ಪುಸ್ತೆಂ, ವಾಟ್ಚೆಂ, ರೂಡ್ಚೆಂ, ಹಾಂತುಳ್ಚೆಂ, ಪಾಂಗುರ್ಚೆಂ ಕಾಮ್ ಸ್ತ್ರೀಯಾಂಕ್ ಚ್ ಕಿತ್ಯಾಕ್ ರಿಜರ್ವ್ ಕೆಲಾಂ? ದಾದ್ಲ್ಯಾಂನಿ ಗಿಳ್ಚೆಂ ಆನಿ ಘೊಟ್ಟೆಂ ಮಾತ್, ಗೀ? 'ಚೆಡ್ವಾನ್ ಕಿತ್ಯಾ ದೋತ್-ಭಾಂಗಾರ್ ದೀಜಾಯ್? ಚೆಡ್ವಾನ್ ಕಿತ್ಯಾ ದೋತ್ ದೀಂವ್ಕ್ ನಾ?

ಕಿತ್ಯಾಕ್ ದಾದ್ಲ್ಯಾಂನಿ ಮಾತ್, ಮೀಸ್ ಸಾಂಗೈತ್? ಇಗರ್ಜ್ ಮಾತಾ ಜಾಲ್ಯಾರೀ ಹಾಂಗಾ ಅಧಿಕಾರ್ ಆಸ್ಚೆ ಸರ್ವ್ ಸಾಯ್ಬ್-ಪಾಪ್ ಸಾಯ್ಬ್, ಬಿಸ್ಪಾಸಾಯ್ಬ್.

ಕಾಡಿನಾಲ್ ಸಾಯ್ಬ್, ಮೊನಿಜಾಜೊರ್ ಸಾಯ್ಬ್, ಯಾಜಕ್ ಸಾಯ್ಬ್, ಅಲ್ತಾರ್  
ಭುರ್ಗೊ ಸಾಯ್ಬ್, ಕಿತ್ಯಾಕ್ ಸಾಯ್ಬಾಂಚೆಂಚ್ ರಾಜ್? ಸಾಯ್ಬಾಂಕ್ ಸರ್ವ್ ಆರಾಧನ್,  
ಸಾಯ್ಬಿಣೆಂಕ್ ಸರ್ವ್ ರುದಾನ್ ಗೀ? ಮಿಸಾಕ್ ಹಾಜರ್ ಜಾಂವ್ಚ್ಯಾ ಲೊಕಾಂತ್,  
ಸ್ತ್ರೀಯಾಂಚೊ ಸಂಕೊ ಚಡ್ ಜಾಲ್ಯಾರೀ ಕಿತ್ಯಾಕ್ ಪಾದ್ರ್ಯಾಂಚ್ ಆನಿ ಬ್ರದರಾಂಕ್  
ಚಡ್ ಮಾನ್? ಸಾಕ್ರಾಮೆಂತ್ ಸಾತ್ ಮ್ಹಣ್ತಾತ್? ಕೊಣಾಕ್ ಸಾತ್? ಸ್ತ್ರೀಯಾಂಕ್  
ಮೆಳ್ಚೆ ಸ ಮಾತ್? ತೆಂ ಕಿತ್ಯಾಕ್ ತಶೆಂ?

ಅಳೆ ಬಾಯೆ ಪಮ್ಮಿ, ಅಸಲಿಂ ಸವಾಲಾಂ ವಿಚಾರ್ತಾಕಾ, ಜಾಂಟ್ಯಾ ಜಾಣಾರ್ಯಾಂಕ್  
ರಾಗ್ ಯೆತಾ. ತಿ ದಾದ್ಲ್ಯಾಂಚೆ ನ್ಹಯ್, ತಾಂಚಾ ದೆವಾಚೆ ಖುಶಿ!!



## ತೆಂ ಮ್ಹಜೆಂ ಯೆಂ

ಆಮ್ಚಾ ಭಂವ್ತಣೆಂಚೊ ಲೋಕ್ ಕನ್ನಡ, ತುಳು, ಇಂಗ್ಲೀಷ್ ಉಲಯ್ತಾತ್ ಜಾಲ್ಲ್ಯಾನ್, ಆಮ್ಚಾ ಆಧೀನ್ ಆಸ್ಚೆ, ಆಮಿ ವಾಪಾರ್ಚೆ ಕೊಂಕ್ಣಿ ಸಬ್ದ, ಚಡ್ ಮ್ಹಳ್ಯಾರ್ ತೆಂಭರ್ ಮಾತ್. ತ್ಯಾ ದೆಕುನ್ 'ಈಟ್‌ರೆ ಪುತಾ' ಮ್ಹಣ್ ಕೊಂಕ್ಣಿ ವಾ 'ಆಗ್ ಸೋಜೆರರು ಗಾಳಿ ಬಿಡುತ್ತಿದ್ದರು' (ತೆದ್ನಾಂ ಸೊಜಾಮ್ ಗಾಳಿ ಸೊವ್ತಾಲೊ) ಮ್ಹಣ್ ಕಂಕಣಿ (ಕನ್ನಡ-ಕೊಂಕಣಿ) ಉಲಯ್ಜಯ್ ಪಡ್ತಾ. ಕೊಂಕ್ಣಿ ಸಬ್ದ ನಾತ್‌ಲ್ಲ್ಯಾ ಸಂದರ್ಭಾಂನಿ ಆಮಿ 'ಯೆಂ' ಮ್ಹಳ್ಳೊ ಸಬ್ದ ವಾಪಾರ್ತಾಂವ್. ಬಡ್ತಾ, ತುಂ ಫೈಲ್ ಜಾಲಾಯ್, ಶಿಕೊಂಕ್ 'ಯೆಂ' ಆಸ್ಲ್ಯಾರ್ ನೈಂವೆ? (ಬೂದ್, ತಕ್ಲಿ) ತುಕಾ ಯೆಂ ಆಸ್ಲ್ಯಾರ್ ಉಲಯ್ ಪಳೆಯಾಂ! (ಧೈರ್), ವ್ಹಯ್‌ಗೋ ಮ್ಹಜೆಂ ಯೆಂ ಖಿಯಾ ಆಸಾ? (ಶರ್ತ್ ವಾ ಇತರ್ ನೆಸಾಣ್, ಪೆನ್ಸ್, ತುವಾಲೊ, ವಾಚ್, ಬೂಕ್, ಪರ್ಸ್) ಮ್ಹಜೆಂ ಯೆಂ ಖಿಯಾ ದವರ್ಲಾಂಬಾ, ಉಡಾಸ್ ನಾ (ಮಂದಿ, ಚೈನ್, ರಿಸ್ತ್ ವಾಚ್) ದಾಕ್ಟರೊ ಬಡ ಬಡ ಕರ್ನ್ ಯೇವ್ನ್, ಮ್ಹಜೆಂ ಯೆಂ ಕೊಣೆಂಗೀ ಚೊರ್ಲಾಂ ಮ್ಹಣಾತ್ ಜಾಲ್ಯಾರ್ ತೆಂ ತಾಣೆಂಚ್ ಭಾಯ್ರ್ ಘಾಲಾಂ ಮ್ಹಣ್ ಅರ್ಥ್.

ಕಿತೆಂ ಭಾರೀ ಸಂತೊಸಾನ್ ಆಸಾಯ್ ಮ್ಹಣ್ ಅಫಿಸಾಂತ್ ವಿಚಾರ್ತಾನಾ 'ಯೆಂ ಕುಳಾರಾಕ್ ಗೆಲಾಂ' ಮ್ಹಳ್ಯಾರ್ ಕೋಂತ್ ವಾ ಪೆನ್ಸ್ ಮ್ಹಣ್ ನ್ಹಂಯ್ ಬಗಾರ್ ಪತಿಣ್ ಮ್ಹಣ್ ಸಮೋನ್ ಘೆಜಾಯ್. ಆಮ್ಚೆಂ ಯೆಂ ಸಮಾ ಆಸಾಜಾಯ್ ಮ್ಹಳ್ಯಾರ್ ಕೊಶೆಡ್ಲೆ ನಿತಳ್ ಅಸಾಜಾಯ್ ಮ್ಹಣ್ ದೇವ್ ಪ್ರಜೆನ್ ಸಮ್ಜಾಯ್. ಆಜ್ ಕಾಲ್ ಹಾತಾಂತ್ ಯೆಂ ಆಸ್ಲ್ಯಾರ್ ಮಾತ್ ಮರ್ಯಾದ್ ದಿತಾತ್ ವಾ ಸೀಟ್ ಮೆಳ್ತಾ ಮ್ಹಳ್ಯಾರ್ ಇಲ್ಲಿ

ಗುಲೆ ಆಸಾಜಾಯ್ ಮ್ಹಣ್ ಅರ್ಥ್. ಕ್ಲಾಸಿಂತ್ ಮೆಸ್ತ್ರಿನ್, ಫಾಲ್ಯಾಂ ಸಕ್ದಾಂನಿ ಯೆಂ ಹಾಡಿಜಾಯ್ ಮ್ಹಳ್ಯಾರ್, ಕಾಯ್ಲೆನ್ದಂಯ್, ಮನೆಕೆಲಸ ಬರವ್ನ್ ಹಾಡಿಜಾಯ್ ಮ್ಹಣ್ ಸಮ್ಜಾಯ್. ಕಾಜಾರಾಕ್ ಯೆಂ ಆಯಿಲ್ಲೆಂಗೀ ಮ್ಹಳ್ಯಾರ್, ಆವ್ತಾರ್ ಕರ್ಚೆಂ ತೆಂ ಮ್ಹಣ್ ಅರ್ಥ್. ಕಿತೆಂ ಕರ್ಚೆಂ ತೆಂ ಮ್ಹಜೆಂ ಯೆಂ ಮ್ಹಳ್ಯಾರ್, ಹೆ ಸರ್ವ್ ಕಷ್ಟ್, ಅನ್ವಾರಾಂ, ಮ್ಹಜೆಂ ಕರ್ಮ್, ಹಣೆಬರಾಪ್, ಪಾತ್ಕಾಂಚಿ ಪರಾಜಿತ್ ಮ್ಹಣ್ ಲೆಕಿಜಾಯ್ ಶಿವಾಯ್ ಘಲಾಣೆಂ ಚೆಡುಂ ಮ್ಹಜೆಂ ಇಷ್ಟಿಣ್ ನ್ಹಂಯ್. ತುಜಾ ತಕ್ಲೆಂತ್ ಯೆಂ ಆಸಾ ಮ್ಹಳ್ಯಾರ್ ತುಂ ಕೊಣೀ ಚೆಡ್ವಾ ವಿಶ್ಯಾಂತ್ ಚಿಂತಾಯ್ ಮ್ಹಣ್ ನ್ಹಂಯ್, ಬಗಾರ್ ತುಜಾ ತಕ್ಲೆಂತ್ ಶೆಣ್ ಆಸಾ ಮ್ಹಣ್ ಅರ್ಥ್. ರಾತಿ ಯೆಂ ಫಾಲಾಂಗೀ ಮ್ಹಳ್ಯಾರ್ ಮುಕ್ಲ್ಯಾ ಬಾಗ್ಲಾಚಿ ಖಿಳ್ ಶಿಕಾರ್ಯಾಂಗೀ ಮ್ಹಣ್ ಅರ್ಥ್ ಜಾತಾ.

ಕೋಣ್, ಕೆದ್ನಾಂ, ಖಿಂಚಾ ಸಂದರ್ಭಾರ್ ವಾಪಾರ್ತಾ ಮ್ಹಳ್ಯಾ ಸಂಗಿಚೆರ್ 'ಯೆಂ' ಸಬ್ದಾಚೊ ಅರ್ಥ್ ಹೊಂದುನ್ ಆಸಾ, ಆಮ್ಚಾ ಅಧೀನ್ ಆಸ್ಚೆ ಕೊಂಕ್ಣಿ ಸಬ್ದ್ ಶೆಂಭರ್ ಮಾತ್ರ್ ಜಾಲ್ಲ್ಯಾನ್, ಆಮ್ಚಿ ತಕ್ಲಿ ಫಡಾಫಡ್, ಭೊಗ್ಲಾಂ, ಪೊಟಾಂ ದೂಕ್, ಕಾವ್ಜೆಣಿ, ಧಾದೊಸ್ಕಾಯ್, ಪೆಲ್ಯಾಕ್ ಉಚಾರುಂಕ್ ಆಮ್ಚೆ ಧಂಯ್ ಸಬ್ದ್ ನಾಂತ್, ತ್ಯಾ ದೆಕುನ್ ಆಮಿ ಫುಸ್ಪಡ್ತಾಂವ್. ಚಡ್ ರಾಗಾನ್ ವಾ ಅತಿರೇಕ್ ಮೊಗಾನ್ ಉಲಯ್ತಾನಾ 'ಯೆಂ' ಪರತ್ ಪರತ್ ಯೆತಾ.

ಎಕಾಮೆಕಾ ಸಮ್ಜೊನ್ ಕಾಣ್ವೆಜಯ್ ಜಾಲ್ಯಾರ್ ಎಕಾಮೆಕಾನ್ ವಾಪಾರ್ಚೆಂ 'ಯೆಂ' ಕಿತೆಂ ಮ್ಹಣ್ ಆಮಿ ಸಮ್ಜಾಜಾಯ್. ಕಾಜಾರಿ ಜಿಣ್ಯೆಂತ್ ಸಾಂಗಾನಾತ್ಲೆ ಯೆಂ ಸಮ್ಜೊನ್ ಘೆಂವ್ಚಿ ಚಲಾಕಿ ನಾ ಜಾಲ್ಯಾರ್ ಭಾರೀ ಕಷ್ಟ್-ಪೆಲ್ಯಾಚೆಂ 'ಯೆಂ' ಸಮ್ಜೊನ್ ಘೆಂವ್ಚೊ ವ್ಯಕ್ತಿ ಸಮಜ್ತಾರ್, ಬುದ್ವಂತ್. ಸ್ಪಷ್ಟ್ ಸಾಂಗಾನಾತ್ಲೆಂ ಯೆಂ ಸಮ್ಜೊನ್ ಘೆಯಾ. ತುಮ್ಚೊ ಸಂಬಂಧ್ ಸುಫಳ್ ಜಾತಲೊ.



## ನಿಬಾಕ್ ಏಕ್ ನಿವ್ವೆಂ

ಕಪ್ಪಾಂತ್-ಸುಖಾಂತ್,  
ಪಿಡೆಂತ್-ಶಿಡೆಂತ್, ಹಾತ್  
ಧರ್‌ಲ್ಲೊ ಸೊಡ್ಚೊ ನಾ,  
ಸೊಡ್‌ಲ್ಲೊ ಗ್ಲಾಸ್ ಪರತ್  
ಧರ್ಮೊನಾ ಮ್ಹಣ್ ಭಾಸಾವ್ಚಿ  
ದೀವ್ನ್ ಕಾಜಾರ್ ಜಾವ್ನ್  
ದೋನ್ ವರ್ಸಾಂ  
ಉಪ್ರಾಂತ್, ಏಕ್ ಗೊಡ್



ಉಮೊ ದೀಬಾ ಮ್ಹಣ್ ತಿಚೆಲಾಗಿಂ ವಿನಂತಿ ಕರ್ತಾನಾ, ಉಮೊ ದಿಂವ್ಚಾ ಬದ್ಲಾಕ್  
ತಿಣೆಂ ದಿಲ್ಲಿ ನಿಬಾಂ ಆಶಿಂ ಆಸಾತ್ -

ಶೀ ತುಂವೆಂ ದಾಂತ್ ಘಾಸುಂನಾಂತ್, ಸಿಗ್ರೆಟಿಚಿ ಘಾಣ್ ಯೆತಾ, ಮಾಸ್ಕೆಚಿ  
ಹಿಮ್ನಾಣ್ ಯೆತಾ, ಅದ್ವೆಂತಾಂತ್ ನಾಕಾ, ಆತಾಂ ಕರೆಜ್ಮಾಚೊ ಕಾಳ್, ಆಜ್  
ಮಹಿನ್ಯಾಚೊ ಪಯ್ಲೊ ಸುಕ್ರಾರ್, ಬುದ್ವಾರ್ ನಾಕಾ, ಸೊವೆನಾಚೊ ದೀಸ್ ನಾಕಾ,  
ಬಾಳ್ಕಾಕ್ ಜಾಗ್ ಜಾತಾ. ಜನೆಲ್ ಉಗ್ತೆಂ ಆಸಾ. ಭುರ್ಗಿಂ ತಿಳ್ತಾತ್, ಬಾಗ್ಲಾಚಿ ವಿಳ್  
ತಿರ್ಕಾಂವ್ಕ್ ನಾ, ಪಯ್ಲೆಂ ತ್ಯಾ ಮಾಜ್ರಾಕ್ ಭಾಯ್ರ್ ಘಾಲ್-ಕೊಣ್‌ಯೀ ಪಳೆತಾನಾ  
ಮ್ಹಾಕಾ ಲಜ್ ದಿಸ್ತಾ, ನಾಕ್ಚೆ ದುಕ್ತಾ, ಮ್ಹಾಕಾ ದಾಂತ್ ಫಡಾಫಡ್, ತಕ್ಲಿ ಘುಂವ್ತಾ, ಶೆಳ್  
ಜಾಲ್ಯಾ. ತುಜ್ಯೊ ಪಿಲಿಮೀಸೆ ತೊಪ್ತಾತ್, ಲಿಪ್‌ಸ್ಪಿಕ್ ಪಾಡ್ ಜಾತಾ, ಸಕಾಳಿಂಚ್ ತುಜೆಂ

ಕಿತೆಂ ಆವ್ತಾರ್, ಮಿಸಾಕ್ ವೇಳ್ ಜಾಲೊ, ಕಿರ್ಮೆಂ ಲಾಗ್ತಾ, ದೂದ್ ರಾಂದ್ಲಿರ್ ಆಸಾ, ಪೊಮ್ಮಾತ್; ಅಳೆ, ಮಾಂಯ್ ತಿಳ್ತಾ.... ಇತ್ಯಾದಿ.

ಚಾರ್ ದೀಸ್ ಥಾವ್ನ್ ನಿಸ್ತಾಕ್ ಮೊಗೊಂ-ಕಿತ್ಯಾಕ್ ಮ್ಹಣ್ ವಿಚಾರ್ಲ್ಯಾರ್, ಹಿಚಿಂ ನಿಬಾಂ ಉಸಾಳ್ತಾತ್-ಕುವಾಳೊ ಬ್ಲಡ್ ಪ್ರಶರಾಕ್ ಬರೊ ನ್ಹಂಯ್, ತುಕಾ ಡಯಾಬಿಟೀಸ್ ಮೂ; ಗೊಸಾಳೆಂ ನಾಕಾ, ಭುರ್ಗ್ಯಾಂಕ್ ಕಾತಿಚಿ ಖೊರೊಜ್, ತುಕಾ ರಾತಿಚಿ ಖೊರೊಜ್, ತ್ಯಾ ದೆಕುನ್ ನಂಜಿ ದಿಂವ್ಚೆಂ ವಾಂಯ್ಕೆಂ ನಾಕಾ; ಭೆಂಡಾಂ ಮೆಳಾನಾಂತ್; ಅಲ್ಪಂದೆ ಮೊಲಾಂವ್ಕ್ ತುಜ್ಯಾ ಚಾರ್ ಕಾಸಾಂಚ್ಯಾ ಸಾಂಬಾಳಾಂತ್ ಪುರೊ ಪಡಾನಾ, ಕ್ಯಾಬೆಜ್ ವಾಯಾಕ್ ಬರಿ ನ್ಹಂಯ್, ಭುರ್ಗಿಂ ರಾತಿಂ ಆವಾಜಾಕ್ ಉಟ್ತಾತ್; ದುದಿಂ ಹಾಡುಂಕ್ ಮ್ಹಜಾ ಮಾಂವಾನ್ ಆಸ್ತಾ ಬರವ್ನ್ ದೀಂವ್ಕ್ ನಾ, ತುಜಿ ಭಾಣ್ ಪೊಟ್ಟುಳಿ ಜಿರಂವ್ಕ್ ಮೊಗೊಂ ಬರೆಂ, ತಾಂತುಂ ವಿಟಾಮಿನ್ ಪಿ ಆಸಾ.... ಇತ್ಯಾದಿ.

ಕಿತ್ಯಾಕ್ ಡಿಂಗ್ ಜಾವ್ನ್ ಆಯ್ಲಾಯ್ ಮ್ಹಣ್ ವಿಚಾರ್ಲ್ಯಾರ್, ಪತಿಚಿಂ ನಿಬಾಂ ಆಶಿಂ ಆಸ್ತಾತ್ - ಮಹಿನ್ಯಾಚಿ ಅಖೀರ್ ತಕ್ಲಿ ಹುನ್, ಇಷ್ಟಾನ್ ಒತ್ತಾಯ್ ಕೆಲಿ, ಹಾಂವ್ ರಸ್ತಾನ್ ವೆತಾನಾ, ಗಡಂಗಚಾನ್ ಆಪವ್ನ್, ಅಂಗಾರ್ ಪಡೊನ್ ಮ್ಹಳ್ಳೆ ಪರಿಂ ಮ್ಹಾಕಾ ಪೊತುನ್ ದಿಲೊ, ಆಜ್ ಮ್ಯಾನೆಜರಾಚೊ ಬರ್ಧ್ ಡೇ, ಆಜ್ ಗುರ್ಕಾರಾಚೊ ಜುಬ್ಲೆವ್; ಇಲ್ಲೆಂ ಪಿಯೆಲ್ಯಾ ವೆಳಾರ್ ತುಂ ಮಾಕಾ ಸೊಭಿತ್ ದಿಸ್ತಾಯ್, ಶೆಳ್ ಜಾಲ್ಯಾ ದೆಕುನ್ ಗಳೊ ಥಂಡ್ ಕರ್ನ್, ಕೂಡ್ ಹುನ್ ಕರ್ಯಾಂ ಮ್ಹಣ್ ಚಿಂತ್ಲೆಂ; ಗಾಂಟಿ ದೂಖ್ ಥಾಂಬಂವ್ಕ್ ಏಕ್ ಥೆಂಬೊ ಸೊಡಾ ಫಾಲ್ಡ್ ಪಿಯೆಲ್ಯಾರ್ ದೋಶ್ ನಾ ಮ್ಹಣ್ ದಾಕ್ತೆರಾನ್ ಕೊಣಾಕ್ ಗೀ ಸಾಂಗ್ಚೆಂ ಆಯ್ಕಾಲೆಂ; ಹಾಂವ್ ಘೊಳ್ತಾಂ, ಹಾಂವ್ ಪಿಯೆತಾಂ, ತುಂ ತೊಂಡ್ ಥಾಂಪ್!



## ಮೀಸ್ ಆಸ್ತೆನ್ನಾ

ಮೋಗಾಚಾ ಭಾವಾಂನೊ ಆಮಿ ಭಯ್ಲಿಂನೊ, ಮೀಸ್ ಜಾವ್ನಾಸಾ ಏಕ್ ಪವಿತ್ರ್ ಆನಿ ಸಾಮೂಹಿಕ್ ಜೆವಾಣ್. ವಾಂಟುನ್ ಜೆಂವ್ಚಾಂನಿ ಮಾತ್, ಹಾಂತುಂ ವಾಂಟೆಲಿ ಜಾವ್ತೆತ್. ಆಮ್ಚಾ ಫಿರ್ಗಜೆಚಾ ಸಾಂ. ರೀತಾಚಾ ವಾಡ್ಯಾಚಾ ಸೊಭಿನಾಮ್ಯೆಚೊ ದೋನ್ ಎಕ್ರೊ ಜಾಗೊ ಫಲಾಣ್ಯಾ ವ್ಯಕ್ತಿನ್ ಗುಳುಂ ಕೆಲಾ. ತ್ಯಾ ಕುಟ್ಮಾಚ್ಯಾ ದಿಸ್ಪೊಡ್ತ್ಯಾ ಗ್ರಾಸಾಕ್ ಫಾತರ್ ಘಾಲಾ. ತ್ಯಾ ಕುಟ್ಮಾಕ್ ನಿಸಾಚೆ ಪುಣೀ ವಿಲೆವಾರಿ ಆಮಿ ಸರ್ವಾಂನಿ ಕರಿಜಾಯ್. ನ್ಯಾಯ್ ಮೆಳ್ತಾ ಮ್ಹಣಾಸಾರ್ ಹಾಂಗಾ ಮೀಸ್ ಆಸ್ತೆನ್ನಾ.

ಮೀಸ್ ಜಾವ್ನಾಸಾ ದೆವಾಚೊ-ಮನ್ಶಾಚೊ ಆನಿ ಎಕಾಮೆಕಾಚಾ ಇಷ್ಟಾಗತಿಚೊ ಗೂಂಡ್ ಸಂಕೇತ್. ಸಾಂ. ಜುಜೆಚಾ ವಾಡ್ಯಾಂತ್ ವಸ್ತಿ ಕರ್ನ್ ಆಸ್ಚಾ ಇನಾಸಾಮಾಚಾ ಧುವೆಚೆಂ ಕಾಜಾರ್, ದೋತ್ ದೀಂವ್ಕ್ ತಾಂಕ್ ನಾ ಮ್ಹಳ್ಳ್ಯಾ ನಿಬಾ ಖಾತಿರ್ ಮೊಡ್ಲಾಂ. ಮೋಗಾಚೊ ಬಾಂಧ್ ಜಾವ್ನಾಸ್ಚೆಂ ಕಾಜಾರ್ ಪೈಶಾಂಚೊ ವಹಿವಾಟ್ ಜಾಲ್ಲ್ಯಾ ಹ್ಯಾ ಸ್ಥಿತೆಂತ್ ಮೀಸ್ ಸಾಂಗ್ಲ್ಯಾರ್ ಅರ್ಥ್ ನಾ. ಇನಾಸಾಮಾಚಾ ಧುವೆಕ್ ಕಾಜಾರ್ ಜಾತಾ ಮ್ಹಣಾಸಾರ್ ಹಾಂಗಾ ಮೀಸ್ ಆಸ್ತೆಂ ನಾ.

ಆಮ್ಚಾ ಫಿರ್ಗಜೆಚಾ ಎಕಾ ಕುಟ್ಮಾಂತ್ ಅಮಾಲಿ ಪತಿ, ಪಿಯೆವ್ನ್ ಪತಿಣೆಕ್ ಆನಿ ಭುರ್ಗ್ಯಾಂಕ್ ಮಾರ್ನ್ ತಾಂಚೆ ಜಿಣೆ ನಿಸಾಂತರ್ ಕರ್ತಾ. ಸ್ಥಿತಿ ಆಶಿ ಆಸ್ತಾಂ ಉಲ್ಲಾಸಾಚೆಂ ಆಲ್ಲೆಲೂಯಾ ಗೀತ್ ಗಾವ್ನ್ ಪಾಸ್ಕಾಂ ಮೀಸ್ ಭೆಟಂವ್ಕ್ ಮ್ಹಾಕಾ ಕಷ್ಟ್ ಮಾರ್ತಾ. ತ್ಯಾ ದೆಕುನ್, ಫಲಾಣ್ಯಾಂ ಕುಟ್ಮಾಂತ್ ಸಮಾಧಾನ್ ಸೊಗಾಸಾಯ್ ಕಿರ್ಲಾತಾ ಪರ್ಯಾಂತ್

ಆಮ್ನೋ ಕರೆಜ್ಕ್ ಮುಂದರ್ಸುನ್ ವ್ಹರ್ಯಾಂ. ಹಾಂಗಾ ಸದಾಂ ಸಕಾಳಿಂ ಆಟ್ ಪೊರಾರ್  
ಮುರ್ಸಾಚಿ ವಾಟ್ ಆಸ್ತಲಿ.

ಆಮ್ನಾ ಫಿರ್ಗ ಜೆಚಾ ಎಕಾ ಚೆಡ್ವಾ ವಿಶ್ಯಾಂತ್ ಥೊಡ್ಯಾ ಗಜೆಟ್ ಜಿಲ್ಲಾಂನಿ ಹಳ್ಳಿಕ್  
ಖಬಾರ್ ಕರ್ನ್ ತಾಚಿ ಜಿಣಿ ದೆಸ್ವಾಟ್ ಕೆಲ್ಯಾ. ತಾಣಿಂ ತ್ಯಾ ಚೆಡ್ವಾಲಾಗಿಂ ಭೊಗ್ಸಾಣೆಂ  
ಮಾಗ್ತಾ ಮ್ಹಣಾಸರ್ ಹಾಂಗಾ ನಿತ್ಯಾಧರ್ ಸಾಯ್ಬಿಣಿಚೆಂ ನೊವೆನ್ ಆಸ್ಚೆಂ ನಾ.

ಸಾಂ. ದುಮಿಂಗಾಚಾ ವಾಡ್ಯಾಂತ್ ಎಕಾ ಪುತಾನ್ ಆಪ್ಲ್ಯಾ ಪ್ರಾಯೆಸ್ತ್  
ಬಾಬಾಕ್ ಘರಾ ಥಾವ್ನ್ ಭಾಯ್ರ್ ಲೊಟುನ್ ರಸ್ತಾರ್ ಅನಾಥ್ ಕೆಲಾಂ ಮ್ಹಣ್ ಖಬಾರ್  
ಆಯ್ಲ್ಯಾ. ದೆಕುನ್ ಆಮಿ ಏಕ್ ಹಪ್ಪೋಭರ್ ಮಿಸಾ ವೆಳಾರ್ 'ಆಮ್ನಾ ಬಾಪಾ' ಮ್ಹಣ್ಚೆ  
ನಾಂವ್.

ಇಗರ್ಜೆಕ್ ಏಕ್ ಉಬಾರ್ ಘಾಂಟಿಚಿ ತೋರ್ ಜಾಯ್ ಮ್ಹಣ್ ಥೊಡ್ಯಾ  
ಮಾನೆಸ್ತಾಂನಿ ಸಲಹಾ ದಿಲ್ಯಾ. ಪೂಣ್ ಹ್ಯಾ ಫಿರ್ಗ ಜೆಚೆಂ ಬಾರಾ ಕುಟ್ಮಾಂ ಎಕಾ ಕುಡಾಚಾ  
ಗುಡ್ಸುಲಾಂತ್ ಜಿಯೆತಾತ್. ತಾಂಕಾಂ ಏಕ್ ನಳ್ಳಾಂಚೆಂ ಘರ್ ಮೆಳ್ತಾ ಪರ್ಯಾಂತ್  
ಘಾಂಟಿಚಿ ತೋರ್ ಗರ್ಜ್ ನಾ. ಆಮ್ನಾ ಚಾರ್ ಮಜ್ಬೂತ್ ಘಾಂಟಿಚಾಂಕೀ,  
ಗರೀಬಾಂಚಿ ವಳ್ವಳಿ ದೆವಾಕ್ ಪಯ್ಲೆ ಆಯ್ಕತಾತ್.

ಲಿತುರ್ಜೆ ಮ್ಹಳ್ಯಾರ್ ಆಟಿಚೊ ಕೋಲಿ ನ್ಹಂಯ್. ಇಗರ್ಜೆ ಭಿತರ್ ಸಾಂಕೇತಿಕ್  
ರಿತಿನ್ ಜಾಂವ್ಚೆಂ, ಇಗರ್ಜೆ ಭಾಯ್ರ್ ಫಿರ್ಗ ಜೆಂತ್ ರೂಪ್ ರೂಪ್ ರಿತಿನ್ ಸಂಭವ್  
ಜಾಯ್ಜಯ್.



## ಹೆಂ ಪಾತ್ಯೆಂವ್ಕ್ ಕಷ್ಟ್ ಮಾರ್ತಾ

- ಹೊರೆತ್ ಆನಿ ಹೊಕಾಲ್ ರೆಸ್ಪರಾ ದೀಸ್ ದಿಲ್ಲೊ ಶೆರ್ಮಾಂವ್ ಚೀತ್ ದೀವ್ನ್ ಆಯ್ಕಾತಾತ್.
- ದೋತ್ ನಾಕಾ, ತಾಂಕಿ ತಿಲ್ಲೆಂ ಭಾಂಗಾರ್ ಘಾಲಾ ಮ್ಹಳ್ಳೆಂ ಉತರ್, ದಾದ್ಲ್ಯಾಂನಿ ಚೆಡ್ವಾಂಚಿ ಜಿಣಿ ನಿಸಾಂತರ್ ಕರ್ಚಿ ರೀತ್ ನ್ಹಯ್ ಮ್ಹಣೊಂಕ್ ಕಷ್ಟ್ ಮಾರ್ತಾ.
- ಬಾಳ್ಯಾಕ್ ನೋವ್ ಮಹಿನೆ, ಭುರ್ಗ್ಯಾಂಕ್ ವೀಸ್ ವರ್ಸಾಂ, ಪತಿಕ್ ಪನ್ನಾಸ್ ವರ್ಸಾಂ ಸೆವಾ ಕರ್ನ್ ಹರ್ಯೆಕ್ ದೀಸ್ ಖುರ್ಸಾರ್ ಮೊರ್ಚಾ ಸ್ತ್ರೀಯಾಂಕ್ ಧೊಂಪ್ರಾ ಸಕಯ್ಲ್ ಬೂದ್ ಮ್ಹಣ್ ಪಾತ್ಯೆಂವ್ಕ್ ಕಷ್ಟ್ ಮಾರ್ತಾ.
- ಮೋಗ್ ಆಸ್ತಾಂ ರಾಗ್ ನಾ ಮ್ಹಳ್ಳೆಂ ಉತರ್, ವ್ಹಡ್ಲಿ ಪಟಾಕಿ - ಪಾತ್ಯೆಂವ್ಕ್ ಸಾಧ್ಯ್ ನಾ.
- ಆಮಿ ಎಕಾಮೆಕಾಚೊ ಕಿತ್ಲೊ ಮೋಗ್ ಕರ್ತಾಂವ್‌ಗೀ, ಪನ್ನಾಸ್ ವರ್ಸಾಂಚಾ ಕಾಜಾರಿ ಜಿಣ್ಯೆಂತ್ ಏಕ್ ಪಾವ್ಪಿಂಯಿ ಆಮಿ ಲಡಾಯ್ ಕರುಂಕ್ ನಾ - ಪಾತ್ಯೆಂವ್ಚೆಂ‌ಗೀ?
- ಕುಮ್ಸಾರ್ ಜಾಂವ್ಚಾ ವೆಕ್ತಿಚಾಕ್ ಯೀ ಕುಮ್ಸಾರ್ ಆಯ್ಕೊಂಚೊ ಚಡ್ ಭಾಗೆವಂತ್ - ಕಶೆಂ ಪಾತ್ಯೆಂವ್ಚೆಂ?
- ಯಾಜಕಾಚಿಂ ಆವಯ್ - ಬಾಪಾಯ್ ಚಾಕೀ ತಾಂಚೊ ಯಾಜಕ್ ಪೂತ್ ದೆವಾಕ್

## ಚಡ್ ಲಾಗ್ತೀ- ವ್ವಯ್ ಗೀ?

- ಅಧಿಕಾರ್ ಆನಿ ಲೆಖಾ ವರ್ತೆ ಪಯ್ತೆ ಮನ್ಯಾಕ್ ಪಾಡ್ ಕರಿನಾ - ಸೊಮ್ಮಾ ಆಮ್ಮಾಂ ಪಾವ್!
- ಪತಿಚಿ ಖುಶಿ, ದೇವಾಚಿ ಖುಶಿ - ದಾದ್ಲ್ಯಾ ಗಿರಿಚೊ ಸಂಕೇತ್!
- ಕಾಜಾರಾ ಉಪ್ರಾಂತ್ ತೊ ಪಾಡ್ ಸವಯೊ ಸಾಂಡ್ತಲೊ ಆನಿ ಬರೊ ಜಾತೊಲೊ - ಸಪ್ಲಾಂತ್ ಕೆಳಿಂ ಖಾಂವ್ಚಿ ರೀತ್
- ಸ್ತ್ರೀಯೊ ಒಡ್ಡಿಕ್ ಫಾವೊ ನ್ಹಯ್ - ಸೊಮ್ಮಾ, ಸ್ತ್ರೀ ಜಾವ್ನ್ ಆಸ್ ಲ್ಯಾ ಮರಿಯೆಚಾ ಪುತಾ, ಆಮ್ಮಾಂ ಭೊಗೊಸ್.
- ಇಂಗ್ಲೀಷ್ ಮಿಡಿಯಾಮಾಚೆ ಚಡ್ ಬುದ್ವಂತ್ - ಬುದ್ವಂತ್ ಗೀ, ಬುದ್ದುಗಿ?
- ಗರೀಬ್-ಗಿರೇಸ್ತ್ ಮ್ಹಣ್ ದೇವ್ ತಫಾವತ್ ಕರಿನಾ - ತುಜೆ ಆಸ್ತ್ ವೀಕ್, ಚಡ್ ಆಸ್ತ್ ವೀಕ್ (Poison) ಜಾವ್ನಾಸಾ.
- ರಾಜಕೀಯ್ ಪುಡಾರಿ ಲೊಕಾಚಾ ಉದರ್ಗತೆ ಖಾತಿರ್ ವಾವುರ್ತಾತ್ ಶಿವಾಯ್ ಪೊಟಾಕ್ ನ್ಹಯ್ - ಕುಂಕ್ಡಾಚಿ ಬಿರ್ಮೊತ್ ಪಾವೊನ್ ಆಮಿ ಕುಂಕ್ಡಾಂ ಪೊಸ್ತಾಂವ್ ಮ್ಹಳ್ಳ್ಯಾ ರಿತಿನ್!
- ಜಯ್ಲಾ ಭಾಯ್ರ್ ಆಸ್ಲೆ, ಜಯ್ಲಾ ಭಿತರ್ ಆಸ್ಲಲ್ಯಾಂಚಾಕೀ ಚಡ್ ಬರೆ.
- ಬರೆ ಮನಿಸ್, ಪಾತ್ಕಿ ಪುಬ್ಲಿಕಾನಾಂಚಾಕೀ ಪಯ್ಲೆಂ ಸರ್ಗಾಕ್ ಪಾವ್ತಾತ್.
- ಗರೀಬಾಂಚ್ಯಾ ಪೆಜೆಕ್ ಫಾತರ್ ಫಾಲ್ಡ್ ಕುಮ್ಮಾರ್ ಸೆವೈತ್.



## ಉಳ್ಳುಳೊ-ಉಪ್ರಾಟಿ-ಉಳ್ಳೊ

ಆಮ್ಮಾ ಪುತಾಂಚಿ ವಾಡಾವಳ್ ಆಶಿ ಆಸ್ತಾ :

ಪೊಮ್ಮೊ ಭಿಕಾಣ್ :- ಪೊಮ್ಮೊ ಪಡೊನ್ಂಚ್ ಚುಳ್ಳಾ ಕರ್ನ್ ಪೊಮ್ಮುಂಚೊ ಪೊಮ್ಮೊ ಭಿಕಾಣ್. ಎಕಾ ಕುಶಿನ್ ಖಾತಾ, ಆನ್ಯೇಕ್ ಕುಶಿನ್ ಪೊಮ್ಮೊನ್ಂಚ್ ಆಸ್ತಾ. ವಯ್ರ ಉಕಲ್ತಾನಾ ಹಾಸ್ತಾ, ಸಕಯ್ಲ್ ಪಾಳ್ವಾಕ್ ದೆಂವಯ್ಲ್ಯಾರ್ ಕಿಕ್ರಾಟ್ಯೊ ಮಾರ್ತಾ. ಚುಳ್ಳಾ ಕರುನ್ ಅಂಗಾಕ್ ಸಾರೊವ್ನ್ ಬೆಂ ಬೆಂ ಕರ್ನ್ ಬೇಂಡ್ ಫುಂಕ್ತಾ. ನಿಶ್ಚಿಂತ್ ಪ್ರಾಯ್ ಹಿ ಜಾವ್ನಾಸಾ.

ಉಳ್ಳುಳೊ :-

ಚವ್ತಾ ಕ್ಲಾಸಿ ಥಾವ್ನ್ ಆಟ್ಯಾ ಕ್ಲಾಸಿ ಮ್ಹಣಾಸರ್. ಹಾಣೆಂ ಥಂಡ್ ಬಸ್ಚೆಂ ನಿದೆಂತ್ ಮಾತ್. ದಿಸಾಕ್ ದೋನ್ ಸ್ಲೇಟಿ ಆನಿ ದೋನ್ ಗ್ಲಾಸ್ ಪುಟಯ್ಚಾಂ ಜಾಲ್ಯಾರ್ ಹಾಕಾ ನೀದ್ ನಾ. ಹಾತ್ ಆನಿ ಪಾಟ್ ಖೊರ್ಜುಂಚಿ ಪ್ರಾಯ್ ಹಿ, ಚಡ್ಡೆಕ್ ಬುತಾಂವ್ ನಾ ಜಾಲ್ಯಾರ್ ಯೀ ಶರ್ತಾಚೆ ಇಸ್ತಿ ಖಡಕ್ ಆಸಾಜಾಯ್. ಆಟ್ ಪೊಳೆ ಖಾವ್ನ್ ಆನಿ ದೋನ್ ಪೊಳ್ಳಾಂಕ್ ರಾಕ್ಚೊ ಗಿರಾಯ್ಕ್. ಪಾವ್ನಾ ಕಾಳಾರ್ ಹಾಚೆ ಸತ್ರಿ ಉಬೊನ್ ವೆತಾ, ಬೂಕ್ ಆಪ್ಲೆಸ್ತಕಿಂ ಮಾಯಾಗ್ ಜಾತಾತ್. ಹಾಕಾ ಇಗರ್ಜ್ ಆನಿ ಖೆಳಾ ಮೈದಾನ್ ಎಕ್ ಚ್.

ಉಪ್ರಾಳಿ :-

ಮೆಟ್ರಿಕಾಚೊ ಚಾಬ್ಕುರೊ. ಹಾಚೆಕಡೆ ಉಲಂವ್ಕ್ ಉಪಾವ್ ನಾ. ಭಾವಾ- ಭಯ್ಣಿಕಡೆ ಸದಾಂ ಲಡಾಯ್. ತೊಂಡಾಂತ್

ಚುಂಯಿಂಗಮ್ ನಾ ಜಾಲ್ಯಾರ್ ದಾಂತ್ ಆನಿ ದಂತ್ ದೂಕ್ ಸುರು ಜಾತಾ. ಕ್ರಿಕೆಟ್ ಹಾಕಾ ಜೀವ್. ಸಕಾಳಿಂ ಉಟ್ಟಿಂ, ರಾತಿಂ ಶಿಕ್ಷಿಂ ಮ್ಹಳ್ಯಾರ್ ಹಾಕಾ ಪುಲ್ಗತ್. ಪರೀಕ್ಷೆಚಾ ಆದ್ಲ್ಯಾ ದಿಸಾ ಹಾಕಾ ಭಾರಿಚ್ ತಾಪ್.

ಉಳ್ಳೊ:-

ಕೊಲೆಜಿಕ್ ವೆಚೊ, ರಾಪಾಟ್ ವ್ಯಕ್ತಿ, ಕುಟ್ಮಾಚೊ ಸಿಟಿಬಸ್ಸ್, ಮ್ಹಳ್ಯಾರ್ ತಾಣೆಂ ಚಡಾವತ್ ಸಿಟಿಂತ್‌ಚ್ ಆಸ್ಚೆಂ, ಜೆವ್ಣಾಕ್ ಹಾಜರ್, ಆಪ್ಲ್ಯಾ ಭಯ್ಣಿಕಡೆ ಸೊಡ್ನ್ ಹೆರ್ ಸಕ್ಪಾಂಕಡೆ ವೊರಾಂಗಟ್ಲ್ಯಾನ್ ಉಲಯ್ತಾ. ಕೊಲೆಜಿಚಾ ವಾತಾವರಣಾ ಪರ್ಮಾಣೆಂ ಕೇಸ್ ಲಾಂಬ್ ಸೊಡ್ತಾ ಯಾ ತಕ್ಲಿ ತಾಸ್ತಾ. ಉಳ್ಳೊ, ಶರ್ಟಾಚೆ ಬುತಾಂವ್ ಘಾಲಿನಾ. ಹಾಚೆ ಹಾತ್ ಮುಸಾ ತೆದ್ನಾ ಮಿಶ್ಯಾಂಚೆರ್. ಉಳ್ಳೆಂ ಉಲಯ್, ಉಳ್ಳೆಂ ಕರ್ - ಈಷ್ಟ್ ತುಕಾ ಮೆಚ್ವಾತಲೆ - ಮ್ಹಳ್ಳೊ ಹಾಚೊ ಮಂದಾಮೆಂತ್. ಹಾಚಾ ಕುಡಾಂತ್ ಸದಾಂ ಸೊರ್ಮುಣ್. ಹಾತಾಂತ್ ಏಕ್ ಬೂಕ್, ಬುಕಾಂತ್ ಚಾರ್ ಪಿಂತುರಾಂ.

ಗೋಸ್ಪರಿ:-

ಕೊಲೆಜ್ ಜಾವ್ನ್ ಕಾಜಾರ್ ಜಾತಾ ಪರ್ಯಾಂತ್. ಬಾಬಾಚೆ ಬೂದ್‌ಬಾಳ್ ನಾಕಾ, ತಾಚೆ ಪಯ್ಲೆ ಜಾಯ್. ಲಜ್ ನಾ, ಸಕಾಳಿಂ ಧಾ ವೊರಾಂ ಮ್ಹಣಾಸರ್ ನೀದ್, ಸಾಂಜೆರ್ ದೊರ್ಯಾರ್ ಬಸೊನ್ ತ್ಯಾ ಘರ್ಚ್ಯಾ ಗೋಸ್ಪರಿ ಕಡೆ ಉಲವ್ಣೆಂ. ತೆರ್ಸಾ ವೆಳಾರ್ ನ್ಹಾಂವ್ಕ್ ವೆತಾ, ನಾಂ ತರ್ ಪರಾರಿ ಜಾತಾ. ಶಿಳೊಣ್ಯೊ ಮಾರುಂಕ್ ಆನಿಂ ಕುಚ್‌ಕುಚ್ ಹೋತಾ ಹೇ ಮ್ಹಣೊಂಕ್ ಮಾತ್, ಹಾಚೆಂ ತೋಂಡ್ ಸುಟ್ತಾ.

ಗಾಡುಂ:-

ಕಾಜಾರ್ ಜಾಲ್ಯಾ ಉಪ್ರಾಂತ್ ವಿಧೇಯ್ ಜಾಂವ್ಚಿ ಪ್ರಾಯ್ - ಘೊಡೊ ಗಾಡುಂ ಜಾಲ್ಲ್ಯಾ ರಿತಿನ್.

ಉದಾರಿ:-

ಪನ್ನಾಸ್ ವರ್ಸಾಂ, ಉಡ್ಕಾಣಾಂ ಮಾರ್ನ್ ಆತಾಂ ಉದಾರಿ ಜಾಂವ್ಚಿ ಪ್ರಾಯ್. ಉದಾರೊ ಪಡ್ತಾ ಮ್ಹಣಾಸರ್ ಮಾಗ್ಣೆಂ ವೊರೆಸಾಂವ್ ಚಡ್ತಾ ಆನಿಂ ವಾಡ್ತಾ.



## ಉತ್ರಾಂ-ಉಲವ್ಣಂ

ಜಿಬೆಂತ್ ಉಲಂವ್ಣಂ : ಜಿಬೆಚೆಂ ಪ್ರಮುಖ್ ಕಾಮ್ ಉಲಂವ್ಣಂ ಸ್ವಂಯ್ ಬಗಾರ್ ಲೆಂವ್ಣಂ. ಆಮ್ಚೆ ಲಾಗಿಲೆ ಸೈರೆ, ಮನ್ಜಾತಿ ಉಲಯ್ನಾಂತ್, ಲೆಂವ್ಣಾತ್. ತಶೆಂಚ್ ಮನಿಸ್‌ಯಿ ಥೊಡೆ ಪಾವ್ಲಿಂ ರಗತ್ ಯೆತಾ ಮ್ಹಣಾಸರ್ ಲೆಂವ್ಣಾ. ನಿಜಾಯ್ಕಿ ಜಿಬೆಂತ್ ಉಲಂವ್ಣಂ ಭಾರಿಚ್ ಆಪ್ರೂಪ್. ತಸಲೆಂ ಉಲವ್ಣಂ, ಜೀಬ್ ಲಾಂಬ್‌ಗೀ, ಜೀಬ್ ಉಳ್ವಳ್ವಾಗೀ, ಜೀಬ್ ತಲ್ವಾರ್‌ಗೀ, ಜೀಬ್ ಜಿರ್ಗಿಮಿಸಾಂಗ್‌ಗೀ ಮ್ಹಳ್ಳ್ಯಾ ಸಂಗಿಚೆರ್ ಹೊಂದೊನ್ ಆಸಾ.

ನಾಕಾಂತ್ ಉಲಂವ್ಣಂ : ಬೆಂಕಾಂತ್ ಪಯ್ಕೆ ಚಡ್ತಾನಾ, ಗಳ್ಯಾಂತ್ ಭಾಂಗಾರ್ ಉಮ್ಕಳ್ತಾನಾ, ತಾಚಾ ಜಡಾಯೆಕ್, ನಾಕಾಂತ್ ಉಲವ್ಣಂ ಸುರು ಜಾತಾ. ನಾಕ್ ಪುಲ್ತಾ, ಆಮ್ಸಾಣ್ ಚಡ್ತಾ ಆನಿ ನಾಕಾಂತ್ ಉಲಂವ್ಣಂ ಪ್ರಾರಂಭ್ ಜಾತಾ. ನಾಕಾಂತ್ ಉಲಂವ್ಣೆ, ಧರ್ನಿರ್ ಚಲನಾಂತ್. ಹಾಂಕಾಂ ಸೈರ್ಯಾಂಚೊ ಉಡಾಸ್ ಉಣೊಂ. ಅಧಿಕಾರಿ, ಗಿರೇಸ್ತ್ ಸಾಮಾನ್ಯ ಲೊಕಾಕಡೆ ನಾಕಾಂತ್ ಉಲಯ್ತಾತ್.

ಕಾನಾಂತ್ ಉಲಂವ್ಣಂ : ಕಾಳಿಜ್ ಪುಲ್ತಾನಾ, ಮೋಗ್ ಪುಗ್ತಾನಾ, ಘಟ್ತ್ ಉಲವ್ಣಂ ಉಣೆಂ ಜಾವ್ನ್, ಸೊಭಿತ್ ಭೊಗ್ಲಾಂ ಕಾನಾಂತ್ ಉಚಾರ್ನ್.

ಸಾಂಗ್ಲಿಂ ಲಿತುರ್ಜಿ ಪ್ರಾರಂಭ್ ಜಾತಾತ್. ಲಾಗ್ಲಿಂ ಬಸೊನ್  
ರಂಗೀನ್ ತಾಳ್ಯಾನ್ ಕಾನಾಂತ್ ಪುಸ್ತುಸ್ತೆಂ ಮ್ಹಳ್ಯಾರ್ ಮೋಗ್  
ಕಿರ್ಲಾಲಾ ಮ್ಹಣ್ ಅರ್ಥ್. ಹಾಂಗಾ ಉತ್ರಾಂ ಚಡ್  
ಆಸಾನಾಂತ್ ಬಗಾರ್ ಗೊಡ್ಸಾಣೆಚಿಂ ಚಾರ್ ಮಂತ್ರಾಂ,  
ಚಾರ್ ಕುತಂತ್ರಾಂ. ಅಳೆಬಾ, ಪಳೆಬಾ, ಚುಂಯ್ ಗಾಮ್  
ದೀಬಾ ಮ್ಹಳ್ಳಿಂ ಉತ್ರಾಂ, ಹ್ಯಾ ಸ್ಥಿತೆಂತ್ ಚಡ್ ವಾಪಾರ್ತಾತ್.


ವಾರ್ಯಾರ್ ಉಲಂವ್ಚೆಂ : ಕಸೊ ಆಸಾಯ್, ಭಲಾಯ್ಕಿ ಕಶಿ? ತುಮ್ಮಾ ಗಾಂವಾಂತ್  
ಪಾವ್ನ್ ಆಯ್ಲಾಗೀ? ವಸ್ತು ಭಾರೀ ಮ್ಹಾರೋಗ್, ಆಮ್ಚೆ  
ಮಾರೋಗ್ ಕೊಸ್ಲ್ಯಾ ಗಾದ್ಯಾಬರಿ ಜಾಲ್ಯಾತ್ - ಇತ್ಯಾದಿ  
ಉತ್ರಾಂ ವಾರ್ಯಾರ್ ಉಲಂವ್ಚಿ ರೀತ್. ಹ್ಯಾ ಸವಾಲಾಂಕ್  
ಜವಾಬ್ ದಿಂವ್ಚೊ ಪಿಸೊ. ಕುವಾಳೆ ಕಾತರ್ಚೊ ವಾರ್ಯಾರ್  
ಉಲಂವ್ಚಾ ವರ್ಗಾಕ್ ಸೆರ್ವಾತಾ. ಹಾಂಗಾ ಉಲಂವ್ಚೊ ಆನಿ  
ಆಯ್ಕೊಂಚೊ - ದೋನ್ ಯೀ ಪಾಡ್ತಿಂಚಿ ವಾರ್ಯಾರ್ ಚ್  
ಆಸ್ತಾತ್, ಸಂದೇಶ್ ಪಾವ್ತಾಗೀ ಮ್ಹಣ್ ಗಣ್ಣೆ ಕರಿನಾಂತ್.

ಕಾಳ್ಜಾಂತ್ ಉಲಂವ್ಚೆಂ : ಹಾಂಗಾ ಉಲಂವ್ಚೆಂ ಉಣೆಂ, ಕಾರ್ಯಾಳ್ ಮೋಗ್ ಚಡ್.  
ಆಶೆಂ ಉಲಯಿಲ್ಲಾಂನಿ ಜಿತ್ಲೆಮನಿಂತ್ ರಗತ್ ಘಾಮೆಂವ್ಕ್  
ಆಸಾ. ಬಾಪಾ ತಾಂಕಾಂ ಭೊಗ್ತಿ ಮ್ಹಣ್ ಉದ್ಗಾರ್ ಕರ್ನ್ ಚ್  
ಖುರ್ಸಾರ್ ಉಮ್ಮಾಳುಂಕ್ ಆಸಾ.



## ಪಾರಿ ಪಾಟ್ಲ್ಯಾನ್ ಧಾಂವ್ಚೆಂ

ಆಮ್ಚಾ ಭುರ್ಗ್ಯಾಪಣಾರ್ ಖೆಳ್‌ಲ್ಲ್ಯಾ ಸಬಾರ್ ಮಿಶಾಲಾಯೆಚಾ ಖೆಳಾಂ ಪಯ್ಕಿ 'ಪಾರಿ ಪಾಟ್ಲ್ಯಾನ್ ಧಾಂವ್ಚೆಂ' ತಮಾಸೊ ಪ್ರಮುಖ್ ಜಾವ್ನಾಸಾ. ಅಂಬೊ ಖಾವ್ನ್, ಪಾರ್ ಲೆಂವೊನ್ ಜಾಲ್ಯಾ ಉಪ್ರಾಂತ್, ಲಾಗಿಂ ಆಸ್ಚಾ ಇಷ್ಟಾಚೆಂ ನಾಂವ್ ಉಚಾರ್ನ್, ತೊ 'ಹೂಂ' ಮ್ಹಣ್ ಜವಾಬ್ ದೀತ್ ಜಾಲ್ಯಾರ್, ಹಾತಾಂತ್ಲಿ ಪಾರ್ ಪಯ್ಸ್ ಉಡವ್ನ್ 'ಪಾರಿ ಪಾಟ್ಲ್ಯಾನ್ ಧಾಂವ್' ಮ್ಹಣ್ ತಮಾಷೆ ಕರ್ನ್ ಪೋಟ್‌ಭರ್ ಹಾಸೊಂಕ್ ಆಸಾ. ಎಕಾದಾವೆಳಾ, ತೊ 'ಹೂಂ' ಮ್ಹಣೊಂಕ್ ಇನ್ನಾರ್ ಕರಿತ್ ಜಾಲ್ಯಾರ್, ಖೆಳ್ ಪುಸ್ಕು ಜಾತಾ. ಹ್ಯಾ ತಮಾಷ್ಯಾಂಕ್ 'ತುಜೆ ಬಾಯ್ಲೆಕ್ ವಿಕುನ್ ಸಾಂಬಾಳ್ ದೀ' ಮ್ಹಣ್ ಖಡಕ್ ಜಾಪ್ ದಿವ್ಪೆತ್.



ಹ್ಯಾ ಭುರ್ಗ್ಯಾಪಣಾಚಾ ಖೆಳಾಕ್, ಸಾಮಾಜಿಕ್ ಆನಿ ಸಾರ್ವಕಾಲಿಕ್ ಗುಂಡ್ ಅರ್ಥ್ ಆಸಾ. ಅಂಬೊ ಮಾಸಾಳ್ ಆನಿ ರುಚೀಕ್, ಅಂಬ್ಯಾಚೆ ಪಾರ್ ಪಾರ್ಪೊಳ್ ಆನಿ ಚಪ್ಪೆ. ಪಾರಿಕ್ ರುಚ್ ನಾ, ಅರ್ಥ್ ನಾ, ಪಾರ್ ಫಳಾಧೀಕ್ ನ್ಹಂಯ್. ಪಾರಿ ಪಾಟ್ಲ್ಯಾನ್ ಧಾಂವ್ಚೆಂ ಮ್ಹಳ್ಯಾರ್ ಅರ್ಥ್ ನಾತ್‌ಲ್ಲಿ ಕಾಮಾಂ ಕರ್ಚೆಂ, ಎಂಕು ಪಣಂಬೂರ್ ಗೆಲ್ಲಾ

ರಿತಿನ ಜೆಣೆ ಸಾರ್ಚಿ. ಬಾಯ್ಲೆಕ್ ವಿಕುನ್ ಸಾಂಬಾಳ್ ದೀ-ಮ್ಹಳ್ಳಾರ್ ಎಕ್ಸುರ್ಯಾ ಜೆಣೆಯೆಕ್ ಅರ್ಥ್ ದಿಂವ್ಚಿ, ಸೊಗಸಾಯ್ ದಿಂವ್ಚಿ, ಜೆಣೆ ಫಳಾದಿಕ್ ಕರ್ಚೆ, ಸಂತಾನ್ ವಾಡಂವ್ಚ್, ಕುಟಾಮ್ ವಾಗಂವ್ಚ್ ಕಾರಣ್ ಜಾಂವ್ಚಿ ವ್ಯಕ್ತಿ ಬಾಯ್ಲೆ. ಹಾಂವೆಂ ಪಾರಿ ಪಾಟ್ಲ್ಯಾನ್ ಧಾಂವೊನ್ ಅನರ್ಥ್ ಕಾಮ್ ಕರಿಜಾಯ್ ಜಾಲ್ಯಾರ್ ತುಂಯೊ ಬಾಯ್ಲೆಕ್ ವಿಕುನ್ ಅನರ್ಥ್ ಕಾಮ್ ಕರ್ ಮ್ಹಳ್ಳೊ ಹಾಚೊ ಗುಂಡ್ ಅರ್ಥ್.

ಫಳ್ ಖಾಯ್ನಾಕಾತ್, ಮತಿಕ್ ಕೀಡ್ ಲಾಗ್ತಾ ಮ್ಹಣ್ ಫರ್ಮಾಣ್ ದೀವ್ಚ್, ದೇವ್ ತೆವ್ಚಿನ್ ಗೆಲ್ಲೊಚ್ ಆದಾಂವ್-ಎವೆನ್ ತೆಂಕ್ಡಿ ಹಾಡ್ಚ್ ಫಳ್ ಝಡವ್ಚ್ ಖಾವ್ಚ್, ಆಮ್ಕಾಂ, ತಾಂಚ್ಯಾ ವಿಂಚ್ನಾರ್ ಕುಳಿಯೆಚಾ ಸರ್ವ್ ಸಾಂದ್ಯಾಂಕ್, ಪಾರಿ ಪಾಟ್ಲ್ಯಾನ್ ಧಾಂವ್ಡಾಯ್ಲೆಂ. ದೆಕುನ್ ಆಜೂನೀ ಆಮಿ ಸಬಾರ್ ಜಣ್ ಪಾರಿಂ ಪಾಟ್ಲ್ಯಾನ್ ಧಾಂವೊನ್ಂಚ್ ಆಸಾಂವ್. ಆಮ್ಚಿಂ ಸಬಾರ್ ಯೋಜನಾಂ, ಸಪ್ಣಾಂ, ಆಶಾ, ಕಾರ್ಯಾಂ. ಸರ್ವ್ ಪಾರಿಂ ಪಾಟ್ಲ್ಯಾನ್ ಧಾಂವ್ಚೆಂ ಕಾರ್ಯಕ್ರಮ್. ಚರಿತ್ರಂತ್ ದಿಸೊನ್ ಯೆಂವ್ಚೆ ಸಬಾರ್ ರಾಯ್ ಆನಿ ಕಾರ್ಬಾರಿ, ಅಧಿಕಾರಾಚಾ, ಕೀರ್ತಿಚಾ ಪಾರಿಂ ಪಾಟ್ಲ್ಯಾನ್ ಧಾಂವೊನ್ ಪಾಯ್ ಕುಸ್ಕೊನ್ ಫೊಂಡಾಂತ್ ಪಡ್ಲೆ. ವ್ಹಡ್ ಉದ್ಯೋಗ್, ಚುಮ್ಮಾ ಚುಮ್ಮಾ ವೊಕಾಲ್, ಮಜ್ಬೂತ್ ಏಕ್ ಬಂಗ್ಲೊ, ದೊಗಾಂ ಭುರ್ಗಿಂ, ಏಕ್ ಕಾರ್, ದೋನ್ ಪೆಟಿ, ಏಕ್ ಮಾಜಾರ್ ಆಸ್ಲ್ಯಾರ್ ಸರ್ಗಿಂ ಸುಖ್ ಗ್ಯಾರಂಟಿ ಮ್ಹಣ್ ಚಿಂತ್ಲೆಂ ಪಾರಿ ಪಾಟ್ಲ್ಯಾನ್ ಧಾಂವ್ಚೆಂ ಗಿರಾಯ್ಕ್.

ಪಾರಿಂ ಪಾಟ್ಲ್ಯಾನ್ ಧಾಂವ್ಚೆಂ ಅನರ್ಥ್ ಕಾರ್ಯಂ ಮ್ಹಣ್ ಸಮ್ಜಣಿ ದೀಂವ್ಚ್ ಜೆಜು ವೊಪಾರಿಂನಿ ಉಲಯ್ಲೊ. ಪಾರಿಂ ಪಾಟ್ಲ್ಯಾನ್ ಧಾಂವ್ಚೆಂ ಪಿಶೆಂಪಣ್ ಮ್ಹಣ್ ದಾಕ್ಲೊ ದಿಂವ್ಚೊ ವೆಕ್ತಿ ಏಕ್ ವೊಪಾರ್ ಚ್ ಜಾತಾ. ಪಾರಿಂ ಪಾಟ್ಲ್ಯಾನ್ ಧಾಂವ್ಚೆಂ ಬಂಧ್ ಕರಾ. ಖುರ್ಸಾ ಚಿ ವಾಟ್ ಧರಾ, ಸೊಗಸಾಯೆಚಿ ಜೆಣಿ ವಾಪಾರಾ ಮ್ಹಳ್ಳ್ಯಾ ಗಿರಾಯ್ಕಾಕ್ ಆಮಿ ಧರ್ನ್ ಖುರ್ಸಾರ್ ಮಾರ್ಲೊ. ಕಿತ್ಯಾಕ್? ಆಮಿ ಸರ್ವ್ ಪಾರಿ ಪಾಟ್ಲ್ಯಾನ್ ಧಾಂವ್ಯಾಂ! ಆಮಿ ಕೆಪ್ಪೆ ಗೊಸ್ಪಾರಿ!



## ಕಾಕುಳ್ಳ - ಶಿರೋತಿ

ಸಬ್ಬಾಂಕ್ ಸಕತ್ ಆಸಾ, ಮೊಗಾಚಿ ಊಬ್ ಆನಿ ಉರ್ಬಾ ಉಬ್ಜಂವ್ಕ್, ರಾಗ್ ಆನಿ ದೂಕ್ ಹಾಡುಂಕ್, ದಾಗ್ ದೀಂವ್ಕ್, ವಾದ್-ವಿವಾದ್ ಆಸಾ ಕರುಂಕ್ ಆನಿ ಸಂಪಾದಕಾಕ್ ಪತ್ರಾಂ ಬರಯಿಲೆಂ ಕರುಂಕ್. ಆಮಿ ಮಾಗ್ಣ್ಯಾಂತ್ ವಾಪಾರ್ಚೆ ಆನಿ ಸೆರ್ಮಾಂವಾಂನಿ ಪರತ್ ಪರತ್ ಆಯ್ಕೊಂಚೆ ದೋನ್ ಸಬ್ಬ್, ಹಾಂಚೊ ಮೂಳ್ ಆನಿ ಗೂಂಡ್ ಅರ್ಥ್ ಮೂಳ್ ಸೊಡವ್ನ್ ಪಳವ್ಯಾಂ.

‘ಕಾಕುಳ್ಳ ಕರ್’ ಮ್ಹಣ್ ಮಾಗ್ತಾನಾ ಆಮ್ಚಾ ಮತಿಂತ್ ಉಬ್ಜೊಂಚಿಂ ಸಿಂತುರಾಂ ಕಸಲಿಂ? ರಾಯ್ ಶಿಯಾಸಣಾರ್ ಬಸ್ಲಾ. ದೊಳೆ ವಾಟಾರ್ತಾ. ದಾಂತ್ ಚಾಬ್ತಾ ಆನಿ ಆಮಿ ಪಾತ್ಕಿತಾಚಾ ಮುಕಾರ್ ಸರ್ಪಡೊನ್, ದಮ್ಮಯ್ಯಾ ಘಾಲ್ತ್, ಆಮಿ ಕಾಯಿಂಚ್ ಫಾವೊ ನ್ಹಂಯ್ ತರೀ, ಆಮಿ ಕಾಕುಳ್ಳ ಕರ್, ಯೆಮ್ಕೊಂಡಾಚ್ಯಾ ಉಜ್ಯಾಂತ್ಲೊ ಆಮ್ಕಾಂ ನಿವಾರ್ ಮ್ಹಣ್ ರಾಗಿಷ್ಟ್ ದೆವಾಕ್ ಕಶೆಂಯಿ ಸಮಾಧಾನ್ ಕರುಂಕ್ ಪ್ರಯತ್ನ ಕರ್ತಾಂವ್. ಪುಣ್ ‘ಕಾಕುಳ್ಳ’ ಸಬ್ಬಾಚೊ ಮೂಳ್ ಅರ್ಥ್ ಆನಿ ಕ್ರಿಸ್ತಾಂವ್ ಅರ್ಥ್ ದುಸ್ರೊಚ್ಚ್. ಕನ್ನಡ ಸಬ್ಬ್ ‘ಕಕ್ಕುಲಿತೆ’, ಕೊಂಕ್ಣೆಂತ್ ಕಾಕುಳ್ಳ ಜಾಲಾ. ಹ್ಯಾ ಅರ್ಥ್ ಪ್ರಕಾರ್ ಕಾಕುಳ್ಳ ಮ್ಹಳ್ಯಾರ್ ಮಮ್ಮಿನ್ ಆಪ್ಲ್ಯಾ ಬಾಳ್ಕಾಕ್ ಕರ್ಚಿ ಅಪುರ್ಬಾಯ್. ಜಿಣ್ಯೆಚಾ ಬಾಳ್ಕೆಂ ಪಾಳ್ವ್ಯಾಂತ್ ರಡ್ತಾ. ಕಿಕ್ರಾಟಿ ಮಾರ್ತಾ ಆನಿ ರಚ್ನಾರ್ ಮಾಮ್ಮಿ ಕುಜ್ನಾ ಧಾವ್ನ್ ಧಾಂಪೊನ್ ಯೆತಾ. ‘ಆಯ್ಲಿಂರೆ ಬಾಬಾ’ ಮ್ಹಣ್ ಬಾಳ್ಕಾಕ್ ಉಕಲ್ನ್ ಧರ್ನ್ ಚಾರ್ ಉಮೆ ದಿತಾ. ಕುಚುಲ್ಯೊ ಕರ್ತಾ, ಕಿಣ್ಕುಳ್ಳೊ ಹಾಲವ್ನ್ ಕಿಣಿ ಕಿಣಿ ಕರ್ತಾ. ಅಳೀ ಚಂದಮಾಮ, ಚಂದಮಾಮಯೇ ಯೇ, ಬಾಬುಕ್ ಪೆಪ್ಪೆಕ್ ವರ್ ಮ್ಹಣ್ತಾ.

ಮ್ಹಳ್ಳಾರ್ ಮಮ್ಮಿ ಆಪ್ಲ್ಯಾ ಬಾಳ್ಕಾ ಥಂಯ್ ಕಾಕುಳ್ತ ದಾಖಿಯ್ತಾ. ತಶೆಂಚ್ ದೇವ್ ಆಪ್ಲ್ಯಾ ಪರ್ಜೆ ಥಂಯ್ ಕಾಕುಳ್ತ ದಾಖಿಯ್ತಾ. ಆಮ್ಕಾಂ ಕುಚುಲ್ಯೊ ಕರ್ತಾ ಆನಿ ಆಮಿ ಅಶೆಂಚ್ ಎಕಾಮೆಕಾ ಕಾಕುಳ್ತ ದಾಖಿಯ್ತಾಯ್ ಆನಿ ಭೊಗ್ಸಾಣ್ಯಾಚ್ಯೊ ಕುಚುಲ್ಯೊ ಕರಿಜಾಯ್ ಮ್ಹಣ್ ಅಪೇಕ್ಷಿತಾ. ಕಾಕುಳ್ತ ಮ್ಹಳ್ಳಾರ್ ಮಾಫಿ ಕರ್ಚೆಂ ಮ್ಹಣ್ ನ್ಹಯ್, ಬಗಾರ್ ಊಬ್ ಊಬ್ ಹುನೊನಿ ಮೋಗ್ ದಾಖಿಂವ್ಚೊ.

ಆನ್ಯೇಕ್ ಸಬ್ದ್-ಶೆರೊತಿ. ಸಾಂತಾಂಕ್ ಆಮಿ ಶೆರೊತಿ ವಾ ಪಾತ್ರೊನ್ ಮ್ಹಣ್ತಾಂವ್. ಪಾತ್ರೊನ್ ಮ್ಹಳ್ಳಾರ್ ಬಾಬಾಚಾ ಜಾಗ್ಯಾರ್ ಆಸ್ಚೊ, ಕುಂಪಾದ್ರ್. ಆಸ್ತ್ರಾಂತ್ಲ್ಯಾ ಅನಾಥ್ ಭುರ್ಗ್ಯಾಕ್ ವಿದೇಶಿ ಪಾತ್ರೊನ್ ಆಸ್ತಾ, ತೊ ತಾಂಕಾಂ ಮಾಗ್ಲ್ಯಾರ್ ಪಯ್ಕಿ, ಪರ್ನೆಂ ವಸ್ತುರ್, ಬೆಂತಿಣಿ, ಅರ್ಲುಕೊ, ಇಮಾಜಿ ಧಾಡ್ತಾ. ಪಾತ್ರೊನ್ ವಿದೇಶಿ ಕಾಸ್ತಾಚೊ, ಊಂಚ್ ಉಬಾರ್ ಆಸ್ಚೊ, ತೊ ಆಮ್ಚೆ ರಿತಿನ ಆಸಾನಾ. ಪುಣ್ ಶೆರೊತಿ ಮ್ಹಳ್ಳಾರ್ ಅರ್ಥ್ಚ್ ದುಸ್ರೊ ಜಾತಾ. ಸಹ ರಥಿ, ಆಮ್ಚಾ ಸಾಂಗಾತಾ, ಆಮ್ಚೆಚ್ ರಿತಿನ, ಸಾಂಗಾತಿ ಜಾವ್ನ್ ಜಿಣ್ಯೆಚಾ ರಥಾರ್ ಪಯ್ಣ್ ಕೆಲ್ಲೊ. ತೊ ಆಮ್ಕಾಂ ಜಾಮಿನ್ ರಾಂವ್ಚೊ, ವಕಾಲತ್ ಕರ್ಚೊ ನ್ಹಂಯ್. ತಾಚಾ ಜಿಣ್ಯೆ ಪಯ್ಣಾರ್ ತಾಕಾಯಿ ಝಮ್ ಯೆತಾಲಿ. ಘಾಮ್ ದೆಂವ್ತಾಲೊ, ಜಾಂಬಾಯೊ ಕಾಡ್ತಾಲೊ, ಧಂಕ್ ಯೆತಾಲೊ, ಅಜೀರ್ಣ್ ಜಾತಾಲೆಂ, ಮುಂಬ್ರಾಂ ಪಡ್ತಾಲಿಂ, ನಾಕ್ಸೊ ವಾಡ್ತಾಲೊ, ಖೊಂಕ್ಲಿ ಕಾಡ್ತಾಲೊ ಆನಿ ಚಿಂತಿನಾತ್ಲ್ಯಾ ವೆಳಾರ್, ಮ್ಹಳ್ಳಾರ್ ಶೆರ್ಮಾಂವ್ ಆಯ್ಕಾತಾನಾ, ರೆಸ್ಪೆರಾಚಿ ಸೆರೆಮನಿ ಜಾತಾನಾ, ಮಾಂವಾಚಾ ಘರಾ ಪಯಿಲ್ಲೆ ಪಾವ್ಪಿಂ ಯೆತಾನಾ, ಖೆಳ್ಚೊ ಯೆತಾಲೊ. ಹ್ಯಾ ಶೆರೊತಿಂಕ್ ಆನಿ ಆಮ್ಕಾಂ ಆಸ್ಚೊ ತಫಾವತ್ ಇತ್ಲೊಚ್: ತೆ ಪಡ್ಲ್ಯಾರ್ ಉಟ್ತಾಲೆ, ಫಾತ್ರಾಯಿತೆಲ್ಯಾಂಕ್ ಫಳ್ ದಿತಾಲೆ, ಕುರಾಡ್ ಕಾಡ್ನ್ ಕಾತರ್ತೆಲ್ಯಾಂಕ್ ಸಾವ್ಪಿ ದಿತಾಲೆ, ಕಾತರ್ಚ್ಯಾ ಕುರಾಡಿಕ್ ಪರ್ಮಳ್ ದಿತಾಲೆ.



## ವಾರೆಂ-ಸುರ್ರೊ

ಎಕ್ ದೀಸ್ ಉದೆಂತಿಚ್ಯಾ ಸುರ್ರಾಕ್ ಆನಿ ಬಡ್ಗಾಚ್ಯಾ ವಾರ್ಯಾಕ್ ವಾಗ್ವಾದ್ ಚಲ್ಲೊ-ಕೋಣ್ ಚಡ್ ಬಳಿಷ್ಟ್? ಕೋಣ್ ಹಾಂಗಾಚೊ ಸಾಯ್ಬ್? ಹರ್ಯೆಕಾ ಲದಾಯೆಕ್ ಆನಿ ಸುಲ್ತಾನ್ ಗಿರಿಕ್ ಗುಪಿತ್ ನೀಬ್ ಹೆಂಚ್ ನ್ಹಂಯ್ ವೆ? ವಾರ್ಯಾಕ್ ಆನಿ ಸುರ್ರಾಕ್ ಮಾರಾಮಾರಿ ಜಾಂವ್ಚಿ ಬಾಕಿ. ಹ್ಯಾ ಸಂದರ್ಭಾಂನಿ ಮನ್ಶಾಂನಿ ಕಚ್ಯಾ ರಿಶಿನ್, ಎಕ್ ಕಮಿಟಿ ಘಡ್ಲಿ. ಕಮಿಟಿಚೆ ಮೀಟಿಂಗ್, ಈಟಿಂಗ್ ಕರ್ನ್ ಎಕ್ ನಿರ್ಧಾರಾಕ್ ಪಾವ್ಲೆ, ಫಲಾಣ್ಯಾ ದಿಸಾ ಸುರ್ಯಾ-ವಾರ್ಯಾನ್ ವಿಶಾಲ್ ಮೈದಾನಾರ್ ಯೇಜಾಯ್ ಮ್ಹಣ್ ಫರ್ಮಾಣ್ ಕೆಲೆಂ. ವಾರೆಂ ಆನಿ ಸುರ್ಯೊ ಮೈದಾನಾ ವಯ್ರ್ ಮೊಳ್ಬಾರ್ ತ್ಯಾ ದಿಸಾ ಆಯ್ತೆ ಜಾಲೆ. ಕಮಿಟಿಚ್ಯಾ ಗುರ್ಕಾರಾನ್ ದೊಗಾಂಯ್ಚಿ, ಸ್ಪರ್ಧಾಚಿಂನಿಯಮಾಂ ಸಾಂಗ್ಲಿಂ “ಆಯ್ಕಾತ್, ಅಬ್ಲೆ ವೊ ತ್ಯಾ ಕುಶಿಕ್, ಕೋಟ್-ಲುಂಗಿ ನೆಸ್‌ಲೊ ತೊಮಾಸಾಮ್ ಯೇವ್ನ್‌ಚ್ ಆಸಾ. ತುಮ್ಮಾ ದೊಗಾಂ ಪಯ್ಕಿ ಕೋಣ್ ತಾಚೊ ಕೋಟ್ ನಿಕ್ಲಾಂವ್ಕ್, ಸಕತ್ ತೊ ತರ್ ಜಿಕ್ತಾ.” ವಾರೆಂ ಆನಿ ಸುರ್ಯೊ ಒಪ್ಲೆ.

ಪಯ್ಲೆಂ ಚಾನ್ಸ್ ವಾರ್ಯಾಕ್, ತೊಮಾಸಾಮ್ ಮೈದಾನಾರ್ ಚಲೊನ್ ಯೆತಾಲೊ. ತಾಣೆಂ ಕೊಟಾಚೊ ಎಕ್ ಬುತಾಂವ್ ಮಾತ್, ಶಿರ್ಕ್ ಯಿಲ್ಲೊ. ವಾರ್ಯಾನ್ ಆಪ್ಣಾಚಿ ಸಕತ್ ದಾಖಿಂವ್ಕ್ ಪ್ರಾರಂಭ್ ಕೆಲಿ. ಸುರ್ಯೊ ಮೊಡಾಂ ಮಧೆಂ ಲಿಪ್ಲೊ. ವಾರ್ಯಾಚೊ ವೇಗ್ ಚಡ್ಲೊ. ಕಿತೆಂಬಾ ವಾರೆಂ ಆಜ್ ಆಶೆಯಿ ವಾಳ್ತಾ, ಕಣ್ಣಿ ಖೆಲ್ಯಾಗೀ ಕಿತೆಂ ಮ್ಹಣ್ ತೊಮಾಸಾಮಾನ್ ಚಿಂತ್ಲೆಂ. ವಾರ್ಯಾ ನಿಮ್ತಿಂ ತಾಕಾ ಕುಲ್ಕುಲೊ ಸುರು ಜಾಲೊ. ತೊಮಾಸಾಮಾನ್ ಆಪ್ಣಾಚೊ ಕೋಟ್ ಆಪ್ಣಾ ಬರಿಚ್ ಟೈಟ್ ಧರ್ದೊ. ಅರೇ

ಮಲಾಮತ್ತೇ, ಹೊ ಕಸಲೆಂ ವಾರೆಂ ಹಾಬಾ, ಶೆಂಭರ್ ಚಡ್ ಪೊತಿಜಾಯ್ ಆಸ್‌ಲ್ಲೊ ಮ್ಹಣ್ ಭೊಗ್ಲೆಂ ತಾಕಾ. ಕೋಟ್ ಆನಿಕೇ ಚಡ್ ಕುಡಿಕ್ ರೆವ್ಡಾಯ್ಲೊ. ವಾರ್ಯಾನ್ ರೂಕ್ ಪರ್ತಿಲೆ ಜಾಲ್ಯಾರೀ ತೊಮಾಸಾಮಾಚೊ ಘಾಣೆಡ್ಲೊ ಕೋಟ್ ನಿಕ್ಳಾಂವ್ಕ್ ಸಕ್ಲೆಂ ನಾ. ವಾರೆಂ ಸಲ್ವಾಲೆಂ.

ಆತಾಂ ಸುರ್ಯಾಕ್ ಆವ್ಕಾಸ್. ಮೊಡಾಂ ಭಿತರ್ಲೊ ಸುರ್ಯೊ ಮಧುರ್ ಕಿರ್ಣಾಂ ಫಾಂಕೊವ್ನ್ ಭಾಯ್ರ್ ಆಯ್ಲೊ. ಹಿಂ ಕಿರ್ಣಾಂ ಕ್ರಮೇಣ್ ಪೋತ್ ಜಾಲಿಂ, ಊಬ್ ಉಬ್ಜಾಲಿ. ತೊಮಾಸಾಮ್ ಘಾಮೆಲೊ. ಪೋತ್ ಕರ್ಕಟ್ ಜಾಲೆಂ. ತೊಮಾಸಾಮಾನ್ ಲುಂಗೆಚಾ ತುದ್ಯೆನ್ ಕೋಟ್ ನಿಕ್ಳಾಯ್ಲೊ ಆನಿ ಆಬ್ಲೆ ಸುರ್ಯೊ ಜಿಕ್ಲೊ.

ಕಿತ್ಯಾಕ್ ತರ್, ಮೊಗಾಚ್ಯಾ ಭಾವಾಂನೊ ಆನಿ ಭಯ್ಣಿಂನೊ, ಸುರ್ಯೊ ಜಿಕ್ಲೊ ಮ್ಹಣ್ ತುಮಿ ವಿಚಾರ್ ಕರ್ಯೆತ್. ಕಿತ್ಯಾಕ್ ಮ್ಹಳ್ಯಾರ್, ವಾರ್ಯಾನ್ ದೋನ್ ಚುಕಿ ಕೆಲ್ಯೊ ಏಕ್ ಬಲಾತ್ಕಾರಾನ್, ಬೂದ್ ಶಿಕವ್ನ್, ಊಟ್ ಬಸ್, ಚಲ್ ಭಾಯ್ರ್, ಧಾಂಪ್ ತೋಂಡ್ ಮ್ಹಳಿಸುಲ್ತಾನಾಗಿರಿ ಕರ್ನ್ ಸೆವೆಚೊ ಅಧಿಕಾರ್ ಚಲಯ್ತಾಂ ಮ್ಹಣ್ ಚಿಂತ್ಲೆಂ. ವಾರ್ಯಾಚೆಂ ಸಂಪೂರ್ಣ್ ಮನ್ ಕೊಟಾಚೆರ್ ಆಸ್‌ಲ್ಲೆಂ - ಹಿ ದುಸ್ರಿ ಚೂಕ್. ಕೊಟಾಚಾ ಪಾಟ್ಲ್ಯಾನ್ ಎಕ್ಲೊ ವ್ಯಕ್ತಿ ಆಸಾ, ತಾಕಾ ಚಿಂತಾಪ್ ಆಸಾ, ಭೊಗ್ಲಾಂ ಆಸಾತ್ ಮ್ಹಳಿಂ ವಾರ್ಯಾನ್ ಚಿಂತುಂಕ್ಲಾಂ. ವಾರೆಂ, ಕೋಟ್ ಉಸ್ಕಾಂವ್ಚ್ಯಾರ್, ನಿಕ್ಳಾಂವ್ಚ್ಯಾರ್, ಪಿಂದ್ಚಾರ್ ಪಡ್‌ಲ್ಲೆಂ. ಪುಣ್ ಸುರ್ಯಾನ್ ಕೋಟ್ ನ್ಹೆಸ್‌ಲ್ಲಾ ವ್ಯಕ್ತಿಚೊ ಮನೋಭಾವ್ ಸಮ್ಜೊನ್ ಘೆವ್ನ್ ಆಪ್ಲೆಸ್ತಕಿಂ ತಾಣೆಂ ಅಪ್ಲೊ ಕೋಟ್ ಕಾಡಿಸೊ ಪುಸ್ಲಾಯ್ಲೊ, ಜಬರ್‌ದಸ್ತಿ ದಾಖಿಂವ್ಕ್ ನಾ. ಸಮಾಜಿಂತ್ ಅಧಿಕಾರ್ ಆಸ್ಚಾ ಅಧಿಕ್ ಬಾರಾಧೀಕ್ ಮಾನೆಸ್ತಾಂನಿ ಹೆಂ ಉಡಾಸ್ ದವರ್ಲ್ಯಾರ್ ಗರ್ಜ್ ನಾತ್‌ಲ್ಲೊ ಧೊಶಿ ಉಣ್ಯೊ ಜಾವ್ಯೆತ್ ಮ್ಹಣ್ ಮೂರನೇ ಕ್ಲಾಸಿಚೆ ಟೀಚರ್ ಸಾಂಗ್ತಾಲಿ.



## ಸುಪರ್ ಡೀಲಕ್ಸ್ ವಾಲ್ವೊ ದೇವ್

ಮೊಗಾಳಾ ಜೆಜು, ಹಾಂವೆಂ ತುಕಾ ಥೊಡಿಂ ಸಲಹಾ ಆನಿ ಸೂಚನಾಂ ದಿಂವ್ಚಿಂ ಮ್ಹಣ್ ಚಿಂತ್ಲಾಂ. ಮ್ಹಾಕಾ ಥೊಡೆ ಪಾವ್ಟಿಂ ತುಂ ಭಾರಿಚ್ ಚಪ್ಪೆ ದೇವ್ ಮ್ಹಣ್ ಭೊಗ್ತಾ. ಇತರ್ ದೇವಾಂಕ್ ಪಳೆಯ್ತಾನಾ, ತುಂ ಫೊರ್ಮಾರ್ ನಾತ್ಲ್ಯಾ ರಿತಿನ್ ದಿಸ್ತಾಯ್, ತ್ಯಾ ದೆಕುನ್ ತುಂ ಮ್ಹಜೊ ದೇವ್ ಮ್ಹಣ್ ಉಚಾರ್ನ್ ಸಾಂಗೊಂಕ್ ಮ್ಹಾಕಾ ಇಲ್ಲಿ ಲಜ್ ಆನಿ ನಾಲಿಸಾಯ್ ಭೊಗ್ತಾ ಮ್ಹಣ್ ಸಾಂಗ್ಲ್ಯಾರ್, ತುಕಾ ರಾಗ್ ಯೆಂವ್ಚೊನಾ ಮ್ಹಣ್ ಪಾತ್ಯೆತಾಂ.

ಪಯ್ಲ್ಯಾ ಸುವಾತೆರ್, ತುಕಾ ಖಿಂಚಾಯಿ ಏಕಾ ರಾಯಾಚೊ ಮಾಲ್ಪಡೊ ಪೂತ್ ಜಾವ್ನ್ ರಾವ್ತೆರಾಂತ್ ಜನಿತ್ ಜಾವ್ತೆಂ ಆಸ್ಲೆಂ. ತುವೆಂ ಸಿಟಿಂತ್ ಜಲ್ಮಾಚೆ ಆಸ್ಲೆಂ. ತುಂ ಗೊರ್ವಾಂಚಾ ಗೊಟ್ಕಾಂತ್ ಜಲ್ಮಾಲೊಯ್. ಶಿಯಾಸಾಣಾರ್ ಬಸೊನ್, ಹಾತಿಂ ಬೆತ್ಕಾಟಿ ಘೆವ್ನ್ ಸತ್ ಉಲಯ್ ಧರ್ಮ್ ಚಲಯ್ ಮ್ಹಣ್ ಸಂಸಾರಾಚೊ ವಹಿವಾಟ್ ಪಳೆಯೆತೊ ಆಸ್ಲೊ. ಪುಣ್ ತುಂ ಖೈದಿ ರಿತಿನ್ ಖಾಂದ್ಯಾರ್ ಖುರಿಸ್ ಕಾಣ್ಲೆವ್ನ್ ಚಲ್ಲೊಯ್. ತುಜೆ ವಿಶ್ಯಾಂತ್ ಏಕ್ ಟಿವಿ ಸೀರಿಯಲ್ ಕರ್ನ್ ಆಯ್ತಾರಾ ಮಿಸಾ ಉಪ್ರಾಂತ್ ಪ್ರದರ್ಶನ್ ಕರುಂಕ್ ಮ್ಹಳ್ಯಾರ್ ಕಿತೆಂ ದಾಖಂವ್ಚೆಂ? ಆಮ್ಚೊ ದೇವ್ ಖುರಿಸ್ ಖಾಂದಾರ್ ದೆವರ್ನ್ ವೆತಾ, ಮಿಸಾರ್ ಉಮ್ಕಾಳ್ತಾ ಮ್ಹಣ್ ದಾಕಯ್ಲ್ಯಾರ್ ಆಮ್ಚಿ ಮರ್ಯಾದ್ ಖಿಯಾಂತ್ ಉರ್ಲಿ? ಆಮ್ಚೊ ದೇವ್ ಪಾತ್ಕಾಂ ಸಾಂಗಾತಾ ಭರ್ಸಾತಾಲೊ, ಗರೀಬಾಂಕ್ ಭಾಗಿ ಮ್ಹಣ್ತಾಲೊ, ಉಣ್ಯಾ ಕಾಸ್ತಾಚಾಂಚೆ ಇಷ್ಟಾಗತ್ ಕರ್ತಾಲೊ ಮ್ಹಣ್ ಟಿವಿರ್ ದಾಕಯ್ಲ್ಯಾರ್ ಆಮ್ಚೊ ತುಜೊ ಪಾಟ್ಲಾವ್ ಕೆಲ್ಲ್ಯಾಂಚೊ ಭರ್ಮ್ ಖಿಯಾಂ

ಉರ್ದೋ? ವಿರೋಧಿಂಕ್ ಬೂದ್ ಶಿಕಯ್ನಾಸ್ತಾಂ, ತಾಂಚೆ ಶೆಂಡಿ ಕಾಪಿನಾಸ್ತಾಂ, ಬಾಪಾ ತಾಂಕಾಂ ಭೊಗ್ಗಿ ಮ್ಹಳ್ಳ್ಯಾ ತುಕಾ, ಆಮ್ಚೊ ದೇವ್ ಮ್ಹಣ್ ಸಾಂಗ್ಲಾರ್, ಆಲ್ಹೊಡಿ-ಪಲ್ಹೊಡಿಚೆ ಆಮ್ಕಾಂ ತಾರಿಪಾಂ ಕರ್ನ್ ಹಾಸ್ತಿತ್.

ತ್ಯಾ ದೆಕುನ್ ತುಂವೆಂ ಆಮ್ಚೊ ಸುಪರ್ ಡೀಲಕ್ಸ್, ವಾಲ್ಹೊ ದೇವ್ ಜಾಂವ್ಕ್ ಜಾಯ್. ದಯಾಕರ್ನ್ ತೊ ತುಜೊ ಖುರಿಸ್ ತಿಕ್ಚೆ ದೆಗೆನ್ ಸಕ್ಲಾ ದವರ್. ಹಾತಿಂ ಪಿಸ್ತೂಲ್ ಕಾಣ್ಚೆ, ತುಜ್ಯಾ ಮುಖಾಮಳಾರ್ ರಗಾತ್ ವಾಳ್ತಾ. ದೆವಾ ಪುತಾ ಥಂಯ್ ಆಸಾಜೆ ಜಾಲ್ಲ್ಯೊ ಭರಮ್ ತುಜೆ ಥೈಂ ನಾ. ತ್ಯಾ ದೆಕುನ್ ತುಜ್ಯಾ ಮಾತ್ಯಾ ವಯ್ಲೊ ಕಾಂಟ್ಯಾಚೊ ಮುಕುಟ್ ಕಾಡ್ನ್, ದೈವಿಕ್ ಶಾಂಪೂ ಫಾಲ್ನ್ ಕೇಸ್ ಉಗಯ್. ಟಿವಿರ್ ತುಂವೆಂ ಬರ್ಯಾ ಫೊರ್ಮಾರ್ ದಿಸಾಜಾಯ್. ತೆದಾಳಾ ಆಮ್ಕಾಂಯಿ ಖುಶಿ. ಬಿಲ್ಲು ಬಾಣ ಹಾತಿಂ ಕಾಣ್ಚೆವ್ನ್, ತ್ಯಾ ಹೆರೊದಾಕ್ ಡಿಶುಂ ಡಿಶುಂ ಕರ್. ತ್ಯಾ ಪಿಲಾತಾಚೆ ಧುಲ್ಲೆ ಹಾತ್ ಉಸ್ಕಾಯ್. ತ್ಯಾ ಜುದಾಸಾಕ್ ಲಗಾಡ್ ಕಾಡ್. ವೈರಿಂಚೊ ಮೋಗ್ ಕರಾ ಮ್ಹಣ್ಚೆಂ ಸೊಡ್ನ್ ಸೊಡ್. ದಯಾಕರ್ನ್ ಖುರ್ಸಾ ಥಾವ್ನ್ ಸಕ್ಲಾ ದೇಂವ್. ಪಿಸ್ತೂಲ್ ಕಾಣ್ಚೆ, ಆಮಿಂಯೀ, ತುಜೆ ಶಿಸ್ ಹಸುಮಂತಾ ರೀತೀನ್ ಲಾಗಾ ಮಾರ್ನ್ ತುಕಾ ಸಹಾಯ್ ಕರ್ತಾಂವ್. ಆಮ್ಕಾಂ ಅರ್ಜಂಟ್ ಏಕ್ ಟಿವಿ ಶೋ ಆಸಾ ಕರಿಜೆ. ತುಂಚ್ ಆಮ್ಚೊ ಹೀರೊ. ತುಂಚ್ ಆಮ್ಚೊ ಸುಪರ್ ಡೀಲಕ್ಸ್ ದೇವ್ ಜಾತಲೊಯ್ ಆನಿ ಆಮಿ ತುಜೆ ಸುಪರ್ ಡೀಲಕ್ಸ್ ಶಿಸ್ ಜಾತಾಲ್ಯಾಂವ್ ಆನಿ ಆಮ್ಚೆಂ ಧರ್ಮ್ ಸುಪರ್ ಡೀಲಕ್ಸ್ ಜಾತೆಲೆಂ.



## ಕೊಮೆಂಟ್ರಿ

ಮಿಡ್ಲ್ ಈಸ್ಟ್ ಥಾವ್ನ್ ಯೇವ್ನ್ ಅರ್ಜಂಟ್ ಕಾಜಾರ್ ಜಾವ್ನ್ ಪಾಟಿಂ  
ವಚೊಂಕ್ ನಿರ್ಧಾರ್ ಘೆತ್‌ಲ್ಲಾ ಅರುಣಾನ್ ಆಪುಣ್ ಅನಿತಾಕಡೆ ಕಾಜಾರ್ ಜಾತಾಂ,  
ತೆಂ ಮ್ಹಜೊ, ಹಾಂವ್ ತಾಚೊ ಮೋಗ್ ಕರ್ತಾಂವ್ ಮ್ಹಣ್ ಘರಾ ಪಾಚಾರ್ಲೆಂ.

ಹಿ ಆವ್ಜಿತ್ ಖಬರ್ ಅಯ್ಕೊನ್ ಅಮಾಲಿ ಪಪ್ಪಾ ಉದ್ಗಾರ್ಲೊ - ಮ್ಹಾಕಾ ತೆಂ  
ಚೆಡುಂ ಸಮಾ ಪಡನಾ. ತೆಂ ವಾರ್ಯಾರ್ ಆಸಾ.

ಮುಡ್ಯಾ ತೆದೊ ಶೆಂಡೊ ಬಾಂದುನ್ ನೇಟ್ ಕರ್ಚಿ ಮಮ್ಮಿ ಸುಸ್ಕರ್ತಾ - ತೇಂಗೀ,  
ತ್ಯಾ ಘೊಡ್ಯಾಕ್ ಮಾಣ್ಣುಗಿ ನಾ, ತಾಚೆಂ ಸೊಂಡ್ ಆನಿ ಶೆಂಡೊ ಪಳೆಯ್ಲಾವೇ?

ರಿಣಾಂತ್ ಬುಡೊನ್ ದಿವಾಳಿ ಜಾಲ್ಲ್ಯೊ ಅಂಕಲ್ ಸಾಂಗ್ತಾ - ಛೆ ತಾಚಾ  
ನಾಂವಾರ್ ಬೆಂಕಾಂತ್ ಏಕ್ ಪಯ್ಲೊ ನಾ, ತಾಚೆಕಡೆ ಕಾಜಾರ್ ಜಾವ್ನ್ ಬೆಕಾರ್  
ಜಾತಾಯ್‌ವೆ?

ಆಜಿ ಮ್ಹಣಾಲಿ - ಯೆಬ್ಲೆ ತಾಚೆ ನೇಟ್‌ಗೀ, ತಾಚ್ಯಾ ಸುಕ್ಕಾ ಗಾಲಾಂಚೆರ್  
ಪಾತ್ಲಾಯ್ತಾ ತೊ ರಂಗ್ ಪಳೆಯ್ನಾಂಯ್?

ಕೊಲೆಜಿಕ್ ವೆಚೆಂ ಮಾಯಾಮೊಗಾಚೆಂ ಭಯ್ಣ್ ಸಾಂಗಾಲಾಗ್ಲೆಂ - ಅನಿತಾಗೀ,  
ಸೊವ್ಯಾ ಸ್ತೆಸಾಂವಾಚಾ ವೆರೊನಿಕಾ ಪ್ರಾಸ್ ಚಡ್ ಸಾಂತಿಣ್, ಫಿಲ್ಮಾಂ ಪಳೆಯ್ನಾ.

ಕೊಲೆಜಿಚೊ ಭಾವ್ ಮ್ಹಣಾಲೊ - ತ್ಯಾ ಅನಿತಾಕ್ ಕ್ರಿಕೆಟಾಚೆರ್ ಆಸಕ್ತ ನಾ.

ಆಂಕ್ವಾರ್ ಟೀಚರ್ ಆಕಯ್ ಸಾಂಗ್ತಾ - ಅನಿತಾನ್ ಆಂಗ್ ಮೋಡ್ ಚಲ್ಚಿ ರೀತ್ ಗೀ, ಪೋಯ್ತ್ ಚೆಂ ಅಲ್ತಾರ್ ಭುರ್ಗ್ಯಾ ಸರ್ಶಿಂ ಪಂಚಾತ್ರಿ ಮಾರ್ತಾಲಿಂ.

ಮಾಮಿಯೆಕ್ ಬಡೊವ್ನ್ ವಾಟೆರ್ ಘಾಲ್ಲೊ ಮಾಮ್ ಮ್ಹಣಾಲೊ - ಅನಿತಾಚಾ ಭಾವೊಜಿಚೊ ಕಜನ್ ಸೆಮಿನರಿ ಸೊಡ್ನ್ ಆಯ್ಲಾ, ತ್ಯಾ ದೆಕುನ್ ಚಿಂತುನ್ ಕಾಜಾರ್ ಜಾ.

ಮಾಮ್ಯೆನ್ ಮಧೆಂ ದಾಯ್ ಘಾಲಿ ಆನಿ ಮ್ಹಣಾಲಿ- ಅನಿತಾಚ್ಯಾ ದಾವ್ಯಾ ಕಾನಾಚಾ ಪಾಟ್ಲ್ಯಾನ್ ಕಾಳೆಂ ಖಿತ್ ಆಸಾ. ತಾಚ್ಯಾ ಉಜ್ವ್ಯಾ ಪಾಯಾಚೆಂ ದುಸ್ರೆಂ ಬೋಟ್ ತಿಸ್ರಾ ಬೊಟಾ ಪ್ರಾಸ್ ಲಾಂಬ್, ತಾಚಿ ಬಾಜು ಪಿಯಾವ್ ಸರ್ಲಾ ಪ್ರಾಸ್ ಪಾತಳ್.

ಇಸ್ಕೂಲಾಚೆ ಮಚ್ಚು ಟೀಚರ್ ಮ್ಹಣಾಲಿ- ಪುಣ್ ಅನಿತಾ ಕನ್ನಡ ಮೀಡಿಯಮ್ ಶಿಕ್‌ಲ್ಲೆಂ ನ್ಹಂಯ್ ವೇ? ಅರುಣಾಕ್ ತೆ ಸಮಾ ಪಡಾತ್ ಗೀ?


ಆರ್ ಮಾರ್ನ್ ಮೊರ್ನಾಚ್ಯಾ ಹಾಂತುಳ್ಳಾರ್ ಪಡೊನ್ ನಿಮಾಣ್ಯೊ ಚಾರ್ ವಸ್ತು ಆನಿ ಬೆಂಕಾಂತ್ಲ್ಯಾ ಚಾಳೇಸ್ ಹಜಾರಾಂ ವಿಶ್ಯಾಂತ್ ಚಿಂತ್ಲೊ ಆಬ್ ವಿಚಾರ್ತಾ - ಚೆಡ್ವಾಚಾ ಪಾಡ್ತಿಚಿಂ ದೋತ್ ಕಿತ್ಲಿಂ ದಿತಾತ್ ಮ್ಹಣ್ ಪಯ್ಲೆಂ ವಿಚಾರಾ, ತೀಸ್ ಪವನಾಂ ಪುಣೇ ಜಾಯ್.

ಫಿರ್ಗ ಜೆಚೊ ಯಾಜಕ್ ಪೊಳೂ ತಾಳ್ಯಾನ್ ಮ್ಹಣಾಲಾಗ್ಲೊ - ತುಮ್ಚೆಂ ದೆವೊಶ್ ಕುಟಾಮ್ ಮ್ಹಳ್ಳೆಂ ಹಾಂವ್ ಜಾಣಾಂ. ತೆಂ ಚೆಡುಂ ತುಮ್ಮಾ ಮಂತನಾಚ್ಯಾ ಕುಟ್ಮಾಕ್ ಸಮಾ ಪಡಾಲೆಂ ನಾ. ಕಾಜಾರಿ ಮೋಗ್ ತೊ ಅಪರಿಮಿತ್ ಮೋಗ್ ಜಾವ್ನಾಸಾ. ತ್ಯಾ ದೆಕುನ್ ಹ್ಯಾ ಸೈರಿಕ್ ವಿಶ್ಯಾಂಕ್ ಚಿಂತುನ್ ಪಳಯ್ಜಾಯ್. ಆಮ್ಲೊರ್ ನಾಕಾ.



## ಸರ್ಕಸ್ ಮನೆಜರ್

ಸರ್ಕಸ್ ಮನೆಜರಾಚಿ ಜಿಣಿ ವಿಚಿತ್ರ್. ತಲೆಂ ಸಾಂಗ್ಚೆಂ ಜಾಲ್ಯಾರ್ ಕೊಣಾಚಿ ಜಿಣಿ ವಿಚಿತ್ರ್ ನ್ಹಂಯ್? ಸರ್ಕಸ್ ಮ್ಯಾನೇಜರಾನ್ ಸಾದೆ ಜಾಲ್ಲ್ಯಾ ಯಾ ಧಾಡವ್ನ್ ಬಡವ್ನ್ ತರ್ಬೆತಿ ದೀವ್ನ್ ಊಟ್ ಬಸ್ ಕರ್ನ್ ಚುಪ್ ಬಸವ್ನ್ ಸಾದೆ ಕೆಲ್ಲ್ಯಾ, ರಾನ್ ಮನ್ಜಾತಿಂ ಆನಿ ಸರ್ಕಸ್ ಕರ್ಚ್ಯಾ ರಾಕ್ವೊಸ್ ಮನ್ಜಾಂ ಸಾಂಗಾತಾ ಜಿಣಿ ಸಾರಿಜಾಯ್. ಸರ್ಕಾಸಾಂತ್ ಉಡ್ಕಿ ಮಾಚೊ ಕುಸ್ತಿವಾಲಾ ಚಿಂತ್ತಾ ಕಿ ಅಪುಣ್ ಹ್ಯಾ ಸರ್ಕಾಸಾಚೊ ಗುರ್ಕಾರ್, ಮ್ಹಾಕಾ ಹಾಂಗಾ ಥಾವ್ನ್ ಹಾಲಂವ್ಕ್ ಮ್ಯಾನೇಜರಾಕ್ ಸಾಧ್ಯ್ ನಾ. ಟೆಂಟಾಚಾ



ತುದಿಯೆರ್ ಉಮ್ಕಳೊನ್, ಎಕಾ ದೊರಿಯೆ ಥಾವ್ನ್ ಆನೈಕಾ ದೊರಿಯೆಕ್ ಮಾಂಕ್ಡಾ ಭಾಷೆನ್ ಉಡ್ಕಾಣಾಂ ಮಾಚೊ ಖೆಳ್ಗಾಡಿ ಚಿಂತ್ತಾ ಅಪುಣ್ ಉಡಾನಾ ಜಾಲ್ಯಾರ್ ಸರ್ಕಸ್ ಪಡ್ತಾ, ಮ್ಯಾನೇಜರ್ ಮಾತಿ ಖಾತಾ. ಉಜಾಚೆಂ ಅಗ್ಚೆಂ ತೊಂಡಾಂತ್ ಗೀಳ್ನ್, ಲೊಕಾಚ್ಯಾ ತಾಳಿಯಾಂಕ್ ರಾಕ್ವೊ ಉಜೊ ಖಾವ್ಣಿ ಚಿಂತ್ತಾ, ಆಪ್ಣಾಕ್ ಪುಣೀ ಕೊಣೆಂಚ್

ಮುಲ್ಯಾಕ್ ಜಾಡ್ ಉಡೊಂವ್ಕ್ ಸಾಧ್ಯನಾ.... ಬಾಣೈರ್ಯಾ ತೆದೆಂ ರಂಗರಂಗಾಚೆ ದೋನ್ ಲುಗ್ಡಾಕುಡ್ಕೆ ಅಂಗಾಕ್ ಶಿರ್ಕಾವ್ನ್, ಲಿಪೊನ್ ಒಪನ್ ಮಾಣ್ಣುಗಿ ದಾಕಂವ್ಚೆಂ ಸರ್ಕಸ್ ಚೆಡುಂ ಚಿಂತ್ತಾ, ಆಪ್ಣಾಕ್ ಆನಿ ಆಪ್ಣಾಚೆ ನೇಟ್ ಪಳೆಂವ್ಕ್ ಲೋಕ್ ಹಾರಿಂ ಹಾರಿಂನಿ ಸರ್ಕಸಾಕ್ ಯೆತಾ, ತ್ಯಾ ದೆಕುನ್ ಸರ್ಕಸ್ ಮ್ಹಜೆ ವಯ್ರ್ ಹೊಂದುನ್ ಆಸಾ. ಅಪುಣ್ ನಾ ಜಾಯ್ ಜಾಲ್ಯಾರ್ ಸಗ್ಳೆಂ ಸರ್ಕಸ್ ವೊಮ್ಮೆಂ ಉದಾರಿಂ ಕರ್ಪಲ್ಲೆಂ ಜಾಯ್ತ್ ಮ್ಹಣ್ ಸರ್ಕಸಾಚೊ ಹಾಸ್ಯಗಾರ್ ಚಿಂತ್ತಾ. ಸರ್ಕಸ್ ಪಳೆಂವ್ಕ್ ಆಯಿಲ್ಲೆ ಕಿತೆಂ ಉಣೆಂಗೀ? ಆಮಿ ನಾಲಾಯಕ್ ಮ್ಹಣ್ ಚಿಂತುಂಕ್ ನಜೊ, ಆಮಿ ಲಾಯಿಕ್, ಆಮಿ ಇಜ್ಮೊಲ್ ದೀವ್ನ್ ಟಿಕೆಟ್ ಘೆವ್ನ್ ಭಿತರ್ ಸರ್ಲಾನ್ ತುಮ್ಮೆಂ ಸರ್ಕಸ್ ಚಲ್ತಾ ದೆಕುನ್ ಆಮ್ಕಾಂ ಸ್ವಾಗತ್ ಕರಾ, ಆನಿ ಆಮ್ಕಾಂಯ್ ಇಲ್ಲೆಂ ಸರ್ಕಸ್ ಕರುಂಕ್ ಆವ್ಕಾಸ್ ದಿಯಾ. ಆಶೆಂ ವೋಯ್ರ್ ಥಾವ್ನ್ ಸಕ್ಲಾ ಪರ್ಯಾಂತ್ ಹರ್ಯೆಕ್ಲೊ ಅಪುಣ್ಂಚ್ ಪ್ರಮುಖ್, ಆಪ್ಣಾಕ್ ಚ್ಚ್ ತೆಲಾಯ್ಲಾ, ಅಪುಣ್ಂಚ್ ದಾವಿದಾಚೆಂ ನೆಕೆತ್, ಫಾಂತ್ಯಾಫಾರಾಚೊ ಸುಕ್, ಆಪುಟ್ ವ್ಯಕ್ತಿ, ಸೊಲ್ಲ್ಯಾಚೆಂ ಆರ್ಕ್, ಆಕರ್ಷಣಾಚೆಂ ಕೇಂದ್ರ್ ಮ್ಹಣ್ ಹುಂಕಾರ್ತಾ. ಹ್ಯಾ ಸ್ಥಿತೆಂತ್ ಮ್ಯಾನೆಜರಾಚೆ ಗತ್ ಚ್! ತಾಣೆಂ ಸಕ್ಡಾಂಕ್ ಗೌರವ್ ದೀಜಾಯ್, ಕುರ್ವಾರ್ ಕರಿಜಾಯ್, ತುಕಾ ನಾಮಿಶಿ ಜಾಲ್ಯಾರ್ ಸರ್ಕಸ್ ನಾ ಮ್ಹಣ್ ಹರ್ಯೆಕ್ಲ್ಯಾಕೀ ಘುಟಾನ್ ಕಳಯ್ಜಾಯ್, ಕಾನಾಂತ್ ಪುಂಕಿಜಾಯ್. ಅಪುಣ್ ಸಕ್ಡಾಂಚೊ ಈಷ್ಟ್ ಮ್ಹಳ್ಳಿ ಅಬಿಪ್ರಾಯ್ ಆಸಾ ಕರ್ನ್, ಥೊಡ್ಯಾಂಕ್ ಮಾತ್ ಲಾಗಿಂ ದವಿಜಯ್.

ಇತ್ಲೆಂಚ್ ನ್ಹಯ್! ಮನ್ಶಾಂಕ್ ಸಮಾಧಾನ್ - ಕೆಲ್ಯಾ ಉಪ್ರಾಂತ್ ಗುಡಾಂತ್ ಆಸ್ಚಾ ಸಿಂಹಾಂ ಥಾವ್ನ್ ಮಾಂಕ್ಡಾಂಕ್ ರಾಕಾಜಾಯ್ ಕೊಲ್ಯಾ ಥಾವ್ನ್ ಕೊಂಬಿಯೆಕ್ ರಾಕಾಜಾಯ್, ಪ್ರತ್ಯೇಕ್ ಜಾವ್ನ್ ರಾತಿಚೆಂ. ಕಶೆಂ ಪುಣೀ ಸರ್ಕಸ್ ಚಲವ್ನ್ ವರಿಜಾಯ್ ನ್ಹಂಯ್ವೇ! ದೆವಾಚೆ ಖುಶಿ!



## ಕಂತಾರ್ ನಂಬರ್ ಎಪ್ಪತ್ತು!

ಮನಿಸ್ ಜಾಗೊ ಆಸ್ತಾನಾ ದೀಸ್ ರಾತ್ ಉಲಯ್ತಾ, ಪುರ್ಪುರ್ತಾ, ಘುಣ್ಣಾಣ್ತಾ, ವಾದ್ ಕರ್ತಾ, ವಿಚಾರ್ ಉಚಾರ್ತಾ, ವಿನಂತಿ ಕರ್ತಾ, ಮಾಗ್ತಾ, ಫರ್ಮಾಯ್ತಾ, ಸವಲಾಂ ವಿಚಾರ್ತಾ, ವಿಚಾರ್ಲ್ಲ್ಯಾ ಸವಲಾಂಕ್ ಜಾಪಿ ದಿತಾ. ಪೆಲ್ಯಾಚ್ಯಾ ಭಲಾಯ್ಕೆ ವಿಶ್ಯಾಂತ್ ಆನಿ ಹವ್ಯಾ ವಿಶ್ಯಾಂತ್ ತಾಕಾ ಕಾಯಿಂಚ್ ಪಡೊನ್ ವಚೊಂಕ್ ನಾ ಜಾಲ್ಯಾರೀ, ತ್ಯಾ ವಿಶ್ಯಾಂತ್ ವಿಚಾರ್ ಕರ್ಚೆಂ ತೊ ಕರ್ತಾ. ಮನಿಸ್ ಭಾಶೆಂತ್ ಚ್ ಜಿಯೆತಾ, ಭಾಶೆಂತ್ ಬುಡ್ತಾ.

ಅಂತೋನಿಯೊ ದೆನೆಬ್ರಿಜ್ ಹಾಣೆಂ 1492 ಇಸ್ವೆಂತ್ ಲಿಖ್ಲೆಲ್ಲೊ ಯುರೊಪಿ ಭಾಶೆಚೊ ಪಯಿಲ್ಲೊ ವ್ಯಾಕರಣ್ ಗ್ರಂಥ್ 'ಗ್ರಾಮಟಿಕ್', ಇಜಬೆಲ್ಲಾ ರಾಣಿಯೆಕ್ ಅರ್ಪಿತಾನಾ, ತಿ ಮ್ಹಣಾಲಿ - 'ಹ್ಯಾ ಬುಕಾ ಥಾವ್ನ್ ಕಿತೆಂ ಫಾಯ್ದೊ?' ಥಂಯ್ ಆಸ್ಲೆಲ್ಲೊ ಆವಿಲಾಚೊ ಬುದ್ಧಂತ್ ಬಿಸ್ವ್ ಮ್ಹಣಾಲೊ - 'ರಾಜ್ವಟ್ ಸುಥಾಳ್ ಚಲೊಂವ್ಕ್ ಭಾಸ್ ಏಕ್ ಬಳಾಧೀಕ್ ಹಾತೆರ್'

ಅಧಿಕಾರ್, ಆಡಳ್ತೆಂ ಆನಿ ಭಾಸ್, ಚರಿತ್ರಂತ್ ಲಾಗ್ತಿಲೆ ದಾಯ್ಜಿ. ಆದಿಂ ಮಾಗಾಂ ಗ್ರೀಕ್ ಆನಿ ರೊಮಾಚ್ಯಾ ರಾಯಾಂನಿ ರಾಜ್ ವಿಸ್ತಾರುಂಕ್ ಖಂಯ್ ಸೊಜೆರಾಂಕ್ ಥಾಡ್ಲೆಂಗೀ ಥಂಯ್ ಆಪ್ಣಾಚಿ ಭಾಸ್ಯೀ ಸಲ್ವಾಲ್ಲ್ಯಾ ಲೊಕಾಚೆರ್ ಥಾಪ್ಲಿ. ಪೊರ್ಚುಗೀಸಾಂನಿ, ಸ್ಪೇನಾಚ್ಯಾಂನಿ, ಬ್ರಿಟಿಷಾಂನಿ ಆನಿಂ ಆತಾಂ ಟಿವಿನ್ ಕರ್ಚೆಂ, ಕೆಲ್ಲಿಂ ಅಶೆಂಚ್. ಜಿಕ್ಲೊ ರಾಯ್, ಸಲ್ವಾಲ್ಲ್ಯಾ ಲೊಕಾಚೆರ್ ಆಪ್ಣಾಚಿ ಭಾಸ್ ಥಾಪ್ತಾ. ಮಾಂಯ್ ಭಾಶೆ ವಿಶ್ಯಾಂತ್ ಲಜ್ ಆನಿ ಊಣ್ಪಣ್ ಉಬ್ಜಾಶೆಂ ಕರ್ತಾ, ಸಲ್ವಾಲ್ಲ್ಯಾ ಲೊಕಾಕ್ ಮಾನಸಿಕ್ ಆನಿ ಬೌಧಿಕ್ ಗುಲಾಮ್‌ಪಣಾಂತ್ ಧಿರ್ ಕರ್ತಾ. ವಸಾಹತ್

ಲಾಂಬಯ್ಜೆ ಜಾಲ್ಯಾರ್, ಸ್ವಾತಂತ್ರ್ಯ ಹೊಗ್ಗಾವ್ನ್ ಘೆತ್‌ಲ್ಲಾ ಲೊಕಾಕ್ ಸಾಂಸ್ಕೃತಿಕ ಊಣ್‌ಪಣಾಕ್ ಲೊಟಿಜೆ ಪಡ್ತಾ. ಖಿಂಚೆಂಯ್ ರಾಷ್ಟ್ರ ಲೊಕಾಂನಿ ಏಕ್ ಭಾಸ್ ಉಲಯ್ಜೆ ಆನಿ ತ್ಯಾ ಮುಕಾಂತ್ ಆಪ್ಣಾಚಿ ನಿಷ್ಠಾ ದಾಕಯ್ಜೆ ಮ್ಹಣ್ ಆಪೇಕ್ಷಿತಾ. ವಸಾಹತಾ ಥಾವ್ನ್ ಸ್ವಾತಂತ್ರ್ಯ ಮೆಳ್ಳ್ಯಾ ತಕ್ಷಣ್ ಜ್ಯಾರಿ ಜಾಂವ್ಚೆಂ ಪಯ್ಲೆಂ ಕಾಮ್ ಮ್ಹಳ್ಯಾರ್ ಏಕ್ ರಾಷ್ಟ್ರ ಭಾಸ್ ಥಾಪ್ಚೆಂ. ಪುಣ್ ಹೆಂ ಸುಲಭಾಯೆಚೆಂ ಕಾಮ್ ನ್ಹಂಯ್. ಹೆಣೆಂ ಏಕ್ ಭಾಸ್ ಸಕ್ಡಾಂಚೆರ್ ಥಾಪುಂಕ್ ಪ್ರೇತನ್ ಕರ್ತಾನಾ, ತೆಣೆಂ ಪ್ರಾದೇಶಿಕ್ ಭಾಸೊ ಜಾಗೊ ಜಾತಾತ್, ಆಪ್ಲಿ ಅಸ್ಥಿತಾಯ್ ಉಕಲ್ನ್ ಧರುಂಕ್ ಪೆಚಾಡ್ತಾತ್. ಪ್ರಾದೇಶಿಕ್ ಭಾಶೆಕ್ ವಾ ಸಂಸ್ಕೃತೆಕ್ ದೆಗೆಕ್ ಲೊಟುಂಕ್ ಕರ್ಚೆಂ ಪ್ರೇತನ್ ಯೆದೊಳ್ ಸುಫಳ್ ಜಾವ್ನಾ. ತೆಣೆಂ ಹಿಂದಿ ರಾಷ್ಟ್ರಭಾಸ್ ಮ್ಹಣ್ ಪಾಚಾರ್ನ್ ದೀಸ್ ಉದೆಂವ್ಚ್ಯಾ ಭಿತರ್ ಹೆಣೆಂ ಪ್ರಾದೇಶಿಕ್ ಭಾಸೊ ಜಾಗೊ ಜಾಲ್ಯೊ. ಭಾಸ್ ಖಿಂಚಾಯೀ ಬಲತ್ಕಾರಾಕ್ ಬಗ್ಗಾನಾ. ರಾಜಕೀಯ್ ಪಾಡ್ತಿ, ಆಡಳ್ತೆಂ ಯೆತಾ, ಬುಡ್ತಾ. ಭಾಸ್ ಉರ್ತಾ.


ವಸಾಹತ್ ಜಾವ್ನ್ ಆಸ್‌ಲ್ಲಾ ಖಿಂಚಾಯೀ ಗಾವಾಂತ್, ರಾಜ್ವಟ್ ಚಲಂವ್ಚ್ಯಾ ಯುರೋಪಿನ್ ಗಾಂವಾಚ್ಯಾ ರಾಯಾಚಿ ಭಾಸ್ ಪ್ರತಿಷ್ಠೆಚಿ ಭಾಸ್ ಜಾತಾ, ಲೊಕಾಚಿ ಭಾಸ್ ಊಣ್‌ಪಣಾನ್ ವಳ್ವಳ್ತಾ. ಹಾಂಗಾಯೀ ತಶೆಂಚ್ ಜಾಲೆಂ. ಇಂಗ್ಲೀಷ್ ಧೊವ್ಯಾ ಕಾತಿಚ್ಯಾ ಲೊಕಾಚಿ ಭಾಸ್, ಆಡಳ್ತೆಚಿ, ಅಧಿಕಾರಾಚಿ, ಗಿರೇಸ್ತಾಂಚಿ ಪ್ರತಿಷ್ಠೆಚಿ ಭಾಸ್ ಜಾಲಿ. ಕೊಂಕ್ಣಿ, ಹಳ್ಳೆಗಾರಾಂಚಿ, ಕಾಳ್ಯಾ ಕಾತಿಚ್ಯಾಂಚಿ, ಘರ್ದೆಂ ಕಾಮ್ ಕರ್ಚ್ಯಾಂಚಿ, ಬೊಟ್ಟೆರಾಂಚಿ ಜಾಲಿ. ಕೊಂಕ್ಣಿ ಉಲಂವ್ಚೆ ಲಾದ್ರು ಪದ್ರು ಜಾಲೆ. ಯುರೋಪಿ ಭಾಸ್ ಆನಿ ಪ್ರಾದೇಶಿಕ್ ಭಾಸ್ ಸಾಂಗಾತಾ ಆಸ್ತಾನಾ ಏಕ್ ವಿಶೇಷ್ ಸಂಗತ್ ಘಡ್ತಾ. ಹಾಕಾ Linguistic schizophrenia ಮ್ಹಣ್ತಾತ್. ಯುರೋಪಿ ಭಾಶೆಚ್ಯಾ ಸಬ್ದಾಂಕ್ ಪ್ರತಿಷ್ಠಾ ಮೆಳ್ತಾ ಆನಿ ಪ್ರಾದೇಶಿಕ್ ಭಾಶೆಚೆ ಸಬ್ದ್ ಊಣ್‌ಪಣಾಂತ್ ಉರ್ತಾತ್. ಹಾಕಾ diglossia ಮ್ಹಣ್ತಾತ್. ಹ್ಯಾ ಸಂದರ್ಬಾರ್ ಪ್ರಾದೇಶಿಕ್ ಭಾಸ್ ಮಾಂಯ್ ಭಾಸ್ ಜಾವ್ನಾಸ್ಲಾರೀ, ಮಾಂಯ್ ಭಾಸ್ ಆಮ್ಕಾಂ ಗೊತ್ತುನಾ, ವಿಸರ್ಲ್ಯಾ ಮ್ಹಣ್ ಸಾಂಗ್ಚಾಂತ್ ಚ್ ಹೆಮ್ಮೆ ಪಾವ್ತಾತ್. ಮಾಂಯ್ ಭಾಸ್ ಉಲಯ್ಚ್ಯಾರೀ ವೋಡ್ನ್ ವೋಡ್ನ್ ಉಲಯ್ತಾತ್, ನಾಕಾಂತ್ ಉಲಯ್ತಾತ್. ಕಾಮಾಚೆಂ ಚೆಡುಂ, ಆಫಿಸಾಂತ್ಲೊ ಚಾಕೊರ್, ಪ್ರತಿಷ್ಠೆ ಖಾತಿರ್ ವ್ಹಡಿಲಾಲಾಗಿಂ ಇಂಗ್ಲೀಷ್ ಉಲಯ್ತಾ ಜಾಲ್ಯಾರ್, ವ್ಹಡಿಲ್ ಇಂಗ್ಲೀಷಾಂತ್ ಜಾಪ್ ದಿಲ್ಯಾರ್ ತೆದಾಳಾ ಸಮಾನತಾ ಯೆತಾ. ದೆಕುನ್ ತೊ ಕೊಂಕ್ಣೆಂತ್ ಜಾಪ್ ದಿತಾ. ಅಶೆಂ ಇಂಗ್ಲೀಷ್ ಆನಿ ಕೊಂಕ್ಣಿ ಭಾಸ್ ವಾಪಾರ್ನ್ ವರ್ಗ್‌ಭೇದ್



ಉರಯ್ಲೊ. ಇಂಗ್ಲೀಷ್ ಮಾದ್ಯಮಾಂತ್ ಶಿಕ್‌ಲ್ಲ್ಯಾ ಭುರ್ಗ್ಯಾಂಕ್, ಕೊಂಕ್ಣಿ ಉಲಯ್ತಲ್ಯಾ ಆಬಾ ಆಜಿಯೆಚಿ ಲಜ್ ದಿಸ್ತಾ.

ಚಡಾವತ್ ಜಾವ್ನ್ ಕೊಣೀ ಮಾಂಯ್ ಭಾಸ್ ವಿಸರ್ವಾಂತ್ ಕಿತ್ಯಾಕ್ ಮ್ಹಳ್ಯಾರ್ ತಿ ಉಸ್ಕಾರ್ ಶಿಕ್‌ಲ್ಲಿ ಭಾಸ್. ಮಾಂಯ್ ಭಾಸ್ ಉಲಂವ್ಚೆಂ ಮ್ಹಳ್ಯಾರ್ ಸತ್ ಉಲಂವ್ಚೆಂ ಮ್ಹಳ್ಯೊ ಆನ್ಯೇಕ್ ಅರ್ಥ್ ಸಬಾರ್ ಭಾಶೆಂನಿ ಆಸಾ. ಹಯಾತಿ ಭಾಶೆಂತ್ 'ಫ್ರೆಂಚ್ ಉಲಯ್ತಾ' ಮ್ಹಳ್ಯಾರ್ ಲೊಂಚ್ ದಿತಾ ಮ್ಹಣ್ ಅರ್ಥ್. ಕನ್ನಡ, ತುಳು ಆನಿ ಕೊಂಕ್ಣೆಂತ್ 'ಇಂಗ್ಲೀಷ್ ಉಲಯ್ತಾ' ಮ್ಹಳ್ಯಾರ್ ಪಿಯೆಲಾ, ಅರ್ಥ್ ನಾತ್‌ಲ್ಲೆಂ ಉಲಯ್ತಾ, ಪಿತ್ಯಾಂಬರಿಂ ಉಲಯ್ತಾ ಮ್ಹಣ್ ಅರ್ಥ್. ಅಶೆಂ ಪ್ರತಿಷ್ಠೆಚ್ಯಾ ಸಂದರ್ಭಾರ್ ಇಂಗ್ಲೀಷ್, ಇಷ್ಟಾಗತಿಚ್ಯಾ ಸಂದರ್ಭಾರ್ ಕೊಂಕ್ಣಿ ವಾಪಾರ್ಚಿ ರಿವಾಜ್ ದಿಸೊನ್ ಯೆತಾ. ಇಂಗ್ಲೀಷ್ ಉಲಂವ್ಚೆಂ ಇಸ್ಕೊಲಾಂತ್, ಆಫಿಸಾಂತ್, ನೇಟ್ ಕರ್ನ್ ನೆಸ್‌ಲ್ಲ್ಯಾಂಲಾಗಿಂ. ಕೊಂಕ್ಣಿ ಉಲಂವ್ಚೆಂ ಲಾಗಿಲ್ಯಾ ಇಷ್ಟಾಂಲಾಗಿಂ, ಸಾಮಾನ್ಯ ಲೊಕಾಲಾಗಿಂ, ಹಾಸ್ಯಭರಿತ್ ಸಂದರ್ಭಾಂನಿ, ಮೋಗ್ ಭರೊನ್ ಯೆತಾನಾ, ಕಡೆಚೊ ಉಸ್ವಾಸ್ ಸೊಡ್ತಾನಾ, ಸಳ್ಳಳೆಂ ಉದಕ್ ಆಂಗಾರ್ ಪಡ್‌ಲ್ಲ್ಯಾ ವೆಳಾರ್. ಥೊಡಿಂ ಆವಯ್ ಬಾಪಾಯ್ ಭುರ್ಗ್ಯಾಂಲಾಗಿಂ ಇಂಗ್ಲೀಷ್ ಉಲಯ್ತಾತ್, ಎಕಾಮೆಕಾ ಕೊಂಕ್ಣಿ ವಾಪಾರ್ತಾತ್. ಗಿರೇಸ್ತಾದಾದ್ಲೆ ಸಾಂಗಾತಾ ಆಸ್ತಾನಾ ಕೊಂಕ್ಣಿ ಉಲಯ್ತಾತ್, ಪುಣ್ ತಾಂಚ್ಯೊ ಬಾಯ್ಲೊ ಸಾಂಗಾತಾ ಮೆಳ್ಳಾರ್ ಇಂಗ್ಲೀಷ್ ಉಲಯ್ತಾತ್. ಪಿಯೆತಾನಾ ಸುರು ಸುರು ಕೊಂಕ್ಣಿ, ತಕ್ಲೆಕ್ ಚಡ್ಲ್ಯಾ ಉಪ್ರಾಂತ್ ಇಂಗ್ಲೀಷ್. ಮೋಗ್ ಕರ್ಚೆಂ ಪಯ್ಲೆಂ ಇಂಗ್ಲೀಷಾಂತ್ ಉಲಯ್ತಾತ್ ಮಾಗಿರ್ ಇಷ್ಟಾಗತ್ ಗೂಂಡ್ ಜಾತಾನಾ ಕೊಂಕ್ಣಿ ವಾಪಾರ್ತಾತ್.

ಅಶೆಂ ದೋನ್ ಭಾಸ್ ಸಾಂಗಾತಾ ಆಸ್ತಾನಾ ಯುರೊಪಿ ಭಾಸ್ ಪ್ರತಿಷ್ಠೆಚಿ ಪೋಸ್ ಪುಸುನ್ ಆಸ್ತಾ, ಆನಿ ಪ್ರಾದೇಶಿಕ್ ಭಾಸ್ ವಾಪಾರ್ಚೆ, ಉಣ್ಯಾ ಕಾಸ್ತಾಚೆ ಜಾತಾತ್. ಇಂಗ್ಲೀಷ್ ಗೊತ್ತುನಾ ಮ್ಹಣೊಂಕ್ ಲಜ್ ಭೊಗ್ತಾ, ಕೊಂಕ್ಣಿ ಗೊತ್ತುನಾ ಮ್ಹಣೊಂಕ್ ಖುಶಿ ಜಾತಾ. ಮೊಡ್ಕುರಿ ಕೊಂಕ್ಣಿ ವಾಪಾರ್ಚೆಂ ಚಡ್ ಜಾತಾ (ಕಂತಾರ್ ನಂಬರ್ ಎಪ್ಪತ್ತು) ಕೊಂಕ್ಣಿ ಭಾಶೆಚೆ ಆತಾಂಚೆ ಸ್ಥಿತಿ ಹಿ. ಕಂತಾರ್ - ಕೊಂಕ್ಣಿ ಸಬ್, ನಂಬರ್, ಇಂಗ್ಲೀಷ್ ಆನಿ ಎಪ್ಪತ್ತು, ಕನ್ನಡ ಸಬ್. ಆಮಿಂ ತೀನ್ ಕಡೆ, ತೀರ್ ತೀರ್ ಜಾವ್ನ್ ಆಸಾಂವ್.



49

## ಕ್ರಿಕೆಟ್

ಕ್ರಿಕೆಟ್ ಸುಲಭ್ ಖೆಲ್, ಆಮ್ಚೊ ಸದಾಂಚೊ ಸದೆಂವ್ ಖೆಲ್. ಕ್ರಿಕೆಟ್ ಖೆಲಾಂತ್ ದೋನ್ ಪಾಡ್ತಿ ಆಸ್ತಾತ್ - ಆಮ್ಚಿ ಆನಿ ತಾಂಚಿ. ಏಕ್ ಪಾಡ್ತ್ ಭಿತರ್ ಆಸ್ತಾನಾ ಆನ್‌ಏಕ್ ಪಾಡ್ತ್ ಭಾಯ್ರ್ ಮಾಯ್ದಾನಾರ್ ಆಸ್ತಾ. ಭಿತರ್ ಆಸ್‌ಲ್ಲ್ಯಾಂ ಪಯ್ಕಿ ದೋಗ್ ಹಾತಾಂತ್ ರುಕಾಚಿ ಸೊವ್ಣಿ ಕಾಣ್ಣೆವ್ನ್, ಪಾಂಯಾಂಕ್ ದೋನ್ ಮಡ್ಲಾಂ ಬಾಂದುನ್, ದೊಡ್ತಿ ಕೆಸೊಳ್ಳೊ ಜಾಲ್ಲ್ಯಾ ಗೊಲಿಯಾತಾ ಭಾಶೆನ್ ಚಮ್ಕೊನ್ ಭಾಯ್ರ್ ವೆತಾತ್. ಭಾಯ್ರ್ ಗೆಲ್ಲ್ಯಾಂತ್ಲೊ ಎಕ್ಲೊ ಔಟ್ ಜಾತಾನಾ ತೊ ಭಿತರ್ ಯೆತಾ ಆನಿ ಭಿತರ್ಲೊ ಆನ್‌ಏಕ್ಲೊ ಭಾಯ್ರ್ ವಚೊನ್ ಔಟ್ ಜಾಲ್ಯಾ ಉಪ್ರಾಂತ್ ಭಿತರ್ ಯೆತಾ. ತಶೆಂಚ್ ಭಾಯ್ರ್ ಗೆಲ್ಲೊ ಎಕೆಕ್ಲೊಚ್ ಔಟ್ ಜಾವ್ನ್ ಭಿತರ್ ಆಯ್ಲ್ಯಾ ಉಪ್ರಾಂತ್, ಭಿತರ್ ಆಸ್‌ಲ್ಲೆ ಸಕ್ಕಡ್ ಭಾಯ್ರ್ ಯೆತಾತ್. ತಶೆಂಚ್ ಪರತ್ ಚಲ್ತಾ. ಥೊಡೆಪಾವ್ಪಿಂ ಭಿತರ್ ಆಸ್‌ಲ್ಲೆ ಥೊಡೆ ಭಿತರ್‌ಚ್ ಉರ್ತಾತ್ ಕಿತ್ಯಾಕ್ ಮ್ಹಳ್ಯಾರ್ ಭಾಯ್ರ್ ಗೆಲ್ಲೊ ವೆಗ್ಗಿಂ ಭಿತರ್ ಯೇನಾ. ಭಾಯ್ರ್ ಗೆಲ್ಲೊ ವೆಗ್ಗಿಂ ಭಿತರ್ ಯೇನಾಸ್ತಾಂ ಎಕ್ ದಮ್ ಬಡವ್ನ್‌ಂಚ್ ರಾವಾತ್ ಜಾಲ್ಯಾರ್ ತೊ ಹೀರೋ ಜಾತಾ; ಸಾಬೂ, ಕಾರಾಂ, ತಾನೆಚೆಂ ವಿಕುಂಕ್ ಜಾಯ್ರಾತಾಂಕ್ ತೋ ಉಪ್ಕಾರಾಕ್ ಪಡ್ತಾ ವಾ ಫಿಲ್ಮಾಂಚ್ಯೊ ಸೊಬಿತ್ ಆಂಕ್ವಾರಿ ತಾಚೊ ಹಾತ್ ಧರುಂಕ್ ಹಾತ್-ಪಾಂಯ್ ಬಡಯ್ತಾತ್. ದೊನೀ ಪಾಡ್ತಿಂಕ್ ಭಿತರ್ ಆನಿ ಭಾಯ್ರ್ ಜಾಲ್ಯಾ ಉಪ್ರಾಂತ್, ಮಯ್ದಾನಾಚೊ ಖೆಲ್ ಮುಗ್ಧಾತಾ ಆನಿ ಟಿವಿ ವೀಕ್ಷಕಾಂಚೊ ಖೆಲ್ ಸುರು ಜಾತಾ - 'ಆಮಿಂ' ಜಿಕ್ಲ್ಯಾಂವ್ ಮ್ಹಣ್ ಫುಲಾಂ ಉಡಂವ್ಕ್ ವಾ 'ಆಮಿಂ' ಸಲ್ವಲ್ಯಾಂವ್ ಮ್ಹಣ್ ಸುಸ್ಕಾರ್ನ್ ದೆದೆಸ್ಪೊರ್ ಜಾಂವ್ಕ್!



ತಾರ್ವಾಂನಿ ಪಯ್ಣ್ ಕರ್ನ್ ಗರೀಬ್ ಗಾಂವಾಂಕ್ ಲುಟೊನ್ ಲಗಾಡ್ ಕಾಡ್ತ್, ಧಾ ಜನಾಂಗಾಂಕ್ ಜಾಯ್ ತಿತ್ತಿ ಆಸ್ತ ಪೂರ್ನ್ ದವರ್ಲ್ಯಾ ಧವೆ ಕಾತಿಚ್ಯಾ ವೆಕ್ತಿಂಕ್ ಪಾಂಚ್ ದೀಸ್ ವೇಳ್ ಪಾಶಾರ್ ಕರುಂಕ್, ದೋನ್ ದೀಸ್ ಆರಾಮ್ ಕರುಂಕ್, ಕ್ರಿಕೆಟ್ ಖೆಲ್ ಮಸ್ತ್ ಉಪ್ಕಾರಾಕ್ ಪಡ್ಲೊ. ಗರೀಬ್ ಗಾಂವಾಂಚೊ ಲೋಕ್ ಪಾಟ್ ಬಾಗವ್ನ್ ಘೊಳ್ಳಿ, ಪಿಂಧ್ಕರ್ ವಸ್ತುರ್ ನ್ಹೆಸೊನ್ ಶೆತಾಂನಿ ಲೊಳ್ಳಿ. ಆಮ್ಕಾಂ ಕ್ರಿಕೆಟ್ ದಿಲ್ಲಿ ಮಾನೆಸ್ತ್ ಪಾಚ್ವ್ಯಾ ತಣಾರ್, ಆಂಜ್ ಭಡ್ವ್ಯಾ ಬರಿ ನಿತಳ್ ಧವೆಂ ನ್ಹೆಸೊನ್ ಮಸ್ತ್ ಖೆಳ್ಳಿ.

ತಾಂಕಾಂ ಕ್ರಿಕೆಟ್ ಖೆಳ್, ಮಾರುಂಕ್, ಔಟ್ ಕರುಂಕ್, ಲುಟುಂಕ್, ಏಕ್ ತರ್ಬೆತಿ. ಚೆಂಡು ಕಿತ್ಲೊ ಪಯ್ಸ್ ವೆತಾಗಿ ತಿತ್ತೆ ಚಡ್ ಸ್ಕೋರ್. ಇತ್ಲ್ಯಾ ಲ್ಹಾನ್ ರಾಶ್ಟ್ರಾಕ್ ಭೂಪಟಾರ್ ಮದೆಂ ಪಿಂತ್ರಾವ್ನ್, ಚೆಂಡು ಪಯ್ಸ್ ಮಾರ್ ಲ್ಹಾನ್ ಬರಿ, ತಾರ್ವಾಂ, ಫಿರಂಗಿ ಸಮೇತ್ ಪಯ್ಸ್ ಪಯ್ಸ್ ಗಾಂವಾಂಕ್ ತೆ ಪಾವ್ಲೆ ಆನಿ ಲುಟುನ್ ಹಾಂಡಿ ಹಾಂಡಿಂನಿ ಸ್ಕೋರ್ ಕೆಲೆ ಹ್ಯಾ ಮಾನೆಸ್ತ್ ಚೊರಾಂನಿ; ಮಾಯ್ದಾನಾರ್ ಮಾರ್ಲೆ ಸ್ಕೋರ್, ಗರೀಬ್ ರಾಶ್ಟ್ರಾಂಕ್ ಲುಟ್ಲೆ ಚೋರ್. ಆಮಿ ಹಾಂಗಾ ಚಾರ್ ಗೀಟ್ ವೋಡ್ನ್, ಕೋರಿಕಟ್ಟ, ಕಬಡ್ಡಿ, ಜಿಬ್ಲಿ, ಸುದ್ನ್, ಅಸುದ್ನ್, ಕುಳಿ - ಹ್ಯಾಚ್ ಖೆಳಾಂನಿ ಮಗ್ನ್ ಜಾಲ್ಯಾಂವ್. ಆಮ್ಚ್ಯಾ ಕೊಂಬ್ಯಾಕ್ ಕೊಲೊ ವ್ಹರ್ನ್ ಗೆಲೊ ವ್ಹಣ್ ಆಮ್ಕಾಂ ಖಬರ್ ಚ್ ನಾ. ಚೊವೀಸ್ ವೊರಾಂ ಕ್ರಿಕೆಟ್ ಖೆಳ್ತಾನಾ, ಚಾಳೀಸ್ ಹಜಾರ್ ಟಿವಿ ಸಾಕ್ರಾಮೆಂತಾಕ್ ಆರಾದಾನ್ ಕರ್ತಾತ್. ಆಪ್ಣಾಕ್ ಲುಟ್ಲೆಲ್ಯಾಂಚ್ಯಾ ಸಾರ್ಕ್ಯಾಂಚೊ ಆನಿ ಸುರ್ಬಾಯೆಚೊ ಜಾಂವ್ಚಿ ತೀ ಮನ್ಶಾಕುಳಾಚಿ ಸದಾಂಚಿ ಆಶಾ.

## ರಿಟಾಯರ್

ಜಿಣಿಯೆಚಿಂ ಟಯರಾಂ ಝರೊನ್ ಯೆತಾನಾ ರಿಟಾಯರ್ ಜಾಂವ್ಚೊ  
 ಅವ್ಕಾಸ್ ಮೆಳ್ತಾ. ಶಾಲ್ ಪಾಂಗುರ್ನ್ ವಾಟ್ಲಿ ಸಮೇತ್ ಫಳಾಂ, ಪುಲಾಚಿಂ, ರೈಲೆ,  
 ಸಿರಿಚಿಂ ದುಕಾಂ, ಹೊಗ್ಗಿಕೆಚ್ಯಾ ಉತ್ರಾಂಚಿಂ ಪಾಕಾಂ-ಇತ್ಲೊ ಬರೊ ಮ್ಹಣ್ ಭಾಶಣಾಂ  
 ಆಯ್ಕತಾನಾ, ರಿಟಾಯರ್ ಜಾಲ್ಲೊ ಸಾಂ ಫ್ರಾನ್ಸಿಸ್ ಸಾವೆರ್ ಗೀ ಯಾ ಸಾಂ ಫ್ರಾನ್ಸಿಸ್  
 ಆಸ್ಸಿಗೀ ಮ್ಹಣ್ ಕಳ್ಳಾ. ಸಾಂಗಾತಾ ಏಕ್ ಘಡಿಯಾಳ್ ಉಡಾಸಾಚಿಂ ಇನಾಮ್, ತ್ಯಾ  
 ದಿಸಾ ಥಾವ್ನ್ ತೀನ್ ನಾಮ್. ರಿಟಾಯರ್ ಜಾಲ್ಲ್ಯಾಂಕ್ ಆನಿ ಜಬರ್ದಸ್ತ್ ವೇಳ್  
 ಆಸ್ತಾನಾ ಘಡಿಯಾಳ್ ಕಿತ್ಯಾಕ್ ಮ್ಹಣ್ ಕಳ್ಳಾ.

ರಿಟಾಯರ್ ಜಾತಾನಾ ಮತ್ ಸಗ್ಳಿ ಸಡಿಳ್ ಸಡಿಳ್ ಜಾತಾ. ಕುಡಿಚೆ ವಿಸ್ವೆ  
 ಏಕ್ ಚ್ ಲಾಂಬ್ತಾತ್, ಉಮ್ಕಾಲ್ತಾತ್, ಬಾವ್ತಾತ್ ವಾ ನಿಸರ್ನ್ ಧಾಂವೊಂಕ್ ಪಳೆತಾತ್  
 - ಬುಡ್ಡೆ ದೊಣೆಯೆಥಾವ್ನ್ ಉಡೊನ್ ಉಡೊನ್ ಧಾಂವೊಂಕ್ ರಾಕ್ತಾತ್. ದಾಂತ್  
 ನಿಸರ್ನ್ ಧಾಂವ್ತಾತ್, ಕೇಸ್ ಝಡ್ತಾತ್ ವಾ ಕಾನಾಂ ಭಿತರ್ ಥಾವ್ನ್ ಭಾಯ್ರ್ ತಿಳ್ತಾತ್,  
 ಪೋಟ್ ಲಾಂಬ್ತಾ, ತೊಂಡ್ ಆನಿ ನೀಟ್ ಹಾಡಾಂ ಬಾವ್ತಾತ್. ಆಂತ್ ಧೊಲ್  
 ಬಡಯ್ತಾ, ಪೀಂತ್ ಖಿಡಲ್ತಾ, ವಾಯ್ ಆವ್ಚಿತ್ ಉಪ್ರಾಟಿ ಜಾತಾ. ಕುಡಿಚ್ಯೊ ಗರ್ದೊ  
 ನಿವಾರುಂಕ್ ವೆತಾನಾ ಉಡಾಸ್ ಉಣೊ ಜಾತಾ. ಏಕ್ ಚ್ ಬುತಾಂವ್ ಶಿರ್ಕಾಂವ್ಕ್  
 ಉಡಾಸ್ ಆಸಾನಾ, ನಾತ್ವಾನ್ ಸಾಂಗಾಜೆ ಪಡ್ತಾ, ಯಾ ಬುತಾಂವ್ ಕಾಡುಂಕ್ ವಿಸರ್  
 ಪಡ್ತಾ, ವಸ್ತುರ್ ಉಂಬಳಿಜೆ ಪಡ್ತಾ.


ವೀಸ್ ಪ್ರಾಯೆ ಮ್ಹಣಾಸರ್, ಅಪ್ಲ್ಯಾ ವಿಶ್ಯಾಂತ್ ಕೋಣ್ ಕಿತೆಂ ಚಿಂತಾ ಮ್ಹಣ್



ಣಿ; ಚಾಳೀಸ್ ವರಾಂ ಜಾತಾನಾ, ಕೊಣೆ ಕಿತೆಂ ಚಿಂತ್ಲ್ಯಾರೀ ಪಡೊನ್ ವಚೊಂಕ್ ಸತ್ತರ್ ಜಾತಾನಾ, ಕೊಣೀ ಅಪ್ಲಾ ವಿಶ್ಯಾಂತ್ ಚಿಂತಿಚ್ ನಾತ್ಲೆ ಮ್ಹಳ್ಳೆಂ ಸತ್ ಅಯ್ತಿಂ ವರಾಂ ಪ್ರಾಯೆರ್ ಹೆರ್ ಲೋಕ್ ಆಪ್ಣಾಚೊ ಉಡಾಸ್ ವಿಸ್ತೊಂಕ್ ಚ್ ಲಾಸ್ ಪಾವ್ತಾತ್ ಮ್ಹಣ್ ಭೊಗ್ತಾ.

ಖಂಚೆಯ್ ಪತಿಣೆಕ್ ಘರ್ಕಾರ್ ರಿಟಾಯರ್ ಜಾಲೊ ಮ್ಹಣ್ತಾನಾ, ಕಾವ್ಜೆಣಿ ಖರಂದಾಯ್. ಆದ್ಲ್ಯಾಚ್ಯಾಕೀ ಅರೊ ಸಾಂಬಾಳ್ ಬೊಲ್ಸಾಂತ್, ಪುಣ್ ಆದ್ಲೆಚ್ಯಾಕೀ ಒಡ್ತೊ ವೇಳ್ ಘರಾ ಭಿತರ್. ತ್ಯಾ ಶಿವಾಯ್ ಒಫಿಸಾಂತ್ ರುಮೆವ್ನ್ ಸವಯ್ ಲ್ಲ್ಯಾನ್, ಸಕಾಳಿಂಚ್ ನೀದ್, ರಾತಿಂ ಕುಂಕ್ಡಾಚಿ ನೀದ್, ರಾಗ್ ಯೆತಾನಾಂ ಗೀದ್. ಕೊಣೀ ಉಸ್ವಾಸ್ ಸೊಡ್ಲ್ಯಾರ್ ತಾಚೆ ಪ್ರಾಯ್ ಕಿತ್ಲಿ ಮ್ಹಣ್ ಸಮ್ಜೊಂಕ್ ಆತುರಾಯ್. ಲ್ಲ್ಯಾನ್ ಆಸ್ತಾನಾ ಹಣ್ಣು, ಹಣ್ಣು ಆಶಾ, ಮಾಗಿರ್ ಹೆಣ್ಣು ಹೆಣ್ಣು, ಆತಾಂ ಮಣ್ಣು, ಮಣ್ಣು ರಾಕ್ಚೆಂ. ಆದಿಂ ಹೂಂಜೀ ಹಾಂಜೀ ಮ್ಹಣ್ ಮಾನ್ತಾಲೆ ತೆ, ಅತಾಂ ತಾಕಾ ತಾಚ್ಯಾ ಪಾಗ್ಯಾರ್ ದವರ್ತಾತ್, ಆನಿಂ ಹಿ ಏಕ್ ಮ್ಹಾರ್ ಹಾಂಗಾ ಥಾವ್ನ್ ಕೆದಾಳಾ ನಿಕ್ಕಾತ್ ಮ್ಹಣ್ ರಾಕ್ತಾತ್.

ರಿಟಾಯರ್ ಜಾತಾನಾ, ಆದ್ಲೆಂ ಪುರಾ ಉಸ್ತನ್ ಕಾಡ್ನ್ ಕೆಂಕಾರೊ ಕೊಂಬೊ ಜಾವೈತ್, ವಾ ಕುರ್ಪೆನ್ ಭರ್ಲೊ ಸದೆಂವ್ ಮಾನೆಸ್ತ್ ಜಾವೈತ್.





(I)

**WORLD KONKANI CENTRE,  
SHAKTHINAGAR, MANGALORE**

**TITLE:** ರಾತಾವಡ್

Ratavad

Konkani articles

**WORLD KONKANI CENTRE  
LIBRARY  
SHAKTHINAGAR D. K.**

+

Acc. No. \_\_\_\_\_

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK  
FRESH & CLEAN**

ಅ

ರಾತಾವಡ್  
ಕೊಂಕಣಿ



ಪ್ರಶಾಂತ್ ಮೂಡ್ತ - ಹೆರ್ ಬೂಕ್

ನಿನ್ನಂತೆ ನಾನಾಗಲು

(ದುಸ್ಸಿ ಆವೃತ್ತಿ)

ಪಾನಿಧ್ಯ

ವೀರ ವಿರಕ್ತ

ಸಾವಿರ ಹೂಗಳು ಅರಳಲಿ

(ಹಿಂದಿ ಬಾಸೆಕ್ ತರ್ಜುಮೊ ಜಾಲಾ  
- ಪೂಲ್ ಕಿಲೆಂ ಹಜಾರ್)

ಶೆಂಭರ್ ಕಿಟಾಳಾಂ

(ದುಸ್ಸಿ ಆವೃತ್ತಿ)

ಕೊಂಕಣಿ ಪಿಕೊಳಿಂ

(ಶಬ್ದಾಕೋಶ್)

